

UNIVERSAL
LIBRARY

OU_194778

UNIVERSAL
LIBRARY

मुंबई इलस्ट्रांतील शाळास्वात्पांनै ट्रेनिंग कॉलेज मध्ये
टेक्स बुक म्हणून चालविण्यास व शाळामधून
वक्षिस व लायबरी करितां मंजूर केलेले

शील आणि नीतिमत्ता.

लेखक

केशव लक्ष्मण किल्लेदार

बी. ए. एल. एल. बी वकील डिस्ट्रिक्ट कोर्ट सोलापूर

हे पुस्तक

मुकाम पुणे पेठ सदाशिव

घर नंबर ५३० येथे

नारो आपाजी गोडबोले

यांचे

‘वृत्तप्रसारक’ छापखान्यांत

महादेव भास्कर गोडबोले

यांनी छापून प्रसिद्ध केले

सन १९२५

किंमत एक रुपया

(सर्व हक्क प्रकाशकांनी राखिले आहेत)

प्रस्तावना

ब्रह्मर्षि, कुटुंब, समाज अथवा राष्ट्र यांचा योगक्षेम नीट रीतीने चालून यांची उन्नति होण्यास त्यांच्या शीलार्ची व नीतिमत्तेची योग्य वाढ होणे अत्यंत जरूर आहे. कोणत्याही राष्ट्राच्या व्हासाची कारणे शोधून लागल्यास त्यांच्या मुळाशी नैतिक व्हासच आहे असें बहुतकरून दिसून येईल. नीति बिघडली म्हणजे आपत्ति येते; ती सुधारली म्हणजे सुखाचे दिवस येतात असा सामान्य नियम आहे. अशा या अत्यंत उपयुक्त विषयावर यथामति एक लहानसा ग्रंथ लिहून आपल्या मातृभाषेची थोडीवढा सेवा करावी असा विचार मनांत आला. तथापि, असल्या कठीण विषयासंबंधाने लिहावयाचे काम सोपे नसल्यामुळे, त्या विषयावर लिहिण्याचा विचार करणे म्हणजे घाष्टर्चच होय असें वाटले; व 'प्रांशुलभ्ये फले लोभादुद्धा हुरिव वामनः' या कविलगुरु कालिदासाच्या उक्तीप्रमाणे स्थिती व्हावयाची अशी भीति वाटली. तथापि, वर सांगितल्याप्रमाणे, विषयाची उपयुक्तता व मातृभाषेची सेवा या दोन गोष्टीकडे लक्ष देऊन या विषयावर जे वेढे वांकडे चार शब्द सुचले ते सादर केले आहेत. अशा स्थितीमध्ये हा ग्रंथ लिहिला असल्यामुळे, त्यांत पुष्कळ दोष असणें अगदीं साहजिक आहे; यासाठीं सुज्ञ वाचक हंसक्षारन्यायानें दोषांबद्दल क्षमा करून ते टाकून देतील व कांहीं मननीय भाग असल्यास त्याचा स्वीकार करतील अशी उमेद आहे.

या ग्रंथांत एकंदर प्रकरणे दहा लिहिलेलीं आहेत. पैकीं, पहिल्या प्रकरणामध्ये नीतिमत्तेची आवश्यकता व महत्त्व यांबद्दल सामान्य विवेचन केले आहे. बाल्यावस्थेमध्ये, प्रौढावस्थेमध्ये व सांसारिक अवस्थेमध्ये मनुष्याचे शीलावर, गृहातील परिस्थितीचा, शिक्षणाचा व समाजाचा

कैतव्याचा, अनुक्रमें, कसा परिणाम होतो व मनुष्याचें शील बनविण्यास या अवस्थांचा कसा उपयोग होतो याबद्दलचें विवेचन दुसऱ्या, तिसऱ्या व चवथ्या प्रकरणांमध्ये केलें आहे. नीतिमत्तेचा व सत्कृत्याचा परस्परसंबंध कसा असतो याविषयी पांचव्या प्रकरणांत विचार केला आहे. आत्मनिरीक्षणबुद्धि, आत्मसंयमन व श्रद्धा या मानसिक गुणांची नीतिमत्तेची अभिवृद्धि करण्यासाठी अत्यंत जरूरी आहे यासाठी सहाव्या, सातव्या व आठव्या प्रकरणांमध्ये त्याबद्दल विवेचन केलें आहे. नवव्या प्रकरणामध्ये समाजाचा व समाजनिर्बंधाचा नीतिमत्तेवर कसा जबरदस्त परिणाम होत असतो याबद्दल लिहून दहाव्या प्रकरणामध्ये मागील प्रकरणांतील विवेचनामध्ये उत्पन्न होणाऱ्या कांहीं शंकांचा खुलासा केला आहे. याप्रमाणें या पुस्तकाची प्रकृती आहेत. हें पुस्तक स्वतंत्रच असल्यामुळे, यांतील प्रकरणें व मजकूर यांची जुळणी जशी वेडीवांकडी सुचली तशी करून तें बहुजनसमाजाच्या सेवेस सादर केलें आहे. अर्थात् या विषयासंबंधानें या पुस्तकांत सूक्ष्म व तात्त्विक विवेचन नसून नीतिमत्तेसंबंधानें स्थूल व सामान्य विचार ग्रथित केलें आहेत.

प्रतिपाद्य विषयाच्या पुष्टिकरणार्थ ज्यांच्या ग्रंथांतून दाखले व उतारे घेतले आहेत त्या ग्रंथकारांचा नामनिर्देश ठिकठिकाणीं बहुतकरून केलाच आहे व या दाखल्यांचा व उतऱ्यांचा मला फार उपयोग झाला याबद्दल मी त्या सर्व ग्रंथकारांचा अत्यंत आभारी आहे. तसेंच, भगवद्गीता हा ग्रंथ मुख्यत्वेकरून नीतिपर असल्यामुळे, या अमोघिक ग्रंथामधून ठिकठिकाणीं श्लोकांचीं अवतरणें घेतली आहेत; व त्या अवतरणांचें प्राकृत भाषांतर गीतारहस्यकार गुरुवर्य टिळक यांनीं केलेलें बहुतकरून दिलें गेलें आहे त्याबद्दल मी त्यांचा अत्यंत ऋणी आहे.

(३)

हल्लींचे दिवस पुस्तक छापण्यास अत्यंत प्रतिकूल असतांना देखीक
रा० रा० बळवंत गणेश दामोळकर यांनीं मनावर घेऊन हें पुस्तक छापून
प्रसिद्ध केलें याबद्दल त्यांचे आभार मानावे तितके थोडेच आहेत.

सोलापूर, ता० १५ जुलै १९१८

के० ल० किल्लेदार.

दुसऱ्या आवृत्तीची प्रस्तावना

हें पुस्तक रा० रा० केशव लक्ष्मण किल्लेदार वकील सोलापूर यांचे
कडून सर्व हक्कासह लिहवून घेऊन रा० रा० बळवंत गणेश दामोळकर
यांनीं छापिले होते. व त्याजपासून सर्व हक्कासह आक्षेप विक्त घेऊन पहिले
आवृत्ती बरहुकूम ही आवृत्ति छापली आहे.

महादेव भास्कर गोखले

पुणे ता० १० अगष्ट १९२५

अनुक्रमणिका

प्रकरण	पृष्ठ
१. आवश्यकता व महत्त्व	१
२. बाल्यावस्था आणि गृहशिक्षण	१६
३. शील आणि शिक्षण	३१
४. शील आणि संसार	४९
५. शील आणि संस्कृत्य	६५
६. आत्मनिरीक्षण	७५
७. आत्मसंयमन	८५
८. शील आणि श्रद्धा	९६
९. समाजनिर्बंध	१०७
१०. कांहीं शंकांचा खुलासा	११६

श्रीमंत राजमान्य राजश्री

योगेश्वर पांडुरंग देशपांडे

अफझलपूरकर, जहागीरदार

झांस हा ग्रंथ

त्यांचा परोपकारी व थोर स्वाभाव, विद्याभिरुचि

इत्यादि गुणांस्तव

सन्मानपूर्वक नजर केला आहे.

शील आणि नीतिमत्ता.

प्रकरण १ लें

आवश्यकता व महत्त्व.

मना वासना दुष्ट कामा नये रे । मना सर्वथा पापबुद्धी नको रे ॥

मना सर्वथा नीति सोडूं नको हो । मना अंतर्गत् सारवाचार राहो ॥ १ ॥

—रामदास

व्यक्ति असो किंवा कुटुंब असो, समाज असो अथवा राष्ट्र असो, या सर्वांचें कल्याण व सुख हीं मुख्यत्वेकरून त्यांच्या शीलावर व नीतिमत्तेवर अवलंबून असतात. शील आणि नीतिमत्ता हीं कल्याण व सुख यांचें माहेरघर आहेत व अनीति ही दुःख व आपत्ति यांचें वसतिस्थान आहे. नीतिमत्तेपासून कल्याणप्राप्ति होते व अनीतीपासून आपत्ति निष्पन्न होते हा सिद्धांत, सर्वत्र व सर्वकालीं सत्य व अबाधित आहे. व्यक्ति, कुटुंब, समाज अथवा राष्ट्र यांचे शीलाचा व नीतिमत्तेचा न्हाण सुरू झाला ह्याणजे त्यांच्या नाशास आरंभ झालाच ह्याणून समजावें. कोणत्याही इमारतीची बळकटी तिच्या पायाच्या व खांब्यांच्या मजबुतीवर अवलंबून असते. शील आणि नीतिमत्ता हीं राष्ट्र रूपी इमारतीचा पाया व खांब्याच आहेत; ही ज्या मानानें कमी-अधिक उज्ज्वल असतील त्या मानानें राष्ट्राची मजबुती कमी-जास्त असेल. इमारत बाहेरून कितीही टोलेजंग व सुंदर दिसली

तरी तिचे खांब कुजावयास लागले ह्मणजे त्या इमारतीस टांसळण्यास काय उशीर आहे ! त्याप्रमाणेच नीतिमत्तेचा व शीलाचा ज्हास होऊं लागला ह्मणजे समाज कमकुवत होऊन त्याचा नाश हा झालाच पाहिजे ! विस्तवांत बोट घातलें ह्मणजे तें भाजलेंच पाहिजे, वांकडें व भलतीकडेच पाऊल पडलें ह्मणजे शरीरास इजा झालीच पाहिजे. त्याचप्रमाणें, अनीतीचें आचरण सुरू झालें ह्मणजे नुकसान हें पुढें वाढून ठेवलेलेंच आहे. दोन आणि दोन चार हा सिद्धांत नीतिशास्त्रांत खरा आहे, त्याप्रमाणेंच शरील सिद्धांत नीतिशास्त्रामध्ये खरा आहे. शरीरांतील रक्त दूषित झालें ह्मणजे शरीरास नानाप्रकारचे रोग घासून टाकतात व अखेर शरीर नाश पावतें; त्याचप्रमाणें, व्यक्ति, कुटुंब, समाज अथवा राष्ट्र यांचें जीवन—रुधिर जी नीतिमत्ता ती विघडून अनीतीच्या रोगानें पछाडलें म्हणजे त्यांची सुस्थिति व स्थिरता नष्ट होऊन तीं धुळीस मिळतात.

मनुष्याची योग्यता सर्व प्राणिकोटींत श्रेष्ठ आहे याचें कारण त्याची बऱ्यावाईटाबद्दलची जाणीव अथवा तारतम्यबुद्धि हें होय. बरेंवाईट कृत्य व त्याचे परिणाम यांची जाणीव असल्यामुळें, वाईट कृत्याबद्दलची व त्याचे दुष्परिणामाबद्दलची सर्व जबाबदारी मनुष्यावर येऊन पडते.

आहार निद्रा भय मैथुनंच । सामान्यमेतत् पशुभिर्नराणाम् ॥

धर्मो हि तेषामधिको विशेषो । धर्मेण हीनाः पशुभिः समानाः ॥ १ ॥

म्हणजे—आहार, निद्रा, भय, राग वगैरे शारीरिक व मानसिक विकारांचा पगडा जसा इतर प्राण्यांवर आहे तसा तो मनुष्यावरही आहे; परंतु मनुष्यास परमेश्वरानें तारतम्यबुद्धि विशेष दिली आहे त्यामुळें त्यास बऱ्यावाईटाचा व धर्म्याधर्म्याचा विचार करण्याचें सामर्थ्य प्राप्त झालें आहे; तसें तें इतर प्राण्यांमध्ये नाही. इतर प्राण्यांमध्ये विशेष तारतम्यबुद्धि नसल्यामुळें, तात्कालिक शारीरिक गरजा अथवा मानसिक इच्छा तृप्त करण्याशिवाय त्यांचें कर्तव्य फारसें राहात नाही. खाणें व तें मिळविण्याकरितां नैसर्गिक प्रवृत्त्यनुसार एकाद्या मार्गाचें अवलंबन करणें एवढेंच कार्य तें मनुष्येतर प्राण्यांचें कर्तव्य असतें. त्यांचें जीवित अगदीं

साधे व अकृत्रिम असते. परंतु मनुष्याची गोष्ट तशी नाही. त्याची सुख-वृद्धि करण्याची लालसा अति प्रवळ असल्यामुळे त्याचे व्यापार साधे व अकृत्रिम नसून ते कृत्रिम व अतिशय गुंतागुंतीचे झाले आहेत. आपल्या बुद्धिसामर्थ्यामुळे, मनुष्य अधिक सुख मिळविण्याचे खटपटीत रहातो व अधिक सुखाची साधनें उत्पन्न करीत असतो. समाजांत राहून संघशक्तीच्या व आपल्या बुद्धिमत्तेच्या जोरावर, मनुष्याने आपला अंमल सर्वत्र प्रस्थापित करून आपली जीवितयात्रा निष्कंटक व सुखकर अशी करून सोडिली आहे. तात्पर्य, मनुष्याचे तारतम्यज्ञान, त्याची सुखलालसा, त्याचे बुद्धिवैभव व संघशक्ति यामुळे इतर प्राण्यांप्रमाणे निवळ नैसर्गिक व साध्या व्यापारांमध्येच न घुटमळतां, त्याने कृत्रिम व सुखकर व्यापार उत्पन्न केले आहेत.

तारतम्यज्ञान, सुखलालसा, बुद्धिवैभव व संघशक्ति या सर्व गोष्टींमुळे मनुष्याने आपल्या सुखाची वृद्धि केली आहे हे खरे; तथापि त्याबरोबरच त्याच्यावर जबाबदारीही उत्पन्न झाली आहे. जितकी सोय तितकी गैरसोय असावयाची हा सृष्टीचा नियमच आहे. कृत्रिम जीविताबरोबरच तदनुषंगिक कर्तव्य व जबाबदारीही उत्पन्न झाली. समाजांत राहिल्यामुळे सर्व सुखांचा उपभोग मनुष्यास ध्यावयास सांपडतो ही गोष्ट खरी; तथापि, त्याबरोबरच समाज व त्यांतील निरनिराळ्या व्यक्ति यांच्यासंबंधाने कर्तव्यही उत्पन्न होते.

समाजामध्ये प्रत्येक मनुष्याचे निरनिराळ्या व्यक्तीशी संबंध उत्पन्न झाल्यामुळे, त्यांच्याशी कोणत्या प्रकारची वागणूक असावी याबद्दल विचार करणे जरूर आहे. आपल्या सुखाबरोबर दुसऱ्याच्याही सुखाचा विचार करणे जरूर असून सर्वांचेच कल्याण कोणत्या मार्गाने होईल याबद्दल विचार करावयास पाहिजे. आईबाप, बहीणभाऊ, सोयरे-धायरे, इष्टमित्र, समाज व राष्ट्र यांच्याबद्दल कर्तव्यांची ओळख करून घेऊन तदनुसार प्रत्येकाने वर्तन करण्याचा प्रयत्न केला पाहिजे. प्रत्येक मनुष्य हा स्वतंत्र प्राणी नसून त्याचे स्वातंत्र्य व स्वैरवर्तन यांस समाजांतील इतर व्यक्तींच्या संबंधामुळे व तत्संबंधी कर्तव्यामुळे

आळा घालणें जरूर असून, सार्वत्रिक कल्याणाची अभिवृद्धि होईल, अशी प्रत्येकाची वर्तणूक पाहिजे. वैयक्तिक, कौटुंबिक, सामाजिक व राष्ट्रीय कर्तव्य काय आहे, यांची पूर्णपणें ओळख करून घेऊन तदनुसार वागणूक ठेवणें, हें प्रत्येक मनुष्याचें कर्तव्य आहे. हरेक प्रसंगी योग्य वर्तन ठेवून प्रत्येकानें आपली स्वतःची व सार्वत्रिक उन्नति व कल्याण करण्यासाठी सतत खटपट केली पाहिजे. मनुष्यप्राणी सकृदर्शनीं जितका स्वतंत्र दिसतो तितका तो खास नाही. वैयक्तिक, कौटुंबिक, सामाजिक, राष्ट्रीय वगैरे कर्तव्यरज्जूनीं त्यास जखडून टाकिलें आहे. कर्तव्याची योग्य बजावणी करूनच त्यानें या रज्जूंतून आपली मोकळीक करून घेतली पाहिजे. वर लिहिल्याप्रमाणें स्वतःचें व सार्वत्रिक कल्याण ज्या वागणुकीमुळे होतें त्या वागणुकीसच नीतीची वागणूक अथवा नीतिमत्ता म्हणावयाचें; व या श्रेष्ठ नीतिमत्तेची सतत व योग्य जोपासना करून तिची वाढ करणें, ह्मणजे आपल्या शीलाची उन्नति करणें होय.

प्रत्येक सुव्यवस्थित समाजामध्ये, हल्लीं नीतिसिद्धांत ठरून गेले आहेत, व त्यांची जाणीव व ओळखही प्रत्येक समंजस मनुष्यास असतेही. नीतीची वागणूक कोणती व अनितीची वागणूक कोणती याची सामान्य कल्पना समंजस मनुष्यास असते; त्यामध्ये फारसा घोंटाळा नसतो; तथापि, प्रत्येक प्रसंगी नीतिनियमांचा योग्य प्रतिपाल करून आपल्या नीतीची व शीलाची उन्नति करणें हें प्रत्येकाचें अत्यंत पवित्र असें कर्तव्य आहे.

उद्धरेदात्मनात्मानं । नात्मानमवसादयेत् ॥

भगवद्गीता

म्हणजे—प्रत्येकानें योग्य कर्तव्य करून आपली उन्नति करून घ्यावी; दुष्कृत्यें करून अधोगतीस जाऊं नये. मनामध्ये अनितीच्या कल्पनांचा उठाव होऊं न देतां, नीतिनियमांचा योग्य प्रतिपाल प्रत्येक व्यक्तीनें केला पाहिजे. अनितीला वश होऊन नीतिनियमांचा योग्य प्रतिपाल न होईल, तर अतिशय घोंटाळा उत्पन्न होऊन, समाजांत सार्वत्रिक अवनति होत जाऊन अखेर त्याची स्थिरता व सुस्थिति नष्ट होईल. पृथ्वीवरील सर्व

स्थावरजंगम वस्तु गुरुत्वाकर्षणशक्तीमुळे, पृथ्वीस चिकटून आहेत, व त्यामुळे त्या वस्तूंमध्ये स्थिरता आहे; त्याचप्रमाणे नीतिनियमांचे योग्य प्रतिपालन झाले, तर जगाची सुस्थिति व स्थिरता कायम राहील, पृथ्वीतील गुरुत्वाकर्षणशक्ति नाहीशी झाली, म्हणजे सर्व चराचर वस्तु सैगवेरा इतस्ततः धांवत सुटतील, व अखेर कोठे तरी आदळून नाश पावतील; त्याचप्रमाणे, नीतिमतेचा योग्य प्रतिपाल झाला नाही, तर सर्वत्र बरेचदा उत्पन्न होऊन मानवसमाज खालावत जाऊन अखेर नष्ट होईल ! अफाट समुद्रांतील गलबतामध्ये डोकायंत्र नसले म्हणजे त्याची दिशाभूल होऊन, ते भलत्याच मार्गाने जाईल व खडकावर आपटून त्याचा नाश होईल, त्याप्रमाणे, ज्या समाजामध्ये नीतिनियमांचे उल्लंघन होऊन अनीति वाढेल तो समाज खालावत जाऊन, त्यांत घोंटाळा व बरेचदा उत्पन्न होऊन, अखेर नाश पावेल ! लौकिक संपत्तीपेक्षा नैतिक संपत्तीची श्रेष्ठता अधिक आहे. व्यक्तीस, कुटुंबास, समाजास अथवा राष्ट्रास द्रव्याची जरूर नेहमी असतेच.

प्रपंची पाहिजे सुवर्ण । परमार्थी पंचीकरण ॥

—रामदास

ही उक्ती यथार्थ आहे; इतकेच नव्हे, तर द्रव्याभावामुळे, केव्हा केव्हा मनुष्याच्या नीतिमतेस धक्का बसून तो अनीतीचे मार्गासही प्रवृत्त होतो; तथापि, द्रव्य हे मनुष्याचे साध्य नाही, ते साधन आहे. मनुष्याचा योगक्षेम चालून त्याच्या कर्तव्याच्या व उन्नतीच्या मार्गांमध्ये अडथळा न येता, मार्ग द्रव्यामुळे सुकर व्हावा, याकरिता द्रव्याची जरूर आहे. वेदांमध्ये ऋषि प्रार्थना करितात कीं, हे देवा, आमचे चतुष्पाद प्राणी सुरक्षित ठेव; आमच्या यज्ञयागादि क्रिया निर्विघ्नपणे चालाव्या, कोणत्याही प्रकारचे विघ्न येऊं नये, याकरिता, आमचे धन जें गोधन त्याचा बचाव कर. यावरून वेदकालिन ऋषि द्रव्यास कर्तव्याचे व उन्नतीचे साधन म्हणून समजत असत असे स्पष्ट दिसते. असो; शिवाय, लक्ष्मी ही चंचल आहे; ती आज आहे उद्यां नाही अशी तिची स्थिति आहे ! जी अस्थिर व

पराधीन वस्तु आहे तिची किंमत अर्थात् कमीच असणार ! म्हणूनच थोर पुरुष, संपत्ति येवो अथवा विपत्ति येवो, आपलें शील व नीतीचा मार्ग कधीही सोडीत नाहीत.

उदेति सविता ताम्रः । ताम्रएवास्तमेति च ॥

संपत्तौ च विपत्तौ च । महतामेकरूपता ॥ १

“ सूर्य उगवतांना व मावळतांना तांबडाच असतो; संपत्ति येवो अथवा विपत्ति येवो, थोर पुरुषाचे वृत्तीमध्ये मुळीच फरक पडत नाही ” हे वचन अगदीं यथार्थ आहे. तसेंच, प्रसिद्ध कवि भर्तृहरि यानें आपले नीतिशतकांत नीतिमान् पुरुषांची थोरवी यथार्थ वर्णिली आहे. तो म्हणतो,

निन्दन्तु नीतिन्निपुणा यदि वा स्तुवन्तु ।

लक्ष्मीः समाविशतु गच्छतु वा यथेष्टम् ॥

अथैव वा मरणमस्तु युगान्तरे वा ।

न्याय्यात्यथः प्रविचलन्ति पदं न धीराः ॥ १

“ लोक निंदा करोत अथवा स्तुति करोत, लक्ष्मी येवो अथवा जावो; मृत्यु आज येवो अगर युगान्तरानें येवो; धैर्यावान् पुरुष नीतीचे मार्गापासून पाऊलभर सुद्धां ढळत नाहीत ! ” या श्लोकांत नीतिमत्तेची किंमत किती बरोबर अजमाविली आहे ! कोणत्याही स्थितींत, नीतिमार्गापासून बिलकुल च्युत होतां कामा नये, इतकी कडक ताकीद कवीनें आपणा सर्वास केली आहे. बरोबरच आहे; नैतिक संपत्ति हीच खरी व श्रेष्ठ संपत्ति; हीच मिळविण्याकरितां मनुष्यानें अविश्रांत श्रम केले पाहिजेत; यांतच मनुष्याचें मनुष्यत्व आहे, याप्रमाणें, नीतिमत्तेचें महत्त्व ओळखूनच मथळ्यांत लिहिलेल्या श्लोकामध्ये श्रीसमर्थ रामदासस्वामींनीं आपल्या प्रासादिक वाणीनें केव्हांही नीति सोडतां कामा नये असा मनास उपदेश केला आहे. तात्पर्य नीतिमत्तेबद्दलचें उच्च ध्येय पुढें ठेवून, त्या ध्येयास पोचण्याची खटपट करीत आपली संसारयात्रा मनुष्यानें चालविली पाहिजे.

नैतिक संपत्ति गौण मानून भौतिक संपत्ति हेंच मुख्य ध्येय आहे असें समजून मनुष्य वागणूक ठेवील, तर फारच धोंटाळा उत्पन्न होईल. व नैतिक

व्हास होऊन नुकसान होईल ! साध्य साधनांचा विपर्यास झाला म्हणजे घाटाळा व नुकसान होणारच ! शरीराचा जड भाग हा त्यांतील सूक्ष्म कल्पनामय भागापेक्षा कमी दर्जाचा आहे. व जड भागाचे कोड पुरविणारी भौतिक संपत्ति, ही सूक्ष्म कल्पनामय भागाची अधिनियन्त्री जी नैतिक संपत्ति, तिच्यापेक्षा कमी दर्जाची असणार हें उघड आहे ! लौकिक संपत्ति हेंच ध्येय पुढें ठेवून, नैतिकवनास गौण स्थान दिलें, म्हणजे मनुष्य कोणतें पापाचरण करण्यास प्रवृत्त होणार नाही !

लोभश्चेद्गुणेन किम् ।

—भर्तृहरि

“ लोभ असल्यावर दुसरा दुर्गुण कोणता पाहिजे ! ” लोभाच्या तावडींत सांपडून माणसांनीं अनन्वित कृत्यें काय कमी केलीं आहेत ! सर्व पेशवाईत सौंदर्याविषयीं नांवाजलेली, परंतु जिचें अंतःकरण काळ्याकड्ड विषानें भरलेलें होतें, राघोबादादास राज्यप्राप्ति व्हावी म्हणून ज्या बाईनें एवढा मोठा व्यूह रचला, व आपल्या सख्ख्या पुतण्याचा दुष्ट मारेकऱ्यांकडून जीव घेतला, त्या आनंदीबाईला राक्षसी कोण नाही म्हणणार ! राज्यलोभामुळे कोण घोर कृत्य हें ! राज्यलोभामुळेच, कैकेयीचें अंतःकरण दगडासारखें घट्ट व निर्घृण बनलें नाही काय ! भरतास राज्यप्राप्ति व्हावी यासाठीं तिनें श्रीरामचंद्रास खडतर अरण्यवास पत्करावयास लावला कीं नाही ! प्रसिद्ध आंग्ल कवि शेक्सपिअर याचे ‘ हॅम्लेट ’ नाटकांतील राजानें राज्यलोभामुळे आपल्या सख्ख्या भावाचा कसा खून केला, याबद्दलचें उत्तम चित्र कवीनें रेखाटलें आहे. इंग्लंडचा राजा जॉन यानें राज्यलोभामुळे, आपला सख्खा पुतण्या आर्थर यास किल्ल्यांत कोंडून ठेवून, अखेर दुष्ट व निर्दय मारेकऱ्याकडून त्याचा जीव घेतला ! असो; पवित्र अशा सर्व नीतिनियमांस एकीकडे गुंडाळून ठेवून केवळ भौतिक संपत्तीकडेच दृष्टी दिली म्हणजे अनन्वित व मनुष्यत्वास काळिमा आणणारीं कृत्यें करण्यास मनुष्य तयार होईल यांत नवल तें काय ! परंतु, आपल्या अतुल नैतिक तेजानें चमकणारा तारा शिवाजीमहाराज, यांनीं आपला तेजस-

पन्न व परमपूज्य गुरू रामदासस्वामी, यांना आपलें राज्य व दौलत देण्यास तयार व्हावें व स्वामींनींही महाराजांस राज्य व दौलत तत्क्षणींच परत देण्यास तयार व्हावें, हा प्रकार पाहिला ह्मणजे, या गुरूशिष्य पैकीं कोणाचें अधिक कौतुक व आश्चर्य करावें, हें कळनासं होतें ! नैतिक धनार्जन हें व ज्याचें ध्येय आहे, त्या पुरुषश्रेष्ठाच्या हातून श्रेष्ठ कृत्यें व्हावीत यांत नवल तें कसचें !

प्रसिद्ध इंग्रज ग्रंथकार स्माइल्ससाहेब यांनं 'Character' (सद्गुण) नांवाचा सुंदर ग्रंथ लिहिला आहे त्यांत तो म्हणतो,

“ Learning commands admiration, but character commands respect. ”

ह्मणजे, “ विद्वान् मनुष्य आपल्या विद्वत्तेनें सर्वास थक करून सोडील, परंतु, शीलसंपन्न पुरुष आपल्या नीतिमत्तेमुळे, लोकांमध्ये आदर उत्पन्न करतो. ” विद्वत्तेचें तेज विजेसारखें मधून मधून चमकत राहतें, परंतु, नैतिक तेज हें शीतल चंद्रप्रकाशाप्रमाणें एकसारखें सर्वांना आनंद व सुख देत राहतें ! अंगांत विद्वत्ता असून त्या विद्वत्तेस नीतिमत्तेची जोड मिळाली, ह्मणजे दुधांत साखर घातल्याप्रमाणेंच होणार आहे; परंतु, विद्वान् मनुष्यास नीतिमत्तेची जोड नसेल, तर ती विद्वत्ता केरांत गेल्यासारखी निष्फळ होणार आहे, तसल्या विद्वत्तेपासून मानवीसुखाची वृद्धि काय होणार आहे ? मेंदूच्या वाढीबरोबर अंतःकरणाची वाढ होणें जरूर आहे. श्रेष्ठ विद्वत्ता व श्रेष्ठ नीतिमत्ता एकवटून त्यांचा मिलाफ झाला तरच त्यापासून विशेष फायदा होण्याचा संभव आहे. शरीरांतील रक्त काळजांत जाऊन तेथें शुद्ध होऊन, नंतर तें सर्व ठिकाणीं जाऊन मेंदूस पोचतें. काळजांतील शुद्ध व स्वच्छ अशा रक्तानें मेंदू पोसला गेला नाहीं, तर तो कमकुवत व निःशक्त होऊन जाईल; निरोगी व निकोप राहणार नाहीं. त्याचप्रमाणें, अंतःकरणांतून द्रवणारा सद्गुणांचा मधुर रस बुद्धीमध्ये पसरला नाहीं, तर ती बुद्धि नीरस व रुक्ष राहून तिचा कांहींच उपयोग होणार नाहीं ! प्रसिद्ध इंग्रज तत्त्ववेत्ता लार्ड बेकनसाहेब याचें असें मत आहे कीं, कोणत्याही विद्येचा अथवा

कलेचा उपयोग मानव जातीचे सुखाची व कल्याणाची वृद्धि करण्याकडे होईल, तरच त्या विद्येची अथवा कलेची कांहीं किंमत आहे; नाही तर त्या विद्येचा अथवा कलेचा काय उपयोग आहे ? उघडच आहे, करंड्यांत घालून ठेवलेली कस्तुरी कितीही सुवासिक असली, तरी जोंपयंत करंडा उघडून लोकांत तिचा परिमल मिळत नाही, तोंपयंत, ती असली काय किंवा नसली काय सारखीच आहे. तात्पर्य, बुद्धीचे विकासाबरोबर अंतःकरणाचा विकास झाला, तरच त्या बुद्धिमत्तेपासून उपयोग होणार आहे.

नीतिमान् पुरुषाचें वजन व त्याची कदर फार मोठी असते. श्रेष्ठ नीतिमत्तेचा प्रभावच असा आहे ! लोहोचुंबकमणि लोखंडास आपल्याकडे खेचून आणतो, त्याप्रमाणें नीतिमान् पुरुष दुसऱ्याचें अंतःकरण आपल्याकडे खेचून घेतात. त्यांचेमध्ये आकर्षणशक्ति असते. त्यांचे ठिकाणीं अशी विलक्षण शक्ति असते कीं, त्यामुळे इतरांच्या अंतःकरणवृत्ति तल्लीन होऊन, त्यांचे मार्गें धांव घेतात ! नीतिमतेचें सामर्थ्यच तसें असतें; ह्मणून, श्रेष्ठ नीतिमत्तेच्या माणसांच्या हातूनच मोठमोठी कायें होतात. किंबहुना मोठमोठी कायें नीतिश्रेष्ठ माणसांशिवाय होतच नाहीत. शिवाजी महाराज, आल्फ्रेड दि ग्रेट, जॉर्ज वॉशिंग्टन वगैरे श्रेष्ठ पुरुषांचीं चंगित्रें वाचलीं म्हणजे वरील विधानाच्या सत्यतेचा प्रत्यय येईल.

शिवाजी महाराजांची श्रेष्ठ नीतिमत्ता प्रसिद्धच आहे. एके वेळीं कल्याणचा सुभेदार मुलाणा अहंमद याचेकडून मोठा खजीना विजापूर दरबारीं जात होता. तो खजीना लुटून महाराजांनीं राजगडावर नेऊन ठेवला. हा खजीना लुटल्यामुळे, कल्याणच्या मुलाण्याशीं महाराजांचें उघड वैर उपास्थित झालें; तेव्हां महाराजांनीं आबाजी सोनदेव यास त्याच्यावर पाठविलें. त्यानें जाऊन कल्याणवर छापा घालून तें सर केलें व मुलाणास कैद केलें. हें वर्तमान ऐकून, आनंद होऊन महाराज जातीनें कल्याणास गेले. मुलाणास कैद केलें होतें त्यास सोडवून, महाराजांनीं त्याचा बहुमान केला व त्यास आदरपूर्वक विजापुरास रवाना केलें. पराजित झालेल्या शत्रूशीं किती थोरपणाचें वर्तन हें ! याचेंच नांव श्रेष्ठ

शील व नीति ! असो; फुटील हकीगत महाराजांच्या उज्ज्वल नीतिमत्तेची उत्तम साक्ष पटविणारी आहे. आबाजीपंताने लढाईच्या गर्दीत सदर मुलाणाची सून पकडून ठेविली होती. महाराज कल्याणास आल्यावर त्यांच्यापाशी आबाजीने असा अर्ज केला की, या लवाजम्यांत एक अति लावण्यसंपन्न तरुण स्त्री सांपडली आहे; ती महाराजांच्या सेवेस योग्य वाटल्यावरून ठेवून दिली आहे. हें ऐकून, महाराजांनी त्यास आज्ञा केली की, ती सुंदर स्त्री सभेत घेऊन या. अशी आज्ञा होतांच, त्या कारभार्याने तिला चांगली नटवून सजवून सभेत आणिले. तिला पाहून महाराज हंसले आणि म्हणाले की, या बाईच्या लावण्यासारखे आमच्या मातोश्रीचे लावण्य असते तर आमचेही रूप हिच्यासारखे झाले असते. हें ऐकून सर्व लोकांस अचंबा वाटला. महाराजांच्या निग्रही वृत्तीचे सर्वाना मोठे नवल वाटले. महाराज फार थोर पुरुष आहेत अशी सर्वांची खात्री झाली. नंतर महाराजांनी त्या स्त्रीस वस्त्रालंकार देऊन मोठ्या इतमामाने तिचा सासरा विजापुरास गेला होता तिकडे पाठवून दिले. काय थोर शील हें ! असल्या श्रेष्ठ आचरणामुळे, महाराजांचे वजन व वचक वाढावा यांत काय आश्चर्य आहे ! आणि असल्या नीतिश्रेष्ठ पुरुषाने मोठमोठी कायें हातीं घेऊन तीं तडीस न्यावीत यांत मुळीच आश्चर्य नाही. मोगलांचे त्रासांतून महाराष्ट्रास मुक्त करणाऱ्या महात्म्याचे शील या प्रकारचे असवे यांत आश्चर्य तें काय आहे ? ज्या पुरुषाने आपल्या मनास पूर्ण ताब्यांत आणून ठेविले, त्याला शत्रूस ताब्यांत आणण्याचे काम कितीसे अवघड आहे ! अशाच प्रकारची हकीगत चिमाजीआप्पांनीं वसईचा किल्ला सर केला तेव्हां घडून आल्याचा इतिहासांत उल्लेख आहे. किल्ल्यास वेढा पडला असतां एका पोर्तुगीज सरदाराची बायको कांहीं शिपायांसह एका चोरदरवाज्याने मध्यव्यांत वसून गोव्यास चालली होती. तिला मराठ्यांच्या आरमाराने पकडून आप्पांकडे आणिले; पण आप्पांनीं तिचा बहुमान केला व पोषाख देऊन तिला परत किल्ल्याकडे पाठवून दिले. आप्पांच्या ह्या उज्ज्वल नीतिमत्तेच्या प्रभावामुळे पोर्तुगीज लोकांचे मनावर अनुकूल परिणाम

होऊन, आप्पांस अखेरीस यश आलें यांत नवल तें काय ? प्रसिद्ध जॉर्ज वाशिंग्टन हाही महानीतिसंपन्न पुरुष होऊन गेला. अमेरिकेच्या स्वातंत्र्याकरितां अठराव्या शतकांत जी लढाई चालू होती तिचें धुरीणत्व वाशिंग्टनकडेच होतें. त्याच्याच नेतृत्वाखालीं अढाणी व अशिक्षित अशा लोकांनीं विजयश्री संपादन केली. त्या लोकांस स्फूर्ति देणारा तोच नीबिश्रेष्ठ पुरुष होता ह्मणून एवढा कार्यभाग झाला. लश्न असतांना, माझें आवडतें बोरीचें झाड तूंच तोडिलें काय म्हणून बापानें प्रश्न विचारतां, होय बाबा, मींच तें तोडिलें असें निर्भयपणानें उत्तर देणाऱ्या सत्यनिष्ठ व धैर्यसंपन्न वाशिंग्टन याचे हातून वरीलप्रमाणें कृत्यें न व्हावीत तर तीं कोणाच्या हातून होणार बरें ? नीतिमत्तेचें सामर्थ्यच कांहीं विलक्षण आहे ! या सामर्थ्यापुढें व जोरापुढें शेंकडो हत्तींच्या जोराचा पाड काय आहे ? शिवाजी महाराज व जॉर्ज वाशिंग्टन यांच्यासमूह्या नरश्रेष्ठांच्या नैतिक प्रभावामुळें, हजारो लोकांनीं सत्कार्याकरितां आपले प्राण वेचण्यास तयार व्हावें हें योग्यच आहे ! अंतःकरणास खेंचून ओढणाऱ्या जोरामुळें शरीर ओढलें जाईल यांत नवल तें कसलें.

मागें सांगितलेंच आहे कीं, मनुष्यप्राणी स्वतंत्र नसून, त्याचा संबंध कुटुंबांतील व समाजांतील इतर व्यक्तींशीं असतो. शिवाय दुसरी गोष्ट अशी कीं, मनुष्य हा अनुकरण करणारा प्राणी आहे. मानवीबुद्धि ही तीव्र असल्यामुळें, मनुष्याची अनुकरणशक्तिही मोठी असते. अशी स्थिति असल्यामुळें, प्रत्येक मनुष्याच्या बऱ्यावाईट कृत्याचा परिणाम हा बिबळ त्याच्या पुरताच होत नसून, त्या परिणामाचें क्षेत्र विस्तृत होत जातें. कुटुंबांतील एक मनुष्य वाईट निघाला म्हणजे तो दहा माणसांना बिबळ-विण्यास कारण होतो. आंब्याचे आढीत एक नासका आंबा असला तर तो वेळेला संबंध आढी नासून टाकतो. तसेंच, एक मनुष्य उत्तम नीतिसंपन्न बनला, म्हणजे तो सभोवतालच्या दहा माणसांना आपल्या उदात्त चरित्राकरीनें सुधारतो. सत्कृत्याचे किरण व तेज बालाकप्रमाणें फांकल जाऊन चोहोंकडे प्रकाश पाडतात, व उन्नतीचे मार्गास नेतात. जलाच्या

संचयांत लाट उत्पन्न झाली, म्हणजे ती तेथेच न थांबतां, संबंध जल-संचयास व्यापते; त्याप्रमाणें बऱ्यावाईट कृत्यांचे परिणाम संक्रमणशील व व्यापक असल्यामुळे, समाजांतील प्रत्येक व्यक्तीवर आपल्या बऱ्यावाईट कृत्याची फार मोठी जबाबदारी येऊन पडते. ही जबाबदारी प्रत्येक मनुष्यानें ओळाखिली पाहिजे. माझा मी मला दुसऱ्यांशीं काय करावयाचें आहे, असे शब्द कित्येक अजाण लोक वापरीत असतात; परंतु वस्तु-स्थितीशीं त्यांचे म्हणण्याचा मेळ बसत नाही. आपल्या बऱ्यावाईट कृत्यापासून जें नफानुकसान होणार तें आपल्यापुरतेंच खात्रीनें नाही, अशी मनास पक्की गांठ बांधून प्रत्येकानें सावधगिरीची वर्तणूक ठेविली पाहिजे.

बऱ्यावाईट कृत्याचे परिणाम केवळ कर्त्यापुरतेच होत नसून ते अधिकाधिक क्षेत्र व्यापीत जातात; तसेंच, त्याचे परिणाम तत्कालीनच नसून कमी-अधिक कालपर्यंत टिकत राहतात. यामुळे, त्याबद्दलची जबाबदारीही अर्थातच विशेष वाढत जाते, ही गोष्ट विसरतां कामा नये.

सतराव्या शतकांत, शिवाजी महाराजांनीं महाराष्ट्रांत जें नैतिक तेज उत्पन्न केलें, तें सर्व महाराष्ट्रांत पसरलें व महाराजानंतर कित्येक वर्षेपर्यंत तें तेज चमकत राहिलें, असें इतिहासावरून दिसून येईल.

राजाराम महाराज जिंजीला गेल्यावर, महाराष्ट्र मोंगलांना तेव्हांच बळी पडलें असतें, परंतु, राष्ट्रांत जें तेज उत्पन्न झालें होतें त्याच्या प्रसरते-मुळे, मोंगलांचीं डाळ मुळींच शिजली नाही. सुप्रसिद्ध प्रल्हाद निराजी सारखे कार्यक्षम, इमानी व राष्ट्रकल्याणतत्पर मुत्सद्दी व घनाजी जाधव व संताजी घोरपडे यांच्यासारखे राष्ट्रकार्याकरितां आपले प्राण वेंचणारे शिपाई बहादूर, यांनीं देव देव्हान्यांत नसतां, मोंगलास बिलकुल भीक न घालतां राज्याचें संरक्षण केलें! शिवाजी महाराजांनीं उत्पन्न केलेल्या प्रखर तेजाचाच हा परिणाम असें कोण नाही म्हणणार! महाराजानंतर बराच काल गेला तरी, त्यांनीं उत्पन्न केलेल्या तेजाची चमक कायम होती; म्हणूनच तिच्या प्रकाशामुळे व प्रेरणामुळे, या राष्ट्रसंकटास तोंड देण्याचें सामर्थ्य राष्ट्रांत राहिलें होतें! सत्कृत्य ज्याप्रमाणें कमजास्त श्रेष्ठ दर्जाचें असेल

त्याप्रमाणें, त्याचें तेज कमजास्त कालपर्यंत चमकत राहून, सर्वांना प्रकाश देत राहतें! संभाजी महाराजांचे कारकीर्दीत दुराचरणाचे मोठे काळेकुड्डे नैतिक वातावरणामध्ये पसरले व त्यांनीं कांहीं कालपर्यंत अंधकाग्री पाडला; तथापि, शिवाजी महाराजांनीं उत्पन्न केलेला तेजोराशि अति प्रखर असल्या मुळें त्या सूर्यानें आपल्या अतुल तेजानें त्या ढगांस तेव्हांच हुसकवून लावून अंधकार नाहीसा केला व पुन्हां पूर्ववत् आपल्या तेजानें तो तळपत राहिला!

शिवाजी महाराजांसारखा तेजसंपन्न तारा महाराष्ट्रांत उदय पावला, तो तरी अगदीं अकस्मात् उगवला असें कसें म्हणतां येईल? एवढी मोठी विभूति एकदम व अकस्मात् पैदा झाली, हें म्हणणें इतिहासाच्या तत्त्वांविरुद्ध होईल. महाराष्ट्रांतील नैतिक वातावरण पुष्कळ साधुसंतांच्या सत्कृत्यांनीं व सदुपदेशानें सतेज होत चाललेंच होतें; तेराव्या शतकांत ज्ञानदेव महाराजाचे काळांत, महाराष्ट्रांत जी एकदा धार्मिक व नैतिक पवित्र ज्योत पेटली, ती तशीच अखंड तेजानें पुढील तीनचारशें वर्षांत, चमकत राहिली! या अवधींत, साधुपरंपरा उत्पन्न होऊन, पेटलेली ज्योत त्यांनीं आपल्या सद्गुणांच्या व सदुपदेशाच्या योगानें जास्तच सतेज केली, व या साधूंनीं महाराष्ट्र सतेज व सदाचारसंपन्न करून सोडिला! महाराष्ट्रांत जर हें तेज चमकत राहिलें नसतें, तर, महाराजांमध्ये सुद्धां इतकें तेज कोठलें उत्पन्न होणार! मूळ आडांतच नाही तर पोहऱ्यांत कोठून येणार! कारणाशिवाय कार्य कसें घडेल?

सोळाव्या शतकांत युरोपामध्ये जी धर्मक्रांति झाली, तिचाही इतिहास पाहिला म्हणजे वरील सिद्धांतांचें सत्यत्व दिसून येतें. सुप्रसिद्ध मार्टिन लूथरनें उपक्रम करून, जी धर्मज्योति उत्पन्न केली, ती पुढें बळावत जाऊन हजारों लोकांत तिनें आपल्या प्रकाशानें उजेड पाडला व धर्माची शुद्धि करून लोकांस पवित्र केलें! या धर्मक्रांतीनें किती मोठें क्षेत्र व्यापिलें, तिच्या ज्योतीची चमक किती सतेज होती व ती ज्योत किती दीर्घकालपर्यंत चमकत राहिली, हें इतिहासावरून दिसून येईल. तात्पर्य, बऱ्याबऱ्हीट

कृत्यांचे परिणाम त्यांच्या महत्त्वाचे मानाने कमजास्त क्षेत्र व्यापून, कम जास्त कालपर्यंत टिकतात.

नीतिसंपन्न पुरुषास त्याच्या सदाचरणामुळे उत्कृष्ट समाधान व सुख यांचा लाभ होता; व सदाचरणाचें क्षेत्र जितकें विस्तृत असेल, त्यामानानें समाधान व सुख यांचें क्षेत्रही वाढत जातें. उलट, दुराचरणी मनुष्याच्या दुराचरणाच्या इन्धनानें, त्याच्या हलक्या व नीच मनोवृत्ती पेटल्यामुळें, उत्पन्न झालेल्या ज्वालांनीं त्याच्या सर्वांगाचा दाहच होतो. पवित्र सत्कृत्यांचा प्रकाश चंद्रप्रकाशाप्रमाणें आनंद देऊन सदाचरणी मनुष्यास सुखरूप करूनच सोडतो! सुप्रसिद्ध कवि शेक्सपीयर याच्या 'अथेल्लो' नाटकांतील आयागोसारख्या दुराचरणी माणसाच्या मनाचें उद्धाटन केलें, तर असमाधान व दुःख, या इंगळ्यांनीं त्याचें मन व्यापलेलें आहे असेंच दिसणार! दुष्ट मनोवृत्तीचे भारानें दडपून जाऊन, त्या अमलांत दुष्ट कृत्यें करणाऱ्या मनुष्यास, याशिवाय दुसरें काय फल मिळावयाचें आहे बरें? मनुष्यामधील परमेश्वरी अंश जी तारतम्यबुद्धि ती दुष्ट व दुराचरणी मनुष्यास त्याच्या दुष्कृत्यांबद्दल सतत डागण्या देत राहणारच !

इ० स० १८०५ सालीं ट्रॅफलगर येथें फ्रेंच आणि स्पॅनिश जहाजांचा पराभव करण्याकरतां ज्या शिपाईबहादुरानें अटोकाट प्रयत्न केले, ऐन दुर्धर प्रसंगीसुद्धां ज्यानें आपले लोकांस कर्तव्य करण्याविषयीं मोठ्या धैर्यानें प्रोत्साहन दिलें, " England expects every man to do his duty, प्रत्येकानें आपलें कर्तव्य केलें पाहिजे असें इंग्लंड देशाचें आग्रहाचें सांगणें आहे " असा ज्यानें बिकट प्रसंगीसुद्धां उदात्त उपदेश केला, त्या नेल्सननें, फ्रेंच आणि स्पॅनिश लोक यांचा पराभव करून, आपले राष्ट्राचा जयध्वज उभारला तेव्हां, त्यास अतुल सुख व समाधान प्राप्त होऊन, मरणसमयींची आपत्ति सुद्धां त्या सुखाचे जोरावर त्यास सोसतां आली ! महाराष्ट्रांत स्वामिकार्यपरायण व शूर सरदार बाजी देशपांडे यानें विजापूरकरांच्या अफाट सैन्यास तोंड देऊन, व त्यास मोठ्या शौर्यानें धोपवून धरून महाराज रांगणीं किल्ल्यावर सुखरूप पोचले असें

ऐकल्याबरोबर, किती समाधानाने प्राण सोडला ! नातपर्य, दृष्ट व श्रेष्ठ
दजांच्या कृत्याच्या समाधानरूपी अमृतपुढे जडशरीराच्या मृत्पूवा
काय पाड आहे !

प्रकरण २ रे

बाल्यावस्था आणि गृहशिक्षण.

बालपणीं बालांची कौमल्यतरुतुल्य बुद्धी वांकेल ॥

पाण्याचें उगमस्थान जर निर्मळ व शुद्ध असेल, तर त्यांतून वाहणारा प्रवाह हा निर्मळ व शुद्ध असतो, व तें जर अशुद्ध व मलीन असेल; तर प्रवाहही अशुद्ध व मलीनच असतो. त्याचप्रमाणें, बाल्यावस्थेमध्ये मनुष्यास उत्कृष्ट नीतिशिक्षण मिळालें व त्याचे मनावर उत्तम संस्कार घडले तरच मोठेपणीं तो शीलसंपन्न व नीतिसंपन्न पुरुष होतो. मानवी आयुष्यांतील सर्व अवस्थांमध्ये, विशेषकरून बाल्यावस्थेतच, मनुष्याचे मनावर बरे चाईट संस्कार ल्हेत असतात. सदाचरणाच्या अमृतरूप वृक्षाचें बीज बालपणींच पेरलें जातें, तसेंच, दुराचरणाच्या विषवृक्षाचें बीजही बाल्यावस्थेतच पेरलें जातें. बाल्यामध्ये मनावर घडणाऱ्या संस्कारांवर जर मुख्यत्वेकरून, मनुष्याचें झील अवलंबून आहे, तर लहान मुलांचे मनावर उत्कृष्ट संस्कार घडून त्यांचें कोवळ्या मनास उत्कृष्ट वळण लागावें, यासाठीं कुटुंबांतील प्रौढ माणसांनीं फारच खबरदारी घेतली पाहिजे. मुलांचें पालनपोषण करून त्यांचें संगोपन करणें हें जसें आईबाप वगैरे कुटुंबांतील माणसांचें पवित्र कर्तव्य आहे, त्याचप्रमाणें मुलांचें उत्कृष्ट शील बनेल अशी खबरदारी घेणें, हेंही त्यांचें आतिशय पवित्र कर्तव्य आहे. मुलांच्या शरीराच्या जोपासनेबरोबरच, त्यांच्या शीलाची जोपासना होऊन शरीराच्या सहृदयेबरोबरच शीलाचीही वाढ झाली पाहिजे.

मनुष्याचे बरेवाईट झील बनने ते मुख्यत्वेकरून बाल्यावस्थेमध्येच बनत असते, कारण, बाल्यावस्थेमध्ये मनुष्याची जिज्ञासा फार मोठी असते. जग आणि त्यांतील वस्तूंचे ज्ञान मिळविण्याविषयी बालांचे मन फार उत्सुक असते; सभोवतालच्या जगाशी त्यांचा अद्याप फारसा परिचय झालेला नसतो; प्रत्येक वस्तु नवीन व आश्चर्यकारक वाटून, तिजविषयी ज्ञान मिळविण्याची उत्कंठा यांनी युक्त अशा बालांच्या मनामध्ये ज्ञानाचे किण्व फार झपाट्याने प्रवेश करितात. या अफाट संसारसागरात लोटलेले उत्कंठायुक्त असे बालांचे मन ज्ञानामृताचे घुटके मरामर घेत असते. लहान लहान बालकांचे मनाची स्थिति स्वच्छ पाण्यासारखी असते. स्वच्छ पाण्यामध्ये कोणताही रंग मिसळला, म्हणजे तो रंग त्या पाण्यास चढतो; त्याचप्रमाणे, पूर्वग्रह-विरहित स्वच्छ व औत्सुक्यपूर्ण अशा बालांच्या मनावर झालेले संस्कार, बेमालूम हृद व कायमचे उमटतात.

दुसरी गोष्ट अशी की, बाल्यावस्थेमध्ये मुलांची सारासारविचारशक्ति प्रौढ झालेली नसते. बरे-वाईट, खरे-खोटे, याबद्दलचा निर्णय कण्याचे सामर्थ्य बालांमध्ये उत्पन्न झालेले नसते. विचारशक्ति प्रौढ झाली नसल्यामुळे सभोवती जे जे कही पहावे, अथवा ऐकावे, त्या त्या गोष्टींचा ठसा मुलांचे मनावर उमटतो. सभोवतालच्या परिस्थितीची प्रतिभा मुलांचे मनावर जशीच्या तशी प्रतिबिंबित झालेली असते. सुविचार कोणते अथवा दुष्ट विचार कोणते, सद्गर्तन कोणते व दुर्गर्तन कोणते, याबद्दलची जाणीव व ओळख, अप्रौढ व अपरिपक्व बुद्धीच्या बालांस काय असणार आहे ! ती सर्वस्वी या बाबतीत सभोवतालच्या परिस्थितीवरच अवलंबून असतात. सभोवतालच्या स्थूल पदार्थांचे स्थूल ज्ञान होण्याइतकी लहानपणी बुद्धीची शक्ति वाढत जाते हे खरे, परंतु, सारासारविचार जागृत होण्याइतका बुद्धीस पोक्तपणा व प्रौढपणा आलेला नसतो; अशा स्थितीत, मुलांच्या शारीरिक जोपासनेबरोबर त्यांची नैतिक जोपासना माता-पितरादि वडील मागसांनीच केली पाहिजे.

दुसरी गोष्ट अशी की, मनुष्य हा अनुकरण करणारा प्राणी आहे; त्या-
नूनही, बालपणी बुद्धि प्रौढ झाली नसल्यामुळे, त्याची अनुकरण कर-
ण्याची प्रवृत्ति जोरदार असते.

यद्यदाचरति श्रेष्ठस्तत्तदेवेतरो जनः ॥

अ यत्प्रमाणं कुरुते । लोकस्तदनुवर्तते ॥ १ ॥

—भगवद्गीता

“श्रेष्ठ मनुष्य जसे आचरण करितो, तसेच आचरण इतर माणसें
करीत असतात; त्याचाच धडा इतर माणसें गिरवितात.” या भगवद्गु-
णाप्रमाणे, अज्ञ जन मुलांचे अनुकरण करितात, त्याचप्रमाणे, लहान मुलेंही
प्रौढ माणसांचे अनुकरण सहाजिकच करितात. बऱ्यावाईटाची जाणीव
स्पष्ट होईपर्यंत, दुसऱ्याचे अनुकरण करण्याची प्रवृत्ति लहान मुलांस व्हावी
ई सहाजिकच आहे. तात्पर्य, मुलाची जिज्ञासा व उत्कंठा, त्याच्या
बुद्धीची अपरिपक्वता व त्याची अनुकरणप्रवृत्ति, या सर्व कारणांमुळे सभो-
वली जी नैतिक परिस्थिति असते तिचे प्रतिबिंब त्याचे मनावर उमटत
असते. हवा शुद्ध व स्वच्छ असली, म्हणजे प्रकृति निरोगी राहते, त्याच-
प्रमाणे सभोवतालचे नैतिकवातावरण शुद्ध असले, म्हणजे मुलाचे शील
चांगले बनत जाते. हे सभोवतालचे वातावरण म्हणजे मुख्यत्वेकरून
गृहांतील वातावरण होय.

मनुष्याचे मनावरील बऱ्यावाईट संस्कारांचे आदिस्थान गृह हे आहे.
मनुष्यामधील सद्गुणांचे अथवा दुर्गुणांचे बीज गृहामध्येच पेरले जाते.
लहान रोपड्यांची प्रथम एक लहानशी बाग अथवा नर्सरी तयार करतात,
व त्यांची नीट वाढ व्हावी, म्हणून तेथे त्यांस खत व माती विशेष
काळजीने घालून, त्यांची जोपासना करतात, व रोपडी नीट वाढीस
लागून, थोडी मोठी झाली, म्हणजे त्या बागेमधून काढून दुसरीकडे
त्यांची लावणी करतात; त्याप्रमाणेच, अफाट जगामध्ये व संसारामध्ये,
स्वतंत्रतेने वावरू लागण्यापूर्वी, मुलांची योग्य जोपासना करून, त्यांची
शारीरिक व नैतिक वाढ करण्याचे मुख्य ठिकाण गृह हे होय. लहान

रोपड्यांस जसे वळण लावावे तसे लागते; कुंभार घट घडावितो तेव्हा त्या घटास कोणताही आकार त्यास देता येतो, तसेच, लहान मुलांस गृहामध्ये जसे बरेवाईट वळण लावावे तसे लागते. रोपडें मोठे होऊन त्याचें झाड बनलें, म्हणजे त्यास लागलेलें वळण जात नाही, व मग त्याला निराळें वळण देण्याचें काम अवघड होतें; याप्रमाणें, गृहामध्ये मुलांचे मनावर बरेवाईट जे संस्कार घडतात, ते बळावत जाऊन, पुढें दृढ होतात, व मग त्या संस्कारांचें परिमार्जन करणें फारच दुर्घट काम होऊन बसतें. झाडांचीं मुळें खोल गेलीं, म्हणजे तें झाड उपटण्याचें काम फारच कठीण आहे; तें झाड हत्तीच्या सोंडेच्या आघातास सुद्धां मग दाद देत नाही; तसें व, मुलांचे मनावर गृहामध्ये बरेवाईट संस्कार पके बिंबून गेले, म्हणजे ते वज्रलेपच होऊन बसतात. तात्पर्य, मनास बरेवाईट कायमचें वळण लागण्यास मनुष्याच्या बाल्यावस्थेचा जो काल, तोच मुख्य काल होय; व बरेवाईट कायमचें वळण लागण्याचें मुख्य ठिकाण म्हणजे गृह होय.

घरांतील ठिकठिकाणचीं घाण काढून टाकून, त्यांतील हवा स्वच्छ ठेवणें, हें आरोग्यदृष्ट्या अवश्य आहे; घाण काढून टाकली नाही तर कुटुंबांतील माणसांच्या प्रकृतीस अपाय होईल; त्याप्रमाणेंच, गृहांतील नैतिकवातावरण शुद्ध ठेविलें पाहिजे; तें जर बिघडलें, तर नैतिकत्वास सुरू होऊन अनीतीचें प्राबल्य वाढत जाईल. गृहांतील अपरिपक्व बुद्धीच्या मुलांवर, या बिघडलेल्या नैतिकवातावरणाचे फारच घातुक परिणाम होतात; कारण उघडच आहे; गृहांतील वडील माणसांचें साहजिक असलेलें मुलांवरील वजन, मुलांची त्यांच्याबद्दल असलेली आदरबुद्धि, त्यांचें मुलांवर असलेलें अतुल व निरपेक्ष प्रेम, मुलांची त्यांचेवर असलेली अढोट श्रद्धा व वडील माणसांशीं असलेला मुलांचा असंढ सहवास या सर्व गोष्टींमुळे, वडील माणसांप्रमाणें वर्तन करण्याची लहान मुलांस बलवत्तर प्रवृत्ति व्हावी ही अमर्दी स्वाभाविक गोष्ट आहे. मुलांच्या वर्तनावर याप्रमाणें बलवत्तर परिणाम घडवून आणणारा इतका शक्तिसमुच्चय गृहशिक्ष-

वाय दुसऱ्या कोणत्या ठिकाणी सांपडणार आहे ! गृहांतील हा प्रचंड जोर लहान मुलांचीं मनं आपल्याकडे खेचून घेईल यांत नवल कसलं ! मुलांचे कोंवळे मन या प्रचंड जोराने दडपून जाऊन, तीं सर्वथैव वडील माणसांप्रमाणे बनलीं, तर त्यांत काय आश्चर्य आहे ! कुंभारमाशी निगाकार अशा कीटकाला सतत गोंगावण्याने आपल्यासारखी माशी बनविते; त्याप्रमाणे, वडील माणसांच्या अखंड सहव सामुळे, मुलांचे मन तद्रूप होईल यांत काय संशय आहे ! याच कारणामुळे, नीतीचे अथवा अनीतीचे बीजारोपण गृहांत होत असते. मनुष्य बरा-वाईट निघणें हें गृहस्थितीवरच पुष्कळ अंशी अवलंबून असते. उत्तम नागरिक निपजणें हें उत्तम गृहस्थितीचें निदर्शक होय. दृष्ट व स्वार्थी लोकांमध्ये परपीढा करण्याची प्रवृत्ति बनते, तिचा ओनामाचा धडा गिरविण्यास घरांतच आरंभ झालेला असतो; व आपल्या सद्गुणरूपी सूर्याच्या तेजाचे चमकणाऱ्या ग्रहांचे तेज घरांतच चमकत असते; याप्रमाणे गृह हेंच सद्गुणांचे व दुर्गुणांचे आदिस्थान असल्यामुळे, त अतिशय शुद्ध व निर्दोष असे ठेविले पाहिजे.

प्रसिद्ध इंग्रज कवि व ग्रंथकार गोल्डस्मिथ म्हणतो की, गृह हें एक लहानसें राज्यच आहे. आईबाप वगैरे वडील मंडळी ही या राज्यांतील सत्ताधारी कामगार होत; व लहान मुलें ही या राज्यांतील प्रजा होत. गृहांतील सत्ताधारी माणसांनी आपल्यावर सर्वस्वी अवलंबून असणाऱ्या आपल्या प्रजेचे कल्याण होईल, अशी खबरदारी घेऊन, आपल्या सत्तेची अम्मलखजावणी केली पाहिजे. त्यांनी आपली वर्तणूक शुद्ध व उदात्त ठेवून लहान मुलांचे कोंवळे मनावर तिचा उत्कृष्ट ठसा उमटविला पाहिजे. गृहांत ज्या सदसद्वृत्तींचे बीजारोपण होतें, त्या पुढे अनुकूल संस्कारांनी विकसित होत असतात. गृहांतील हें अतिशय महत्त्वाचे वृत्तिविकासाचें काम मातापितरादि मंडळीच्या आचरणावर अवलंबून असते.

मुलांचे उत्कृष्ट शील बनविणें हें घरांतील मातापितरादि वडील माणसांचे फार पवित्र व श्रेष्ठ काम आहे खरे, परंतु मुलांचे संघटन आईशीं विशेष असल्यामुळे, या पवित्र कामाचा बोजा आईवरच विशेष येऊन

पडतो; हे पवित्र कार्य बायकांना करावयाचें असल्यामुळे, समाजामध्ये त्यांची योग्यता फार मोठी आहे. या मानवी शरीरांत बुद्धि हे विचारशक्तीचें मुख्य स्थान आहे, व अंतःकरण हें मनोवृत्तीचें मुख्य ठिकाण आहे. त्याचप्रमाणें, समाजामध्ये बुद्धीची उन्नति करून विचारशक्तीची वाढ करणें हें काम विशेषतः पुरुषांचें आहे, व अंतःकरणवृत्ति उन्नत करून त्यांचा विकास करणें हे काम विशेषतः बायकांचें आहे. म्हणून, या समाजरूपी शरीरांतील अवयवांनीं आपापलीं कामें उत्तम रीतीनें बजावलीं, म्हणजे समाजाची उन्नति होऊन त्याचें कल्याण होणार आहे.

मुलांचें मन आपल्याकडे विशेष जोरानें खेचून घेऊन आपल्यासारखी मुलाची वृत्ति बनविण्याचें काम, माता ही सर्वापेक्षां विशेष जोरानें करित असते. आपल्याकडे खेचून धरून, मुलाचे मनावर बरेवाईट संस्कार घडवून आणण्याचे कामीं मातेइतका कोणाचाच जोर होत नाही. मुलाच्या नैतिक वृत्तीवर मातेच्या आचरणाचा फारच महत्त्वाचा परिणाम होत असतो; किंबहुना, मुलांचें नैतिकजीवित मातेच्याच स्वाधीन असतें असें म्हटल्यास अतिशयोक्ति होणार नाही; व तें तसें स्वाधीन असणें हें मनुष्यस्वभाव व परमेश्वरनिर्मितसृष्टीची घटना, यांस अनुसरूनच आहे. गर्भसंभवकालापासून मूल मातेच्या उदरीं राहून तिच्याच उदरांत तिच्याच अन्नरसानें वाढत असतें. मूल मातेशीं तदाकार बनलेलें असून, त्याच्या पिंड मातेच्या देहांतच वाढत असतो. दोन जीवांचा इतका निकट संबंध दुसरीकडे कोठें सांपडणार ! परमेश्वराच्या अतर्क्य लीला चोहोंकडे भरून गेल्या आहेत; त्यांमध्ये ही मातामुलांची निकट अवस्था व दृढसंबंध विशेष चमत्काराची गोष्ट आहे ! मातेच्या उदरीं वाढून मूल जन्मास आलें, म्हणजे तें मूल मातेच्या प्राणापासून उत्पन्न झालेला जणू काय दुसरा ज्ञानच होय ! मग त्या मुलावर मातेचें निस्सीम प्रेम असावें हें साहजिकच आहे. जगामध्ये मातृप्रेमाची बरोबरी स्वरोस्वरच कोणतें प्रेम करूं शकेल ? या मातेच्या निर्लेपप्रमयंथीमध्ये परमेश्वरी अंश असतो असें म्हटल्यास स्वरोस्वर अतिशयोक्ति होणार नाही. असा; तेव्हां मातेच्या या निरपेक्ष व दैविक प्रमामुळे

लहान मुलाचें मन तिजकडे ओढलें जावें यांत काय आश्चर्य आहे? व मातेच्या प्रेमास स्रवणाऱ्या मधुर शब्दांचा व प्रेमळ वर्तनाचा परिणाम लहान मुलांचे मनावर विलक्षण व्हावा यांत नवल तें कसलें? मातृमुखानें निवालेला प्रेमळ व मधुर असा एक शब्द, दशसहस्र उपदेशकांच्या बोध-प्रचुर व्याख्यानाहून अधिक महत्त्वाचा आहे, असें एक वचन आहे तें अगदीं यथार्थ आहे. थोर व नामांकित अशा सत्पुरुषांचीं चरित्रें वाचलीं असतां, वरील विधानाची सत्यता सहज दिसून येईल. अखिल महाराष्ट्रास आपल्या जगन्मान्य सत्कृत्यानीं, ज्या पुण्यश्लोक पुरुषानें ऋणी करून सोडिलें आहे, त्या शिवाजी महाराजांस सत्कृत्याच्या ओनामाचा धडा प्रथम परमसाध्वी माता जिजाबाई हिनेंच शिकविला, असें इतिहासावरून दिसून येईल. महाराजांसारख्या थोर विभूति होऊन जातात त्यांच्यामध्ये प्रकृतिसिद्ध परमेश्वरनिर्मित अलौलिक गुण असतात; तथापि, त्यांची योग्य जोपसना होऊन विकास होण्यास अनुकूल परिस्थिति पाहिजेच आहे. शिवाजी महाराजांच्या मनांत सद्बोधाभृताचें सिंचन जिजाबाई नेहमीं करी. महाराष्ट्रामध्ये गोब्राह्मणांस त्राहि त्राहि करून सोडणाऱ्या यवनांसंबंधानें महाराजांचे मनांत ती साध्वी योग्य द्वेष उत्पन्न करी. यवनांच्या निष्ठुर व अमंगळ कृत्यानीं त्रस्त व दीन झालेल्या महाराष्ट्राच्या दैन्याचें चित्र उत्कृष्ट तऱ्हेनें रेखाटून, ती महाबुद्धिमती जिजाबाई महाराजांच्या मनांत योग्य उद्देग व क्रोध उत्पन्न करी. आधींच महाराज स्वभावतः तेजःसंपन्न पुरुष, त्यांत महासाध्वी माता जिजाबाई हिचा तेजउद्दीपक उपदेश! भग काय विचारावें? दुधांत साखरच पडली! तात्पर्य, जिजाबाईसारखी परम सात्विक, भाविक, स्वानिमानी व स्वोत्कर्षप्रिय माता शिवाजीमहाराजांसारख्या परम मातृभक्त व अत्यंत बुद्धिमान पुरुषास सुदैवानें प्राप्त होऊन, तिच्या अति प्रेमळ बोधाचा ठसा त्यांच्या चित्तावर उत्कृष्ट उठला, म्हणून त्यांच्या हातून सर्व जगास थक करून सोडणारे पराक्रम बढले.

माता दुर्गुणी असली, तर ती दुर्गुणाचें बाळकडूं मुलास लहानपणींच पाजते. मग तें मूल पुढें दुराचरणी निवावें यांत काय आश्चर्य आहे ! तथापि, सुव्यवस्थित समाजामध्ये दुर्गुणी माता क्वचितच असतात; व आपल्या मुलास जाणूनबुजून कुमार्गास नेणाऱ्या माता फारच कमी. आपलें मूल दुराचरणी निघून, त्याच्या बदनामीचा ढंका चोहोंकडे वाजावा, अशी इच्छा मातांची असत नाही. मुलां सद्गुणी होऊन सदाचरणानें आपला व आपल्या कुळाचा लौकिक आणि इभ्रत वाढवावी, अशीच इच्छा प्रत्येक सुज्ञ मातापितरांस असणें हें स्वाभाविक आहे. तथापि, बरेच वेळां, विशेषतः मातांच्या अजाणपणामुळें व अदूरदृष्टीमुळें, त्यांची वर्तणूक मुलांच्या नुकसानीस कारण होते. मुलांचें नुकसान व्हावें अशी त्यांची इच्छा खरोखर नसते; परंतु आपल्या विवक्षित वर्तनाचा लहान मुलांचे मनावर काय परिणाम होईल, याचा अजमास बुद्धिमांध्यामुळें त्यांना लागत नाही, व त्यामुळें अखेर मुलांचें नुकसान होतें ! मुलांनै एकादें गैरवाजवी कृत्य केलें ह्मणजे त्याबद्दल फारशी नाणसंती न दाखवितां, तें कृत्य उघडकीस येऊं नये, व त्याबद्दल विशेष गधगवा होऊं नये, ह्मणून त्या कृत्यावर पांघरूण घालण्याची संवय पुष्कळ मातांना असते, असें बरेच वेळां दिसून येतें. घरांतील पुरुषमंडळीच्या कानावर गोष्ट गेल्यास, त्याबद्दल आपल्या मुलाची खरडपट्टी निघेल ती टळावी, अशी बुद्धि अंधवात्सल्यामुळें उत्पन्न होते, व मग छपवाछपवीचा प्रकार सुरू होतो ' परंतु असल्या छपवाछपवीच्या प्रकारामुळें, मुलांना फाजील सवलत मिळून, त्यापासून अनिष्ट परिणाम होतात, हें या मातांच्या लक्षांत येत नाही ! लहानपणीं मुलें स्वाभाविकपणें नादिष्ट असून, त्यांच्यामध्ये नादिष्टपणाचे प्रकार पुष्कळ असतात, याबद्दल पुष्कळांना अन्भव असेल; या नादिष्टपणाचे प्रकारास वेळींच आळा घालणें जरूर असतें; परंतु, वर सांगितल्याप्रमाणें, मातांच्या अंधप्रेमामुळें, तो नादिष्टपणाचा प्रकार चव्हाट्यावर न येतां, तसाच छपला जातो, व हा अनिष्ट प्रकार वाढत जाऊन, तो अखेर मुलांस अपायकारक होतो. जरी रोम

हलका असला, तरी तो रोगच; तो अंगांत मुण्णें बरें नाही. वेळींच उपाय करून त्याचें मूळ अंगांतून काढून टाकण्याविषयीं खबरदारी घेतली पाहिजे, नाहीतर तो बळावतो. व्यवहारांत असे अनेक प्रसंग येतात कीं, मुलांच्या नादिष्टपणाच्या व गैरवाजवी वर्तणामुळे, त्यांची वेळींच थोडी-बहुत कानउघाडणी करणें जरूर असतें; ढोळेझांक करून चालत नाही. अशी स्थिति आहे, तरी छपवाळपत्रीच्या प्रकारामुळे, मुलांची कानउघाडणी करण्नास संधि मिळत नाही, व तशी संधि कदाचित् मिळालीच, तर मातेचा खोडाबहुत आधार व पाठिंबा आहे असें मुलास वाटत असल्यामुळे, मूल त्या क्षुल्लक खरदपट्टीस फारशी भीक घालीत नाही! हा प्रकार अनिष्ट आहे. मातेच्या स्वाभाविक प्रेमास वेळेनुसार थोड्याशा कटकपणाची जोड असणें जरूर आहे. साखरेत मिसळलेली किनाईनची गोळी ज्वर कमी करते. आम्रफलाच्या रसाचें माधुर्य थोड्याशा मिठाच्या मिश्रणानें अधिकच वाढतें. त्याचप्रमाणें, प्रेम आणि दूरदृष्टि यांचा मिलाफ झाला, तरच विशेष फायदा होणार आहे. आईवापांच्या फाजील लाडांमुळे व अनिष्ट ढोळेझांकीमुळे, काय थोडीं मुलें बिघडतात? 'हरि आणि त्रिवक्' हा ग्रंथ वाचल्यास, फाजील लाड व ढोळेझांक यांमुळे मुलें कशीं बिघडतात, हें दिसून येईल.

कुटुंबांतील मंडळींशीं प्रेमानें वागण्यास लहान मुलांस शिकविलें पाहिजे. मातापितरादि वडील माणसांवरील भक्तीचें तसेंच बंधुप्रीतीचें महत्त्व लहान मुलांच्या कोंवळ्या मनावर बिंबविलें पाहिजे. मुलांचे अंतःकरणास, ममतेनें वागण्याची कायमची संवय व वळण लागेल, अशी सतत खटपट केली पाहिजे. परमेश्वरानें घरांतील आप्तमाणसांचा परस्परंशीं निकट नैसर्गिक संबंध जुळवून आणला आहे, व एका रक्तमांसाचे पिंड बनल्यामुळे, त्यांचा जणू काय एकजीव झालेला आहे. अशी स्थिति असल्यामुळे, त्यांचें परस्परंवरील प्रेम वृद्धिंगत होत गेलें, तरच परमेश्वराच्या हेतूस व इच्छेस अनुरूप वागणूक केल्याचें श्रेय मिळेल. मातापितरादि वडीलधाऱ्या माणसांच्या तंत्रानें वागलें असतां, आपलें सद्गुण

कल्याण होणार आहे, अशी दृढ भावना व श्रद्धा मलांचे मनांमध्ये उत्पन्न करून, तदनुसार वर्तणूक करण्याची शिस्त त्यांना लावून दिली पाहिजे. या मातृप्रेमांमध्ये व पितृभक्तीमध्ये सर्व प्रकारच्या भक्तीचें व प्रेमाचें बीज आहे. राष्ट्रप्रेम, स्वामिमत्ति, परमेश्वरभक्ति इतके प्रकारच्या उच्च मनोवृत्तींचे बंडे प्रथम घरांतच गिरवावे लागतात. जो आईबापांस प्रीति नही, तो दुःस्व्यास काय मोजणार आहे ? ज्याचें अंतःकरण मातृप्रेमानें व पितृप्रेमानें भरून जात नाही, त्याचें अंतःकरणांमध्ये परमेश्वरभक्तीची लाट कधी तरी उत्पन्न होईल काय ? भक्तीच्या व प्रेमाच्या उच्च भावनेचे संस्कार घरांतच जर उत्पन्न झाले नाहीत, तर ते पुढें केव्हां व कोठें उत्पन्न होणार ? देशाचे कल्याणाकरितां वेळेनुसार आपले प्राणसुद्धां वेचण्यास तयार होणें हें उत्कृष्ट नागरिकांचें लक्षण होय; परंतु अंतःकरणांत उज्ज्वल प्रेम उत्पन्न झाल्याशिवाय, ही श्रेष्ठ भावना कोठून उत्पन्न होणार ? इतक्या श्रेष्ठ दर्जाची प्रेमवृत्ति एकदम कशी उत्पन्न होईल बरें ? अशा प्रकारच्या उन्नतस्वरूपाच्या भक्तीचें बाळकट्टे घरांतच पाजावें लागतें. श्रेष्ठ व नामांकित नरत्नें होऊन गेलीं, त्यांच्यामधील उज्ज्वल भक्तीचा अंकुर प्रथमतः गृहांतच उद्भवलेला होता असें म्हणण्यास हरकत नाही. शिवाजी महाराजांची मातृभक्ति प्रसिद्धच आहे. साधवी जिजाबाईंचा शब्द अत्यंत बंध व अनुलंबनीय अशी महाराजांचे मनाची पूर्ण भावना असे. महाराज कोणत्याही महत्त्वाचे कामास आरंभ करीत, तेव्हां प्रथम आपल्या परमपूज्य मातोश्रीचा आशीर्वाद घेत असत. ज्या पुरुषामध्ये इतकें उज्ज्वल प्रेम, इतकी उत्कट भक्ति आहे, त्यास यशप्राप्ति व्हावी यांत काय आश्चर्य आहे ? भक्तीचा व प्रेमाचा मोड, गृहांत, एकदां मनामध्ये उगवला, म्हणजे नैतिक उन्नतीचा मळमळ पायाच घातला असें होणार आहे. लहान बालकाचें मन लहानपणीं नीरस व प्रेमरहित राहिलें, म्हणजे कोणत्याही सत्कृत्यास आवश्यक अशी प्रेमप्रचुर मनोवृत्ति, त्याच्यामध्ये पुढें कशी उत्पन्न होणार ? गृहांतील आस व जिव्हाळ्याच्या माणसांवर ज्याचें प्रेम नाही, ज्याचें अंतःकरण त्यांच्याबद्दल कळवळत नाही, ज्याला त्यांच्या दुःस्थि-

तीव्ररोवर पीडा होत नाही, त्याच्या हातून दुसऱ्याचें अथवा सभाजाचें कल्याण काय होणार आहे ? आसजनांसंबंधानें मनामध्ये आदर नसून, जे लोक सार्वजनिक कल्याण साधण्याच्या चहाणा कस्तात, त्यांच्यामध्ये अकेतपत खरेपणा आहे, हें कळणें अवघड आहे. तात्पर्य, निष्कलंक, शुद्ध व उज्ज्वल अशा प्रेमांकुराच्या प्रादुर्भावापरांतच व्हावा लागतो; त्याच प्रेमांकुराच्या कालानें वृक्ष बनतो, व आपल्या छायेनें लोकांच्या तापाचें शमन करतो.

“ Charity begins at home ”

“ भूतदयेच्या उगम घरामध्ये होतो ” अशी इंग्रजीत म्हण आहे ती वार्थ आहे.

गृहामध्ये मुलांचे अंतःकरणावर प्रेमाचे उदात्त संस्कार होऊं लागले, म्हणजे त्यांची नैतिक उन्नति होण्यास काय उशीर आहे ! मानवी अंतःकरणाची स्थिति अशी आहे की, एकदां त्यावर उत्कृष्ट संस्कार होऊं लागले, म्हणजे त्याची पीछेहाट होत नाही; उन्नतिच होत जाते; कारण अंतःकरण पवित्र व उदात्त अशा प्रेमानें व्याप्त होऊं लागले, म्हणजे त्या अंतःकरणांत अनीतिप्रवर्तक विकारांचें प्राबल्य कसें होईल ? जेथें खरेंखुरें प्रेम आहे, तेथें द्वेषास्त्ररख्या दुर्विकारास थारा कोठून मिळणार ? लहानपणीं बाहिर्भावान्दानीं गुण्यगोविंदास एकमेकांशीं वागून आपला परस्परांवरील प्रेमाचा अंकुर वाढूं दिला, तर त्यांचेमध्ये प्रौढपणीं भांडणतेंटे उत्पन्न होण्यास कोठून अवसर मिळेल ? पण, समाजामध्ये या बाबतींत कित्येक वेळां फारच शोचनीय स्थिति येते ! सरखे बंधु एकमेकांचे केव्हां केव्हां कट्टे दुष्मान होऊन बसतात ! एकास पाहिल्यावर दुसऱ्यास खाऊं कां गिळूं, असें होऊन जातें ! केव्हां केव्हां तर एकमेकांचा नाश करण्यास सुद्धां ते उद्युक्त होतात ! एका हाडामांसाच्या मानवी पिंडांनीं मनुष्यजातीस काळिमा आणणारीं कृत्ये करण्यास तयार व्हावें, यापेक्षा शोचनीय व हानिकारक स्थिति दुसरी काचितच असेल ! ‘काका, काका,’ म्हणून जीवाकरितां टाहो फोडणाऱ्यां आपल्या सख्ख्या राजबिड्या पुतण्याला, दुष्ट व मांग-

दयी मारेकऱ्यांच्या सुशाल स्वाधीन करण्याची खंती पेशवा राघोबादादा यास कशी वाटली नाही बरं? सगळ्या पेशवाईस काळोखी आणणारं व मातृवृद्धीचा अयनात करणारं आपलं कृत्य, राघोबादादास कसे करवलं याचें कारण बंधुद्रोह व भाऊवैरको याशिवाय दुसरें काय असणार! लहानपणी अंतःकरणांत बंधुबंधूंमध्ये परस्पर-प्रेमाचा झरा उत्पन्न झाला असता, तर असला अंगवर झहरे आणणारा प्रसंग ओढवला असता काय? कारण, ज्या अंतःकरणांत शुद्ध व पवित्र प्रेम उत्पन्न झालें, तेथें या प्रका-
रचीं नीच कृत्यें करण्याची प्रवृत्ति कशी उत्पन्न होईल? ज्या अंतःकरणांत पवित्र प्रेम नाही, त्यामध्येच नानाप्रकारच्या पापवासना व स्वार्थप्रेरित विचार आपला शिरकाव करितात! मानवी अंतःकरणाची सत्ता शुद्ध व पवित्र अशा प्रेमाच्या ताब्यांत असल्यास, बंडखोर स्वार्थाची काय मात्रा चालणार आहे? परंतु जें अंतःकरण नीरस व प्रेमरहित आहे, त्यांत स्वार्थाचें वर्चस्व होऊन, त्याचें पर्यवसान बंधुद्रोहामध्ये व्हावें यांत काय आश्चर्य आहे? अशी स्थिति असल्यामुळें, घरांतील मातापितरादि वडील माणसांनीं मुलांची स्वाभाविक प्रवृत्ति कशी आहे याचें नीट पर्यालोचन करून, तीं दोषयुक्त असेल, तर वेळींच त्यामधील दोष काढून, अंतःकरणांत बंधुप्रीतीचा झरा उत्पन्न करण्याची खटपट केली पाहिजे. घरांतील वडील माणसांनीं डोळ्यांत तेल घालून, मुलांच्या वर्तणुकीवर सक्त नजर ठेविली पाहिजे. स्वार्थबुद्धि ही स्वाभाविकपणें प्रत्येक मुलाच्या स्वभावांत थोडीबहुत असावयाचीच. या स्वाभाविक स्वार्थबुद्धीला मर्यादशीर आळा घालून, परस्परांवरील मुलांचें प्रेम दिवसानुदिवस वृद्धिंगत होईल, अशी काळजी सदैव बाळगून, केव्हां ममतेनें, केव्हां कोपयुक्त मुदेनें, केव्हां कानउघाडणी करून, वेळेनुसार शिक्षेनें, मुलांस सदैव वाटेवर ठेवण्याची वडील मंडळींनीं खटपट केली पाहिजे. या ग्रहत्वाच्या कामामध्ये थोडी-सुद्धां हयगय होतां कामा नये. स्वार्थरूपी सापाच्या पिलाचा लहान मुलाचे मनामध्ये थोडा का शिरकाव झाला, की त्याचा भोठा विषारी सर्प हा हां म्हणतां झालाच असें समजावें.

घरांतील मंडळींची प्रत्यक्ष वर्तणूक पाहून, लहान मुलांचे मनावर नीतिदृष्ट्या बरेवाईट परिणाम फार जलद व कायमचे होत असतात, हे कुटुंबांतील प्रौढ माणसांनी लक्षांत ठेविले पाहिजे. शंभर वेळां मुलांस तोंडाने सदुपदेश करण्यापेक्षा, एक वेळ त्यांस प्रत्यक्ष सद्वर्तन पाहावयास सांपडले, तर त्या सद्वर्तनाचा मुलांचे मनावर विशेष अनुकूल परिणाम घडतो.

“ Example is better than precept. ”

“ उपदेशापेक्षा प्रत्यक्ष उदाहरण चांगले ” अशी इंग्रजीत म्हण आहे, ती अगदी बरोबर आहे. कोरड्या शब्दांची किंमत लहान मुलेंसुद्धां तेव्हांच अजमावतात ! वहीणभावंडांनी एकमेकांशीं न भांडतां प्रेमानें वागावें, ह्मणून उपदेश करावयाचा; व इकडे कुटुंबांतील प्रौढ माणसांनी आपापसांत भांडण-तंटा करावयाचा; अशी स्थिति आपण घरामध्ये पुष्कळ वेळां पाहात नाहीं काय? या भांडणाच्या प्रत्यक्ष व दळदळीत धड्यापठें नुसत्या कोरड्या उपदेशाचा काय परिणाम होणार आहे ? तसला उपदेश कुचकामाचा होऊन जातो. सासवासुनांचें, जावाजावांचे व भावाभावांचे तेंड्यांपासून लहान मुलें काय शिकतील बरें ? भांडणापासून कसें भांडावें हाच हानिकारक धडा मुलें शिकणार ! तसेंच कुटुंबांतील प्रौढ माणसांनीं मुलांस नेहमीं ममतेनें व निःपक्षपातानें वागविलें पाहिजे. कारण, पक्षपातानें मुलांचीं मनं मत्सरयुक्त होऊन परस्परांचें परस्परांवरील प्रेम उडून जातें. मुलांमध्ये परस्पर मत्सर वाटूं लागला म्हणजे त्याची झळ वडिल माणासांपर्यंत केव्हां केव्हां जाऊन पोचते; व अखेर कुटुंबांतील प्रेम लोपून ऐक्यप्रभाव नष्ट होतो ! सारांश घरांतील प्रौढ माणसांचें प्रत्यक्ष वर्तन हें चोख, उदार, निःपक्षपाताचें, स्वार्थरहित, शुद्ध व सरळ असें असावें लागतें, त्यांत थोडा का फाक पडत गेला म्हणजे त्या वर्तणुकीचा लहान मुलांचे मनावर फार अनिष्ट परिणाम होतो ! समदृष्टि व प्रेम नष्ट होऊन, त्यांची नैतिक अवनति तेव्हांच सुरू होते. घर हें शांति, प्रेम व समता यांचे वसातिस्थान असावयास पाहिजे. वातावरणा-

मध्ये प्राणवायु व इतर वायु यांचे योग्य प्रमाण आहे, म्हणून वातावरणाची शुद्धि व स्वच्छता कायम राहून, ते सुखकारक होते, परंतु वायूंचे प्रमाण बिघडलं म्हणजे हवा बिघडून तिच्यामध्ये जिव्हासाचा तत्त्व असं विष उत्पन्न होऊन, ते अपायकारक होते; त्याप्रमाणेच, घरांतील नैतिक-वातावरणात जे पर्यंत प्रेम व समता यांचे साम्राज्य आहे, ते पर्यंत, नैतिक-शुद्धि कायम राहते; परंतु प्रेम व समता यांचे प्रमाण बिघडलं, म्हणजे नीतिमतेचा व शीलाचा सार्वत्रिक न्हास सुरू होतो.

घरांतील प्रौढ माणसांच्या वर्तनाकडे व विशेषकरून आईबाप यांचे वर्तनाकडे मुलांचे विशेष लक्ष असते, व त्यांचा किता साहाजिकच ती गिरवीत असतात, याकरिता आई व बाप यांची परस्परांशी व इतरांशी फार व्यवस्थित रीतीची वागणूक असावी लागते. पति व पत्नी यांचे परस्परांविषयी वर्तन प्रेमाचे, आदराचे व मर्यादेचे असेच असले पाहिजे. प्रसिद्ध कवि भवभूति याने आपल्या ‘उत्तररामचरितम्’ या नाटकामध्ये पतिपत्नीच्या परस्परसंबंधांचे रहस्य फारच मार्मिकपणाने बर्णिले आहे. कवि म्हणतो,

अद्वैतं सुखदुःखयोरनुगुणं सर्वास्ववस्थासु वा ।

विश्रामो हृदयस्य यत्र जरसा यस्मिन्नहयो रतः ॥

कालेनावरणात्ययात् परिणते यत्स्नेहसारे स्थितम् ।

भद्रं प्रेम सुमानुषस्य कथमप्येकं हि तत् प्राप्यते ॥ १ ॥

“एकाचे जे सुख तेच दुसऱ्याचे सुख व एकाचे दुःख तेच दुसऱ्याचे दुःख; कोणत्याही स्थितीमध्ये व अवस्थेमध्ये परस्परांवरील ममत्व केव्हाही कमी न होता, दिवसानुदिवस दृढ होत जाते; ज्यामुळे चित्तास नेहमी विश्रान्ति व आनंद मिळतो, अशा प्रकारच्या प्रेमाने बद्ध झालेलं दंपत्य स्वर्गोत्थरीच फार भाग्यवान् हाय. श्लोकांत वर्णन केल्याप्रमाणे, स्त्रीपुरुषांच्या पवित्र अशा संबंधास अनुरूप, अशीच परस्परांची वागणूक पाहिजे. स्त्री व पुरुष यांची सांगड परमेश्वराने अतर्क्य चातुर्याने घातलेली आहे. या परमेश्वरनिर्मित सांगडीच्या बाबिड्यास अनुसरून पतिपत्नीचे

वर्तन अपेक्षे तर लहान मुर्खेची त्याप्रमाणेच वागतील व त्यांच्या साहाजिक अनुकरणप्रवृत्तीमुळे मातापितरांचे उत्कृष्ट गुण त्यांच्यामध्येही उतरतील; परंतु केव्हा केव्हा अजाणपणामुळे व गैरसमजामुळे पतिपत्नीचे परस्परांशी अनुशरणणाचे वर्तन असल्याचे दृष्टीस पडते. आईवापांचे या प्रकारचे वर्तन मुलांच्या दृष्टीस पडले म्हणजे त्यांच्या कोवळ्या मनावर नीतिदृष्ट्या घातुक व अनिष्ट परिणाम होतात. आईवापांच्या अंतःकरणांतील प्रेमाचा झरा बंद होऊन अंतःकरण कोरडे ठणठणीत पडले म्हणजे मुलांच्या अंतःकरणांत तरी प्रेमपाझर कोठून उत्पन्न होणार ?

परमेश्वराने अपत्यरूपी मौल्यवान ठेवा आईवापांचे स्वाधीन केला आहे. हयगय व हेळसांड बिलकुल न करता त्यांनी त्या ठेव्याची फार काळजीपूर्वक जपणूक केली पाहिजे. घरांतील मातापितरादि प्रौढ मंडळींनी आपल्या सद्बोधाने व सद्दर्शनाने मुलांच्या शीलाची व नीतिमत्तेची योग्य वाढ केली पाहिजे. प्रौढ माणसांच्या गैर वर्तनामुळे केवळ त्यांचेच नुकसान होते असे नव्हे; तर यापेक्षा विशेष अनिष्ट गोष्ट ही की, त्यामुळे लहान मुलांचे मनावर दुष्परिणाम होऊन ती विचडतात, व एकंदर समाजाची अवनाति होत जाते. दूरदृष्टि ठेवून घरांतील वडील माणसांनी प्रत्येक प्रसंगी अतिशय सावधगिरीचे वर्तन केले, तर समाजाची नैतिक उन्नति केल्याचे त्यांस श्रेय मिळून सर्वांचेच कल्याण होईल; व परमेश्वराच्या मनोदयानुरूप उत्कृष्ट कर्तव्य बजावल्याचे महत्पुण्य त्यांचे पदरी पडेल.



प्रकरण ३ रे

शील आणि शिक्षण.

बाल्यावस्थेमध्ये मनुष्याची विचारशक्ति जागृत होऊन प्रगल्भ झालेली नसते; अशावेळीं मुलाचें शील बनविण्याचें काम मातापितरादि मंडळींकडेच असतें, असें मागील प्रकरणांत सांगितलें आहे. नीतिशिक्षणाच्या बाबतींत बाल्यावस्थेचा काल हा मनुष्याच्या आयुष्यांतील फार महत्त्वाचा काल आहे; परंतु, मनुष्याच्या शीलघटनेची पूर्तता या बाल्यावस्थेच्या कालामध्ये होते असें नाहीं. नैतिकउन्नतीच्या उच्च पायरीस जाऊन पोचण्यास दीर्घ काल लागतो. सृष्टीतील जड पदार्थांच्या गुणधर्मांचें ज्ञान मिळविण्याचें काम फार दुर्घट आहे, सृष्टीतील चमत्कारांचें एक कोडें उकलावें, तों, दुसरें कोडें दत्त म्हणून पुढें उमेंच ! कोडीं उकलतां उकलतां मानवी आयुष्यही पुरेसें होत नाहीं.

शाखें फार अपार जीवित तुझें अत्यल्प कीं मानवा ।

ही कवीची उक्ति अगदीं अन्वर्थक आहे. परमेश्वरनिर्मित सृष्टीतील चमत्कारांचें उद्घाटन करून, त्यांचें यथार्थ ज्ञान मिळविणें, हें काम मानवी बुद्धीस फार कठीण आहे; त्याचप्रमाणें, अंतःसृष्टीचें अथवा सूक्ष्म कल्पनामय जगाचें यथार्थ ज्ञान मिळवून, तदनुसार वर्तणूक ठेवणें, हें काम फारच त्रिकट आहे. अशी स्थिति असल्यामुळे, नैतिक-उन्नतीच्या श्रेष्ठ पायरीस एकदम अनायासानें कसें जातां येईल ! गृहामध्ये बाल्यावस्थेंत मनावर झालेले संस्कार बरोबर घेऊन, मनुष्य प्रौढावस्थेमध्ये शिरतो, तेव्हां त्याची विचारशक्ति जागृत होऊन प्रगल्भ होऊं लागते. दसऱ्यानीं भरवणेची जरूरी पुढें नाहींशी होते. पहिल्या मुकामाची सर्व

नैतिक जन्मसामुग्री घेऊन, आतां यापुढील मार्ग आक्रमावयाचा आहे. बालक मातेनें घातलेलें दूध गटगटा पीत असतें; त्यास त्या दुधाच्या गोडीची समजूत पटून तें पीत नसतें; त्याप्रमाणेंच, बाल्यावस्थेमध्ये मुलाचे मनावर बरेवाईट संस्कार, आपोआप, त्याला नकळत घडत असतात. विचारशक्ति निद्रित अवस्थेमध्ये असल्यामुळे, डोळ्यांनीं जें पहावें, किंवा कानांनीं जें ऐकावें, त्याची प्रतिभा लहान मुलाचे मनावर प्रतिबिंबित झालेली असते. या अवस्थेच्या पुढील अवस्थेमध्ये मुलाच्या जागृत झालेल्या विचारांस योग्य वळण लावण्याचें काम करावयाचें असतें. हें काम त्याच्या शक्त्यनुसार, त्याला योग्य शिक्षण देऊन, करावयाचें असतें. तात्पर्य, बाल्यावस्था संपून मनुष्य प्रौढावस्थेमध्ये शिरला म्हणजे त्याच्या शिक्षणास आरंभ होतो. मुलाच्या जागृत झालेल्या बुद्धीचा विकास करण्याचें काम प्रौढपणीं करावयाचें असतें. फुलाची कळी सूर्याच्या किरणांनीं उमरते, तद्वतच बुद्धीचा व अंतःकरणाचा विकास शिक्षणाच्या योगानें होतो. उत्तम कारागीर आपल्या कौशल्यानें पाषाणाची उत्कृष्ट मूर्ति बनवितो; पाषाणांतील फाजील तुकडे काढून टाकून, त्यांतूनच सुंदर पुतळा तयार करता; त्याचप्रमाणें, मानवी बुद्धींतील व अंतःकरणांतील दोष काढून टाकून बुद्धि व अंतःकरण शुद्ध, निर्दोष व निष्कलंक बनविण्याचें पवित्र काम शिक्षणाचें आहे.

शिक्षणाचा मनुष्याच्या नीतिमत्तेशीं कसा संबंध पोंचतो, व त्याच्या शीलावर काय परिणाम होतो, याबद्दल आतां विचार करावयाचा आहे.

स्थूलमानानें विचार केल्यास, शिक्षण हें मुख्यत्वेकरून दोन प्रकारचें आहे. शरीरांतील मुख्य भाग दोन आहेत अशी कल्पना केली, तर त्या त्या भागाची उपयुक्तता वाढविणारें शिक्षणही दोन प्रकारचें आहे. हें मुख्य भाग शरीर व मन होत; तेव्हां या भागांची नीट वाढ करून त्यांची उपयुक्तता वाढविणारें शिक्षण दोन प्रकारचें आहे. एक शारीरिक शिक्षण, व दुसरें मानिक शिक्षण. तसेंच मनुष्याच्या मनाचे स्थूलरीतीनें बुद्धि व अंतःकरण हे दोन भाग आहेत अशी कल्पना करता येईल;

तेव्हा हुद्धीची वाढ करून तिला उन्नत करणारे शिक्षण हें बुद्धिविषयक शिक्षण होय; व अंतःकरणवृत्तीचा विकास करून त्यांची उन्नति करणारे शिक्षण हें नैतिकशिक्षण होय. याप्रमाणें शारीरिकशिक्षण, बौद्धिकशिक्षण, व नैतिकशिक्षण असे शिक्षणाचे तीन प्रकार झाले.

आतां प्रथमतः शारीरिक शिक्षणाचा विचार करूं.

शरीरमायं खलु धर्मसाधनम् ।

“ शरीर हं कर्तव्याचें साधन आहे. ” ही विख्यात कवि कालिदास यांची उक्ति यथार्थ आहे. तसेंच,

“ Sound mind in a sound body ”

“ निकोप शरीरातील मनही निकोपच असतें ” अशी इंग्रजीत म्हण आहे ती योग्य आहे. व्यवहारांतही आपल्या नेहमी पाहण्यांत येत कीं, अशक्त व कमकुवत माणसें चिडखोर, जिक्कीखोर, अस्थिर व भित्रीं अशीं असतात. याचें कारण उघड आहे; शरीराचा मनावर परिणाम होतच असतो. शरीर निकोप व सहट असलें, म्हणजे मनही निर्भय, आनंदी, कार्योत्सुक, जोरकस व स्थिर असतें; व शरीर रोगट व अशक्त असेल, तर मनही नेमळें व कमकुवत बनतें. याकरितां समाजाची अथवा राष्ट्राची नैतिक उन्नति करावयाची असेल, व समाज व राष्ट्र कार्यक्षम होईल अशी तजवीज करावयाची असेल, तर कर्तव्यसाधनाचें एक महत्त्वाचें अंग जें शरीर, तें सहट व निरोगी असेंच ठेविलें पाहिजे.

म्हानपणापासून मुलांच्या शरीराची उत्तम जोपासना करून, शरीर निरोगी व सहट ठेवण्याचा प्रयत्न झाला पाहिजे. व्यायाम व कसरत मुलांकडून काविली पाहिजे; शरीराची पूर्ण वाढ होऊन तें सहट होण्यास व्यायामाची व कसरतीची अत्यंत जरूरी आहे.

विभक्तघनगात्रत्वं । व्यायामादुपजायते ॥

—याग्यत

“ व्यायामाच्या योगानें शरीरांतील निरनिराळे अवयव विभक्त व दृढ होतात, ” असें वैद्यशास्त्राचें मत आहे. शरीर निकोप व सहट होण्यास,

५ शरील आणि नीतिमत्ता

जशी व्यायामाची जरूरी आहे त्याचप्रमाणे, पथ्यकर, पौष्टिक व सात्विक आन्नाचीहि जरूरी आहे.

या शारीरिकशिक्षणाचे चावतीत बहुतकरून सर्वत्र बरीच अनारथा दिवून येते. शारीरिकशिक्षण हे शिक्षणाचे महत्त्वाचे अंग आहे, ही गोष्ट पुष्कळ वेळां व्यवहारांत विसरलेली दिवते. मुलगा परीक्षेन भराभर उत्तीर्ण होऊन लायला, म्हणजे आईवापास आनंद होणे स्वाभाविक आहे; परंतु, त्यानरोबरच मुलाच्या शारीरिक शिक्षणाकडे कागगोळा काणे, ही अत्यंत अनिष्ट गोष्ट आहे. या प्रकारची शरीराची अनारथा निवळ अक्षम्य होय! ही अनारथा मागेपुढे मुलास अपायकारक झाल्याशिवाय राहात नाही. शरीर कमकवत असले, म्हणजे मनावर जसा दाब बसावा तसा बसत नाही; कोणत्याही बाबतीत मनाचा ठाम निश्चय चटकन होत नाही. कमकुतपयामुळे, निरनिराळ्या प्रकारच्या विचारलहरींनी मन व्याप्त होते व त्या लहरींचा प्रतिकार करणेची त्याची ताकद कमी होते; याप्रमाणे मनास सर्व प्रकारे शैथिल्य प्राप्त होते, व मग सत्कार्य करण्यास त्यास जितकी स्थिरता व उमेद राहावी, तितकी राहात नाही. परंतु शरीर जर सट्ट असले, तर मनास उमेद व ताकद राहून कोणतेही सत्कृत्य तडीस नेण्याची त्यास धमक व सामर्थ्य राहतें. यास देशामध्ये स्पार्टा नांवाचा प्रांत आहे. त्यामध्ये पूर्वी लायकरगस या नांवाचा कायदेकानू करणारा एक विख्यात अंमलदार होऊन गेला. प्रजा सट्ट राहावी याकरिता तो निरनिराळे कडक कायदे व निर्वंध करी; व ते सक्तीने अमलांत आणी. या कडक निर्वंधांची अंमलबजावणी बरेच दिवस चालू राहिल्यामुळे, स्पार्टातील प्रजा फार सट्ट झाली, व पुढे स्पार्टेन लोक किती पराक्रमी झाले, व स्पार्टातील सैन्य मर्दुमकीवद्दल व शौर्यावद्दल कसे नांवारूपास चढले, हे इतिहासावरून सर्वास माहीतच आहे. लढाईत पाठ दाखवून मागे फिरून नकोस; लढतां लढतां धारातीर्थी वेळेनुसार पतन पावून, आपली व आपल्या कुलाची कीर्ति अजगमर कर, परंतु तोंड काळें करून घेऊन परत येऊं नकोस, याप्रमाणे स्पार्टामधील बायकासुद्धां लढाईस

जातेवेळेस, आपल्या मुलांस उत्साहवर्धक व शौर्योत्तेजक उपदेश करित असत ! घालून घालून वायक म्हणजे अतिशय मृदु अंतःकरणाला, व निव्वर; परंतु, त्यासुद्धा शरीरसामर्थ्यामुळे, कशा निर्भय बनतात, शारीरिक जोमाने मजकूर मन कसं जोरकस व कार्यक्षम होते, याचे हे उत्कृष्ट उदाहरण आहे. कोणत्याही सत्कृत्य पार पाडण्यास जी सामुग्री लागते, तिची तयारी शरीर सदृष्ट असल्याशिवाय बरोबर होत नाही, असा सामान्य सिद्धांत आहे. एकाद्या पुरुषश्रेष्ठाच्या स्वाभाविक प्रवृत्ति नीतिदृष्ट्या फार श्रेष्ठ दर्जाच्या असल्या, म्हणजे ह्या पुरुषास शरीराचा कमकुवतपणा फारसा बाधक होणार नाही, ही गोष्ट खरी, तथापि, या अपवादाने सामान्य सिद्धांताचे सत्यत्व नष्ट होत नाही. तापलेल्या करंड्यांत शीतल चंद्रकांतमाणि ठेवला, म्हणजे त्यास ह्या करंड्याची आच थोडीबहुत तरी लागणारच; तसेंच कमकुवतपणामुळे क्षीण झालेल्या मस्तकामध्ये सत्कृत्यास जरूर लागणारी स्थिरता, थंडपणा, व शांति कोठून राहिल !

वर सांगितल्याप्रमाणे, दुसऱ्या प्रकारचे शिक्षण म्हणजे मानसिक-शिक्षण होय; व त्याचे बौद्धिकशिक्षण व नैतिकशिक्षण, असे दोन प्रकार आहेत, हे वर सांगितलेच आहे. शारीरिकशिक्षणाचा नैतिकवृत्तीशी कसा संबंध पोंचतो, हे थोडक्यांत सांगितले आहे; आतां, शिक्षणाचे दुसरे अंग जें मानसिकशिक्षण, त्यापैकी बौद्धिकशिक्षणाचा नैतिकवृत्तीशी संबंध पोंचतो, याबद्दल विवेचन करावयाचे.

ज्या शिक्षणाच्या योगाने मनुष्याची बुद्धि तीक्ष्ण होऊन, विचारशक्ति वाढते; सत्यान्वेषण करण्याची विचारपद्धति व तिचे नियम, यांची पूरकपणे ओळख होते; वस्तूंचा कार्यकारणभाव अजमाविण्याचे सामर्थ्य वाढते, विचारांतील तर्कप्रमाण कमी होऊन, सावर विचार करण्याची संवय लागते, अशा सर्व शिक्षणाचा अंतर्भाव बुद्धिविषयक शिक्षणमध्ये होतो. तात्पर्य, निरनिश्चया विषयाचे परिशीलन चालू असतांना, बुद्धि तरतरील होऊन, विचारपद्धति ज्या शिक्षणाच्या योगाने शुद्ध व निर्दोष होते, ते बुद्धिविषयक शिक्षण होय.

कोणत्याही गोष्टीचा विनचूक व सांगोपांग विचार करण्याची शक्ति व संवय, अशिक्षित मनुष्यापेक्षां सुशिक्षित मनुष्यामध्ये सामान्यतः ज्यास्ती असते. अडाणी व अशिक्षित माणसाची दृष्टि आकुंचित असून विचारशक्ति मंद असते. निराधार सिद्धांत तर्कटपणाने खुशाल ठोकून देण्याचे भरीस, सुशिक्षित मनुष्य सहसा पडाबयाचा नाही. सत्यशोधनाची योग्य सामुग्री जमवून, त्यावरून सरळ व जितका विनचूक सिद्धांत निष्पन्न होईल, तितकाच तो काढीत असतो याप्रमाणे विचार करण्याची संवय लागल्यामुळे, सुशिक्षित मनुष्याचे बुद्धिसामर्थ्य वाढत जाते. कोणत्याही विषयाचे व्यवस्थित व सोपपत्तिक ज्ञान जसजसे होत जाईल, तसतशी सुशिक्षित मनुष्याची, त्या विषयामध्येच गति होत जाते इतकेच नव्हे, तर त्याचे बुद्धीचा विकास होऊन, तिचे सामर्थ्य वाढत जाते.

सुशिक्षित मनुष्याच्या बुद्धीस वर लिहिल्याप्रमाणे वळण लागल्यामुळे, माणसांमाणसांमध्ये परस्पर वागणूक कशी असावी. सद्गुण म्हणजे काय, दुर्गुण कोणते, अनीतीच्या वर्तणुकीमुळे कसे नुकसान होतें, वगैरे नीतिशास्त्रांतील सामान्य सिद्धांतांचे रहस्य, सुशिक्षित मनुष्यास बरोबर समजतें व त्यामुळे सामान्यतः त्याच्या विचारांत व आचारांत हितावह असे फरक पडत जातात. प्रत्येक सुव्यवस्थित समाजामध्ये नीतिविषयक सिद्धांत प्रचलित असतात, व त्यांची जाणीव त्या समाजांत वाढणाऱ्या प्रवृद्ध माणसांस असतेच; समाजांतील प्रचलित नीतिविषयक कल्पनांमध्येच प्रत्येक मनुष्य वाढत असल्यामुळे त्याच्या मनावर त्यांचा परिणाम होतच असतो; तथापि शिक्षणाच्या योगाने या प्रचलित कल्पनांचे योग्य आकलन करण्याची ताकद येते, व त्यांचे पूर्ण रहस्य व महत्त्व कळत जाते. तात्पर्य, सदाचार कोणता व दुराचार कोणता, कर्तव्य कोणते व ते नीटरीतीने वजावण्यास कोणकोणत्या सद्गुणांची अपेक्षा असते, वगैरे गोष्टींची स्पष्ट व विनचूक जाणीव झाल्यामुळे, सुशिक्षित मनुष्याचे अंतःकरणावर अनुकूल संस्कार घडतात, व त्यामुळे, त्याचे अंतःकरणाचा विकास होण्यास मदत होते.

बुद्धीच्या संस्कृतीचा परिणाम बर लिहित्याप्रमाणें अंतःकरणवृत्तीवर घडत असतो, ही गोष्ट खरी आहे, तथापि, सुशिक्षित माणसाससुद्धां कळतें पण वळत नाही, असें पुष्कळ वेळां आपण पाहतों. सामान्य शिक्षणाच्या योगानें, नैतिकसिद्धांतांची तात्त्विक व स्पष्ट जाणीव, सुशिक्षित मनष्यम होतें ही गोष्ट खरी आहे, तथापि तेवढ्यानें इष्ट कार्य होतें, असा अर्थ नाही.

बुद्धिविषयक शिक्षणाबरोबर नीतिशिक्षणाची जोड पाजिजेच आहे. बुद्धीच्या विकासाबरोबर सद्बुत्तीचाही विकास व्हावयास पाहिजे. यासाठीं शिक्षणकक्षांत नीतिशिक्षणाची व्यवस्था जरूर व्हावयास पाहिजे. या मानवी अंतःकरणाच्या वृत्तिविकासाचें काम सतत सुरू ठेविलें पाहिजे. अंतःकरणावर सद्बोधामृताचें सिंचन नेहमीं करित राहिलें पाहिजे. सदाचरणापासून कल्याणप्राप्ति होते, व दुराचरणामुळें, अनर्थ व आपत्ति ओढवते, याबद्दलचे घडे नेहमीं विद्यार्थ्यांना शिखून, त्यांतील सिद्धांत त्यांचे मनावर उच्चम रीतीनें ठसाविले पाहिजेत. क्षुद्र, नीच व हानिकारक अशा कृत्यांचा निषेध करून, उच्च व श्रेष्ठ दर्जाच्या कृत्यांचा पाढा, विद्यार्थ्यांपुढें ठेवित ठावला पाहिजे. एक वेळ बुद्धीचा विकास करणें हें काम इतकें कठीण नव्हतें, परंतु नैतिकवृत्तींची योग्य जोपासना करून, त्यांची उन्नति करणें, हें कार्य फार कठीण आहे; हें काम कठीण असल्यामुळें, तें होईल तितकें सतत करून घेण्यासाठीं, सतत दीर्घ प्रयत्न झाले पाहिजेत; याकरितां शिक्षणकक्षांत, नैतिकशिक्षणाचा प्रवेश जरूर झाला पाहिजे. सोनार हातोड्यानें सतत ठोकून, ज्याप्रमाणें सुवर्णाचा दागिना बनवितो, त्याप्रमाणें अंतःकरणावर सद्बोधाचा कायम ठसा उमटून हें मानवी अंतःकरण शुद्ध व सुखी ठाविलें पाहिजे. त्याची अशुद्धता काढून टाकून, त्याचें स्वरूप सुखी व योग्य असें केलें पाहिजे. कुंभारमाशी आळीभोंवतीं सतत गोमतीच्या आळीची माशी बनविते, त्याप्रमाणें, अव्याहत सद्बोधानें, अंतःकरणवृत्ति उन्नत केल्या पाहिजेत.

परमेश्वराच्या अतक्य चातर्यानि व लीलने निमिलेले हे मानवी अंतःकरण, म्हणजे सद्गुणांची व दुर्गुणांची एक मस आहे. सद्गुण व दुर्गुण हे निजस्वरूपामध्ये या मशीन असतात; ही मस शुद्धीकरिता, शिक्षणसंस्काररूपा अगममध्ये ठेवत, दुर्गुणांचे बीज आटवून टाकले पाहिजे, म्हणजे सद्गुणांचे बीज सतेज व शुद्ध होईल. अंतःकरणातील शुद्ध व पवित्र सद्गुणांची ज्योति, दुर्गुणांच्या धूवने लेपटून जाऊन, निस्तेज झालेली असते; हा धर नाहीसा करून सद्गुणांची ज्योति सतेज करून, अंतःकरणवृत्ति उन्नत केल्या पाहिजेत. प्रसिद्ध तत्त्ववेत्ता बेकनसाहेब म्हणतो,

“ Knowledge Proceeds from wonder. ”

“ आश्चर्यापासून ज्ञाननिष्पत्ति होते. ” कोणत्याही गोष्टीविषयी प्रथमतः आश्चर्य वाटले, म्हणजे त्या गोष्टीचे ज्ञान मिळविण्याची मनुष्याच्या मनाची साहायिकच प्रवृत्ति होते. ही जशी बुद्धीची गोष्ट आहे, तशीच अंतःकरणाचीही आहे. अंतःकरण सुद्धा आश्चर्यचकित झाले, व त्याचेवर आश्चर्याचे संस्कार होत गेले, म्हणजे ते विकास पावत जाते. सद्गुणांबद्दलची आश्चर्यवृत्ति अंतःकरणामध्ये वाटू लागली, म्हणजे अंतःकरणांतील सद्गुणांची ज्योति अधिक सतेज होत जाते. सद्गुणांबद्दल आश्चर्यचकित झालेले अंतःकरण जसे उन्नत होते, त्याचप्रमाणे दुर्गुणांबद्दल स्वामीमुळे अंतःकरणांत दुर्गुणांबद्दल वाट उत्पन्न होतो. तात्पर्य, सद्गुणांबद्दलचे आश्चर्याचे संस्कार, व दुर्गुणांबद्दलचे स्वामीचे संस्कार अंतःकरणावर होत गेले, म्हणजे अंतःकरणांतील सद्गुणांचा विकास होत जातो. परंतु, हे आश्चर्याचे व स्वामीचे संस्कार शिक्षणाच्या योगानेच अंतःकरणामध्ये उत्पन्न करावे लागतात. इतिहासेत राणीचे कारकीर्दीत, स्पॅनिश लोकांवर झटकेन येथे लढाई झाली, त्यांत प्रसिद्ध सर फिलिप सिडने हा लढाईत रणांगणावर विव्दल होऊन पडला, व श्रमांमुळे तहानेने फार व्याकूळ झाला; इतक्यांत कोणी पाण्याचा पेला त्याचेपुढे केला; परंतु आपल्यापेक्षा दुसरा एक शिपाई जखमेमुळे तृषने जास्त व्याकूळ झाला आहे असे पाहून त्याने त्याचेपुढे तो पेला करून म्हटले की,

“Thy need is greater than mine.”

“मज्जेनें तुया पाण्याची जरूरी जास्त आहे.” कित अश्वर्य-कारक स्वाध्याय हा ! अशा स्वार्थ-त्यागाच्या हकीकतीने अंतःकरण-मये आश्चर्याची लाट का नाही उत्पन्न होणार ? व अशा आश्चर्यकारक-गोष्टींनी अंतःकरणवृत्ति थक होऊन उत्पन्न व्हाव्या, यांत काय नवल आहे ! अंतःकरणांतून निटलेली सद्गुणांची कळी, अशाच अश्वर्यजनक संस्कारांनी हळू हळू उमलली पाहिजे. राजाराममहाराजांचे कारकीर्दीत, मोंगलांचे अफाट सैन्य पन्हाळगडाजवळ येऊन धडकले; महाराज गडा-मध्ये होते; या अफाट सैन्यास तोंड देण्यास महाराजांजवळ पुरेसे सैन्य नसव्य मुळे, पन्हाळा मोंगलांचे ताब्यांत जाऊन, महाराज मोंगलांचे कैदत सांपडणार, अशी सर्वत्र भीति उत्पन्न झाली. तेव्हां, अशा विकट प्रसंगां, स्वामिकार्यतत्पर प्रल्हाद निराजी सारख्या उत्कृष्ट सद्गुणांच्या सद्गुचनें, आपला व मराठी राज्याचा बचाव करण्यासाठी, महाजांनी गड सोडून जिजीविष्याचा संकल्प केला व बरोबर निवडक व विश्वासूक मंडळी घेऊन महाराज निघाले. वाटेत एके ठिकाणी, धर्मशाळेंत मुशाफरांचा बाहणा करून सर्वजणांनी मुकाम केला. महाराज या ठिकाणी आहेत असा मोंग-लांचा पत्ता येऊन, ते दुसरे दिवशीं, धर्मशाळेस वेढा घालणार, अशी बातमी लागलीच, महाराज अगदी थोड्या लोकांसह मध्यरात्री निघाले सर्वांनी एकत्र निघवें, तर अधिकच संशय येणार; म्हणून काहीं मंडळी धर्मशाळे-तच राहिली. त्यांत प्रल्हाद निराजीही होता. महाराजांस पकडण्या-साठी येणारी धर्मशाळेस मोंगल अमलदारांनी वेढा दिला ! महाराजां-बद्दलची सतमी काढून घेण्याकरतां धर्मशाळेंतील लोकांवर फारच जुलूम-जबराने चालू झाली. परंतु त्या स्वामिनिष्ठ बहादुरांने छडास बिलकुल भीति न घेतली. तो निमूठपणें सहन केला, व महाराजांचा पत्ता यत्किंचि-तही लोकांजवळ नाही. काय उज्ज्वल स्वामिभक्ति ही ! आपल्या स्वा-मी महाराजांच्या कल्याणाकरितां, त्या श्रेष्ठ नरवीरांने शरीराच्या हालीं-हालीं जमानलें नाही. अशा प्रकारच्या प्रसंगांचें उत्कृष्ट

चित्र रेखाटून विद्यार्थ्यांच्या मनावर स्वामिभक्तीचें उज्ज्वल स्वरूप उमटविलें म्हणजे विद्यार्थ्यांचें मन आश्चर्यभरित होऊन सद्बुत्तीचा उठाव कां नाही होणार ! मनांतील सद्गुणांच्या अंकुरांची, असल्या आश्चर्यकारक प्रसंगाची आठवण देऊनच वाढ करवी लागते. सद्बुत्तीचें उद्दीपन करणाऱ्या प्रसंगांचें चित्र मनावर उत्कृष्ट तऱ्हेनें रेखाटलें गेलें, म्हणजे मनामध्ये आश्चर्य व प्रसन्नता, यांचे उत्कृष्ट संस्कार उत्पन्न होऊन, ते उन्नत होतें. पूर्वी ग्रीस देशाची सत्ता कांहीं दिवस जुलमी लोकांच्या हातांत गेली; प्रसिद्ध तत्त्ववेत्ता व साधुगुरुव सॉक्रेटिस, हा आथेन्स शहरांतील लहान मुलांना वाईट शिक्षण देऊन, त्यांस बिघडवितो. अशी खोटी तोहमत त्यावेळी त्या लोकांनीं आणिली. सॉक्रेटिसानें आपल्या निरपराधीपणाबद्दल त्या लोकांची समजूत घालण्याचा प्रयत्न केला, पण व्यर्थ. तेव्हां त्याचा नाश करण्यास उद्युक्त झालेल्या त्या दुष्टांनीं त्यास देहान्त प्रायश्चित्त घेण्याची अनि कडक शिक्षा सांगितली. परंतु, यामुळें तो महात्मा सॉक्रेटिस यत्किंचित्ही ढगमगला नाही. उलट 'आत्म्याचें अमरत्व' या उदात्त व गहन विषयावर आपल्या शिष्यांस उपदेशपर प्रवचन करीत, त्यानें त्यास दिलेल्या विषाचें धैर्यानें प्राशन केलें. काय अलोट धैर्य हे ! असल्या अपूर्व प्रसंगाचें चित्र हृत्पटलावर उत्कृष्ट चितान्यानें रेखाटलें, म्हणजे विद्यार्थ्यांचें हृदय सद्बुद्धित होऊन, मनावर उन्नत संस्कार घडतील, यांत काय संशय आहे ! अंतःकरणांतील निद्रित अवस्थेंत असलेली धैर्यवृत्ति जागृत होऊन, असल्या हृदयंगम श्रेष्ठ नीतिमत्तेच्या प्रसंगांनीं, मनास उन्नतीचें निःसंशय वळण लागेल. त्याचप्रमाणें, दुर्गुण व दुराचरण यांबद्दल अतिशय संती व तिरस्कार उत्पन्न होईल, अशा प्रसंगांचें चित्र विद्यार्थ्यांच्या अंतःकरणांमध्ये ठसविलें पाहिजे. अंतःकरणांतील ज्या नैसर्गिक वृत्तीला सद्गुणाबद्दल आदर वाटतो, त्याच वृत्तीला दुर्गुणाबद्दल तिरस्कार वाटतो. आपला सख्खा राजबिंडा पुतण्या प्रिन्स ऑर्थर, यास टॉवरमध्ये (अंवाऱ्या घुमटामध्ये) कोंडून ठेवन, असेर मारकऱ्यांकडून त्याचा प्राण घेणाऱ्या जॉन राजाचे हिडिस

कृत्याचा हिडिसपणा दाखवून, असल्या नीच कृत्याबद्दल विद्यार्थ्यांच्या मनामध्ये उद्देग उत्पन्न झाला पाहिजे; अंगावर शहाणे आणणान्या असल्या कृत्याचें स्वरूप व परिणाम मनावर स्पष्ट चिंबवून, या किळसवाण्या कृत्यामुळे, विद्यार्थ्यांचें मन उद्देग, तिरस्कार व संती, यांनी व्यापून गेलें पाहिजे. आपल्या बापास उन्मत्तपणानें तुरगांत लोटून, व आपल्या सरल्ल्या भावांचा हक बाजूस सारून, अवरांगजेब बादशहानें बादशाही तक्त आपणच बळकाविलें, हें विश्रुतच आहे. अतिशय पवित्र कर्तव्य विसरून जाऊन, व लोभामुळे मनुष्यत्वास काळिमा आणणारीं कृत्यें करून, मनुष्य जनावरांच्या पंक्तीस जाऊन बसण्यास कसा लायक होतो, याबद्दलचें चित्र डोळ्यांपुढें उत्कृष्ट रीतीनें रेखाटून असल्या कृत्याबद्दल विद्यार्थ्यांची तिरस्कारबुद्धि वाढविली पाहिजे. याप्रमाणें मानवीस्वभावांतील अत्युच्च वृत्तींच्या उदात्त स्वरूपाची व किळसवाण्या कृत्यांच्या काळ्याकुट्ट स्वरूपाची, विद्यार्थ्यांस नीट ओळख पटवून देऊन, त्यांच्या चित्तवृत्ति तल्लीन करून सोडल्या, म्हणजे अंतःकरणवृत्तींवर उत्कृष्ट संस्कार घडून त्या उन्नत होत जातात.

वर लिहिल्याप्रमाणें विद्यार्थ्यांचे अंतःकरणांतील वृत्तिविकासाचें काम करून, त्यांची नैतिक उन्नति ज्या विषयांच्या योगानें करता येईल, अशा विषयांचा शिक्षणक्रमांत जरूर अंतर्भाव झाला पाहिजे इतिहास, काव्य, चरित्रें, नीतिपर कादंबऱ्या व नाटके, यांना शिक्षणक्रमांत महत्त्वाचें स्थळ दिलें पाहिजे.

✓ व्यक्ती, समाज अथवा राष्ट्र यांची उन्नति अथवा अवनति कोणत्या कारणांमुळे होते; दुर्गुणांचें निर्दलन होऊन सद्गुणांचा उच्छ्रय झाल्याशिवाय व्यक्ति, समाज अथवा राष्ट्र, यांचा अभ्युदय होत नाही; पुढच्यास ठेंब आणि मागचा शहाणा, या न्यायानें मागील अनुभवावरून पुढील मार्ग कल्याणकारक व श्रेयस्कर कसा होईल, विवक्षितकाळीं विवक्षित राष्ट्राची अधोगति झाली, त्यावेळीं त्या राष्ट्रांतील नैतिक तेज कसें लोपून गेलें होतें, वगैरे सिद्धांतांचें तात्त्विक ज्ञान इतिहासापासून प्राप्त होतें;

म्हणून, या ऐतिहासिक ज्ञानाच्या ठेव्याची राष्ट्रास फार जरूरी असते. ज्या राष्ट्रास इतिहास नाही, त्या राष्ट्रास अंधेरांत वावरल्यासारखे होणार आहे ! लहान मुलांस त्यांच्या कल्याणाचा मार्ग दाखविणारी वडील माणसे होत, त्याचप्रमाणे, राष्ट्रास कल्याणकारक मार्ग कोणता, हे कळण्याचे साधन इतिहास होय. प्रसिद्ध एडमंड बर्क साहेब म्हणतो की, ज्या राष्ट्रास मागील इतिहास नाही, त्या राष्ट्रास पुढील इतिहास कोटून असणार ! इतिहासाच्या परिशीलने, नैतिकसिद्धांतांचे तात्त्विक ज्ञान प्राप्त होते; इतकेच नव्हे, तर अंतःकरणवृत्तींचा विकास होण्यास फार मदत होते; कारण इतिहास हा राष्ट्रांतील सद्गुणसमुच्चयाचा आरसा आहे; या आरशांत थोर विभूति व त्यांच्या थोर गुणांची मालिका, यांचे बरोबर प्रतिबिंब उमटलेले असते. राष्ट्रांतील थोर पुरुष व त्यांचे श्रेष्ठ दर्जाचे नैतिकतेज, या आरशांत पहावयास मिळाल्यामुळे, अंतःकरणावर उत्कृष्ट संस्कार होऊन, त्याच्या विकास होत जातो. आपल्याच पूर्वजांनी पूर्वी श्रेष्ठ दर्जाचे नैतिक तेज प्रकट केले, याबद्दलचे स्पष्ट चित्र आपल्या डोळ्यांपुढे दिसेल, तर आपल्यामध्ये थोडीवहुत तरी सद्गुणांची जाणीव नाही का होणार ! मनुष्याचे अंतःकरण म्हणजे दगडासारखा काही कठीण पदार्थ नव्हे; ते संस्कारशील आहे.

नीतिदृष्ट्या, इतिहासाच्या उपयुक्ततेसंबंधाने महाराष्ट्रांतील प्रसिद्ध लेखक कै० विष्णुशास्त्री चिपळूणकर, यांनी फार मार्मिक वर्णन केले आहे. ते आपल्या निबंधमालेत म्हणतात, “ सज्जनांचा जय व दुर्जनांचा अपजय, असेच जरी नेहमी इतिहासांत आढळत नाही, तरी एकंदरीत परिणाम असाच दृष्टीस पडतो. शिवाय दुसरे हेही लक्षांत येते की, भलेपणाने वागूनही जरी नेहमी परिणाम लागतोच असे नाही, तरी पण दुष्टपणा केल्यामुळे तर तो नाहीच नाही लागत ! मनुष्याचे सर्वप्रकारे हित होणे ते केवळ याच मार्गाने व्हावयाचे; कुमार्गाने ते व्हावे, हे वस्तुमत्यास शक्य नव्हे. याप्रमाणेच मोठ्या प्रसंगीही ज्यांचे धैर्यबळ दळत नाही, असे थोर पुरुष तर विपत्तीतही जे सुप्त पावतात, ते दुष्ट व कुत्सि-

त मर्नाच्या लोकांस मोठ्या भाग्यशालीपणांतही लावत नाही. सारांश या संसाररूप महानाटकांत आजपर्यंत कोणकोणतीं पात्रें आपापली भूमिका आटपून, निष्क्रमण करतीं झालीं, हें चित्तादर चांगलें ठसलें असतां, चांगला मार्ग कोणता, वाईट कोणता, हें सुज्ञ मनुष्यास सहज निवडतां येतें. खरें सुख, खरें समाधान, खरी प्रतिष्ठा कशांत आहे, हेंही कळूं लागतें. सहस्रावधि मनुष्यांचा अनुभव थोडक्यांत त्यास आलासा होता; त्यांच्या योगानें त्याची दृष्टि फांकते; आणि तो जर तसा समजुतीचा व दृढनिश्चयाचा असेल तर, लौकरच तो कोणाचा तरी किता उचलून, खलाशीलोक धुवाच्या ताऱ्यावरून जसें नौकेचें नियमन करितात, त्याप्रमाणें, तो त्या निवडलेल्या पुरुषाच्या चरित्रावर साख्खी नजर ठेवून, तदनु रूप आपलें आयुष्यक्रमण करतो. याप्रमाणें इतिहासापासून सडुपदेश प्राप्त होतो. व म्हणूनच एका थोर ग्रंथकारानें “ इतिहास हा प्रत्यक्ष उदाहरणें दाखवून केलेला बोध होय, ” असें यथार्थ म्हटलें आहे. ”

नीतिपर काव्यें, नीतिपर नाटके, व नीतिपर कादंबऱ्या, यांच्या फरिशीलनानेही नीतिशिक्षणास बरीच मदत होते. उत्तम कवि व कादंबरीकार आपल्या प्रतिभासंपन्न बुद्धिवैभवाच्या योगानें नीतिमत्तेचें रहस्य व महत्त्व फार उत्कृष्ट रीतीनें समजावून देऊन, अंतःकरणवृत्ति तल्लीन करून सोडतात. सात्त्विक गुणांचा उच्छ्रय व दुर्गुणांचा धिक्कार, याबद्दलचें चित्र कवि व कादंबरीकार उत्कृष्ट रीतीनें रेखाटतात, व आपल्या प्रतिभासंपन्न बुद्धीला यथास्थित वाव देऊन, त्या चित्राची रमणीयता व सौंदर्य वाढवितात, ह्यामुळे अंतःकरणावर उत्कृष्ट संस्कार घडून, त्याचा विकास होण्यास फार मदत होते. काव्यांतील एक दोन उदाहरणांवरून वरील गोष्टीचा खुलासा होईल. ‘ उत्तररामचरित ’ नाटकामध्ये, भवभूति म्हणतो:—

अन्वेष्टव्यो यदासि भूवने भतनाथः शरण्यो ।

मामन्विष्यन्निर्हं वृषलकं योजनानां शतानि ॥

कान्वा प्राप्तः स इह तपसां संप्रसादोज्यथाचेत् ।

कायोध्यायाः पुनरुपगमो दण्डकायां वने वः ॥ १ ॥

“ सर्व भूतांचा नाथ व रक्षणकर्ता ज्याचा शोध सर्व जग करीत आहे, असा प्रभु रामचंद्र शेंकडों योजने प्रवास करून, माझा शूद्राचा तपास करीत, या दण्डकारण्यामध्ये प्राप्त झाला आहे, हा माझ्या तपाचा परिणाम आहे; नाही तर, अयोध्या सोडून आमच्या दण्डकारण्यामध्ये कशास येईल ? ”

या श्लोकांत कवीने भक्तिरसाचें किती सुंदर वर्णन केलें आहे ! योग्य शब्दांची योजना करून, आपल्या प्रतिभेने भक्तिरसाचा परिपोष कवीने उत्कृष्ट साधला आहे. प्रभु रामचंद्राविषयी शूद्राचा भक्तिभाव किती उच्च दर्जाचा, अकृत्रिम, प्रेमळ व उदात्त असा दाखविला आहे ! नदीच्या चढत्या पाण्याप्रमाणें, शूद्राच्या भक्तिरसाला जणू काय पूर आला आहे ! अशा प्रतिभासंपन्न व उत्कृष्ट भक्तिरसप्रचुर काव्याने अंतःकरण भक्तिरसाने भरून जाऊन तें उन्नत नाही का होणार !

शाकुंतल नाटकामध्ये कविकुलगुरु कालिदास म्हणतो:—

स्वप्नस्वनिरामिलाषः स्त्रियसे लोकहेतोः ।

प्रतिदिनमथवा ते वृत्तिरेवं विधेव ॥

अनुभवति हि मूर्ध्ना पादपस्त्रविमुण्णम् ।

शमयति परितापं छायया संश्रितानाम् ॥ १ ॥

“ आपल्या स्वतःचे सुखाची यत्किंचित् पर्वा न करतां, हे राजा, तूं लोककल्याणार्थ कष्ट सोशीत आहेस; अथवा तुझी ही वृत्ति, वृक्षाप्रमाणें नेहमींचीच आहे ! कारण, वृक्ष हे कडक उन्हाचा ताप आपल्या डोक्यावर घेतात, व आश्रयास आलेल्या लोकांचा उन्हाचा ताप आपल्या छायेनें शमवितात ! ”

वरील श्लोकामध्ये कवीने दुष्यंत राजाचें वर्णन केलें आहे. आपल्या सुखाची पर्वा न करतां प्रजेच्या कल्याणासाठीं अहर्निश झटणें, हा राजधर्म आहे असा श्लोकाचा तात्पर्यार्थ आहे. वृक्षाची सर्गर्पक उपमा देऊन, राजधर्माचें रहस्य कवीने उत्कृष्ट रीतीने सांगितलें आहे. काव्यरस व तत्त्वज्ञान यांचा मिलाफ कसा उत्तम रीतीचा साधला आहे ! अशा

काव्यानें अंतःकरणावर उत्कृष्ट संस्कार व्हावेत, यांत काय संशय आहे ! असो; याप्रमाणें, काव्यांतील पुष्कळ दाखले देतां येतील सारांश विद्यार्थ्यांच्या अंतःकरणवृत्तीस उच्चैर्बलून सोडणाऱ्या मनोबोधक प्रसंगांनीं, अंतःकरणावर उत्कृष्ट संस्कार घडून तें उन्नत होत जातें.

वर लिहिल्याप्रमाणें, उत्कृष्ट काव्य, नाटक अथवा कादंबरी, यांच्या योगानें विद्यार्थ्यांच्या अंतःकरणवृत्तीचा विकास होण्यास फार मदत होते, ही गोष्ट खरी; परंतु, कित्येक कादंबऱ्या व नाटके या गोष्टीकडे अक्षम्य दुर्लक्ष करित असतात; उच्च मनोवृत्तीचें चित्र ज्या नाटकामध्ये अथवा कादंबरीमध्ये उत्तम रेखाटलें आहे, तें नाटक अथवा ती कादंबरी विद्यार्थ्यांकडून पढविल्यास त्यांचे शीलावर सुपरिणाम होईल, परंतु, ढलक्या मनोवृत्तींचा उच्छ्रय होईल, अशी बीभत्स व शृंगारिक नाटके व कादंबऱ्या विद्यार्थ्यांचे हातीं पडल्यास, त्यापासून विद्यार्थ्यांचे शीलावर अनिष्ट परिणाम होईल. मानवी प्रकृतींतील तामसवृत्तीचें निर्दलन होण्याऐवजीं, असल्या प्रकारच्या पुस्तकांनं, त्यांचा परिपोषच होण्याचा संभव आहे; याकरितां नीतिबोधानें भरलेलीं पुस्तके विद्यार्थ्यांकडून पढवावी हा उत्तम मार्ग; परंतु नीतिदृष्ट्या हानिकारक पुस्तके वाचण्यापेक्षां, कांहींच वाचूं नये हें पुष्कळ बरें. वाईट पुस्तके हातांत देऊन विद्यार्थ्यांचें शील व नीति बिघडविण्यापेक्षां, एक वेळ तो निरक्षर व ठोंब्या राहिलेला पुरवला !

गृहाच्या कक्षंतून सुटून मूल थोडें हातानिगळें व प्रौढ झालें, म्हणजे तें अर्थात्, शिक्षकाच्या ताब्यांत जातें; व मुलाचे बुद्धीची उत्कृष्ट वाढ करून, त्याचें उत्तम शील व नीति बनविणें, हें दुहेरी पवित्र काम शिक्षकास करावयाचें असतें. तेव्हां, शिक्षणासारखें पवित्र काम दुसरें कोणतें असणार बरें ? हें शिक्षणाचें पावित्र्य ओळखूनच शिक्षकासंबंधानें अत्यंत पूज्यबुद्धि ठेवावी, असा वेदामध्ये उपदेश केला आहे.

मातृदेवो भव । पितृदेवो भव । आचार्यदेवो भव ।

“ मातेचे ठिकाणीं परमेश्वरासारखी पूज्यबुद्धि ठेव; तसेंच, पित्याचे ठिकाणीं व तसेंच, शिक्षकाच्या ठिकाणीं परमेश्वरासारखी पूज्यबुद्धि ठेव. ”

असा; तेव्हा शिक्षकांचे पावित्र्यास व विद्यार्थ्यांच्या पूज्यबुद्धीस साजेसे, शिक्षणाचे पवित्र काम शिक्षकाचे हातून झाल्यास, समाजाची एक उत्कृष्ट कामगिरी साधल्याचे श्रेय शिक्षकांच्या पदरी पडेल.

या शिक्षणाचे प्रकरणामध्ये, शिक्षणपद्धतीसंबंधाने थोडेंबहुत विवेचन केल्यास, ते अप्रस्तुत होणार नाही. नीतीचे सामान्य सिद्धांत व त्याबद्दलचे पाठ, शिक्षकाने मुलांच्या मनावर चांगले बिंबविले पाहिजेत. सद्गुतींना जागृत करणारे असे पुष्कळ प्रसंग इतिहासांत, काव्यांत अथवा कादंबऱ्यांत असतात, त्या प्रसंगांचे हुबेहुब चित्र मुलांच्या मनावर उमटेल व त्यांचे रहस्य त्यांस समजेल, अशा प्रकारची शिक्षणाची पद्धति पाहिजे. अंतःकरणवृत्ति उच्चबळून येतील, अशा रीतीने मनोवैधक प्रसंगांची सभजून घालून, विद्यार्थ्यांच्या हृत्पटलावर, त्या प्रसंगांचा बरोबर ठसा उमटविला पाहिजे. शिक्षणाचे बाबतीत नीरसपणाची पद्धत उपयोगी नाही. मुलांच्या अंतःकरणवृत्ति आपल्या मधुर व बोधप्रचुर वाणीने शिक्षकाने जागृत केल्याशिवाय, त्यांचा विकास कसा होईल ? अंतःकरणवृत्तीस उन्नत करणारे मनोवैधक प्रसंगांची सभजून घालतेवेळी, प्रसंगांच्या महत्त्वानुरूप आपल्या अंतःकरणाची वृत्ति ठेवून, मुलांची अंतःकरणे शिक्षकाने आपल्याकडे खेचून घेतली पाहिजेत. विद्यार्थ्यांच्या अंतःकरणामध्ये सद्गुतींचा मधुर रस उत्पन्न झाला पाहिजे, त्यांचे अंतःकरण मधुररस स्रवणारे झाले, तरच त्यांना खरे नीतिशिक्षण मिळाले असे होईल. अंतःकरण पाषाणासारखे घट्ट व नीरस राहिले, व त्यामध्ये सद्गुतींची लाट उत्पन्न होईना, तर ते शिक्षण फुकट होणार आहे ?

कोणत्याही विषयाची सभजून घालतेवेळेस, मुलांचे स्वाभाविक दोष काय आहेत इकडेही शिक्षकाने अवश्य लक्ष पुरविले पाहिजे. विषयाची अर्धवट सभजून झाली न झाली, ते पुढे पळण्याची संवय कित्येक विद्यार्थ्यांना असते. विषय पक्का समजून घेण्याइतकी मनाची स्थिरता रहात नाही. अर्धेमुर्खे शिजलेल्या अन्नाचे तेंपन केल्यास, ते शरीरास सुखावह होत नाही; तसेच, अर्धवट समजलेल्या विषयापासून बुद्धीची वाढ होणं

शील आणि शिक्षण

शक्य नाही. त्याप्रमाणेच, विनचूक विचार करण्याची संवय विद्यार्थ्यांना लागेल, अशी खबरदारी शिक्षकाने घेऊन, त्यांच्या ईश्वरनिर्मित तारतम्य-बुद्धीची योग्य वाढ केली पाहिजे. विचारांतील घाई, चूक, असंबद्धता, गैरसमजूत, निराधार अनुमान वगैरे दोष चौकसबुद्धीने पाहून, ते काढून टाकण्याविषयी सतत सटपट झाली पाहिजे. हे दोष हळूहळू काढून टाकण्याची तजवीज झाली नाही, तर बुद्धीची वाढ न होता बुद्धिमांथ उत्पन्न होऊन, तिची वाढ खुंटून जाईल. सारांश, ईश्वरनिर्मित तारतम्य-बुद्धीचा योग्य विकास करून, विनचूक, व्यवस्थित व साधार करता येईल, अशी संवय विद्यार्थ्यांना लावून, विषयाची नीट ओळख करून देणे, म्हणजे योग्य बुद्धिविषयक शिक्षण देणे होय. बुद्धिविषयक शिक्षणाचा शील व नीतिमत्ता यांवर थोडाबहुत परिणाम होत असतो, म्हणून विचारपद्धतीत शुद्धि होऊन, विनचूक विचार करता येणे, ही नैतिक शिक्षणाच्या दृष्टीने श्रेयस्कर गोष्ट आहे.

मनुष्य विद्वान् झाला, त्याची बुद्धि प्रगल्भ होऊन विचारसखी शुद्ध व विनचूक झाली, बऱ्यावाईटाची निवड करण्याचे बुद्धीस सामर्थ्य आले, नीतिसिद्धांतांची स्पष्ट जाणीव होऊन त्यांचे बरोबर रहस्य कळून आले; तथापि, तेवढ्याने नीतिशिक्षणाची जरूरी बिलकुल कमी होत नाही. प्रसिद्ध ग्रंथकार डॉक्टर जॉनसन याने एके ठिकाणी म्हटले आहे:—

“ Men speak like angels and act like men. ”

“ माणसें देवासारखे बोलतात, पण आचरण मनुष्यासारखेच करितात. ”
याप्रमाणे, शहाणपणाचे भाषण आपण नेहमी बोलत असतो, परंतु, त्याप्रमाणे आपली कृति नेहमी बघते काय ? समंजस व सहाणासुर्ता माणूस, ज्याची बुद्धि प्रौढ झाली, जो विद्वान् म्हणून गणला गेला, त्याचे प्रत्यक्ष आचरण जसे असावे तसे नेहमी असते काय ? इतकेच नव्हे तर, ज्यांचे आचरण त्यांच्या विद्वत्तेस शोभत नाही, असे पुरुष आपण थोडे का पाहतो ? या गोष्टीचा उलगडा इतकाच आहे की बुद्धीच्या विकासाबरोबर अंतःकरणाचा विकास त्या मानाने अवश्य होतोच असे नाही. केवळ

बुद्धिविषयक शिक्षणाने अंतःकरणवृत्तींचा विकास होऊन, त्या उन्नते होता-
तच असे नाही. स्थूलमानाने पाहतां, बुद्धि आणि अंतःकरण ह्या मनुष्या-
मध्ये दोन स्वतंत्र शक्ती आहेत. त्यांचा परस्परांशीं अन्योन्य संबंध आहे
ही गोष्ट खरी, तथापि, या दोन्ही शक्तींची वाढ स्वतंत्ररीतीने झालीच पाहि-
जे. मनुष्याची नीति वाढण्यास त्याच्या अंतःकरणावर उत्कृष्ट संस्कार घडून
ते उन्नत होत गेले पाहिजे. नीतिशिक्षणाच्या योगाने अंतःकरणवृत्तींस
पाझर फुटला पाहिजे; पाझर फुटून त्या वृत्ति द्रवरूप झाल्या पाहिजेत.
सर्व बऱ्यावाईट कृत्यांस कारणीभूत होणारी शक्तिही अंतःकरणवृत्तीमध्येच
आहे, व या अंतःकरणवृत्ति ज्या मानाने संस्कृत होऊन उन्नत होत जातील
त्यामानाने, शीलची व नीतिमत्तेची वाढ होऊन, मनुष्यास श्रेष्ठत्व
प्राप्त होईल.



प्रकरण ४ थें

शील आणि संसार.

एते सत्पुरुषाः परार्थवृत्तकाः स्वार्थान्प्राप्त्यज्यवे ।
सामान्यास्तु परार्थमुद्यमभूतः स्वार्थाविरागेन ये ॥
तेऽनी मानवगक्षमाः परहितं स्वार्थाय विघ्नन्ति ये ।
ये तु प्रान्तिः परार्थकं परहितं ते क न जानीमहे ॥ १ ॥

—भर्तृहरि

बालपणापासून शारीरिक शिक्षण उत्कृष्ट तऱ्हेचें मिळत, शरीर सुदृढ व जोमदार झालें; शरीराच्या सुदृढते मुळें, मन उत्साहसंपन्न, जोरदार, व कार्यक्षम झालें; शिक्षणाच्या योगानें बुद्धीचें मांड्य जाऊन, ती तीव्र व तत्तरीत होऊन, विचारांत स्थिरता, सरळपणा व चिंतचूकपणा आला; व नीतिशिक्षणाच्या योगानें, अंतःकरणावर उच्च व श्रेष्ठ संस्कार घडून, अंतःकरणवृत्तींचा विकास हाऊं लागला; तथापि, इतक्याच सामुग्रीवर, अत्युच्च व श्रेष्ठ अशा नैतिक वातावरणामध्ये यथेच्छ वावरण्याची पात्रता मनुष्याच्या अंगी आली, असें म्हणतां यावयाचें नाहीं. बालपणीं गृहामध्ये मनावर झालेले उत्कृष्ट संस्कार, व प्रौढपणीं मिळालेले उत्तम शारीरिक व मानसिक शिक्षण, इतकी सामुग्री घेऊन, मनुष्यास पुढील मार्ग अद्याप बराच टांग आक्रमावयाचा आहे. नीतिप्रथांचे निरनिराळे टप्पे आहेत, त्यांचें धैर्याने व नेटानें आक्रमण करून, अज्ञेच्या टप्प्यास पोचून, मानवी जीविताचें श्रेष्ठ साफल्य करणें हें काम बरेचसें अवघड आहे; तथापि या टप्प्यापैकीं, प्रत्येक टप्प्याचा प्रवास व्यवस्थित रीतीनें व धैर्यानें केला, तर पुढील मार्ग सोपा होत

ज्याने. बालपणाी गृहामध्ये बालाचे मनावर उत्कृष्ट संस्कार घडले, तरच, प्रौढपणाी शिक्षणाच्या योगाने अंतःकरणवृत्तीचा विकास होत जातो; बालपणांतील उत्तम संस्कार व प्रौढपणाी मिळालेले उत्तम शारीरिक व मानसिक शिक्षण, इतकी साधनसामुग्री घेऊन, मनुष्यास आतां अफाट संसारामध्ये शिरावयाचें आहे. पक्षी आपल्या पिलांस प्रथमतः चोंचीने दाणापाणी घालतो; व पिलें थोडी मोठी होऊन, त्यांना पंस फुटले, म्हणजे तीं पिलें हवेंत खुशाल बाटेल तिकडे भराऱ्या मारूं लागतात; त्याप्रमाणेंच, बालपणची व प्रौढपणची संस्कारसामुग्री बरोबर घेतल्यामुळे, अफाट संसारामध्ये वावरण्यास मनुष्य लायक व योग्य होतो. नैतिक उन्नतीच्या श्रेष्ठ पायरीस पोचण्यासाठीं बाल्यावस्था व प्रौढावस्था या दोन पायऱ्या व्यवस्थित रीतीने ओलांडल्या गेल्या, म्हणजे तिसरी पायरी सांसारिक आयुष्यक्रमाची होय बालपणाी बालाचे मनावर सभोवतालच्या परिस्थितीचें प्रतिबिंब उमटतें, प्रौढपणाी विचार जागृत झाल्यामुळे, शिक्षणाच्या योगाने त्याचें मन सुविचार व श्रेष्ठ संस्कार यांनीं संपन्न करावयाचें असतें, व पुढें मनुष्य संसारंत शिरला म्हणजे आपलें कर्तव्य बजावून, त्याला आपली उन्नति करावयाची असते. तात्पर्य, बाल्यावस्थेमध्ये संस्कार, प्रौढावस्थेमध्ये शिक्षण, व सांसारिक अवस्थेमध्ये कर्तव्य, यांच्यायोगाने मनुष्याच्या अंतःकरणवृत्तीचा विकास होत असतो. मानवी आयुष्यांतील या तीन अवस्थांमध्ये अंतःकरणवृत्तीचा विकास करणारीं हीं मुख्य तीन साधनें होत. प्रौढावस्थेमध्ये मनुष्य कर्तव्यशून्य असतो असें नाहीं; परंतु या अवस्थेमध्ये त्याचें काम, मुख्यत्वेकरून बौद्धिक व नैतिकशिक्षण संपादण्याचें असतें. त्याप्रमाणेंच, सांसारिक अवस्थेमुळे, मनुष्यास शिक्षणाचा लाभ होत नाहीं असें नाहीं, परंतु या अवस्थेमध्ये त्याचें काम मुख्यत्वेकरून आपलें कर्तव्य बजावून, उन्नति करून घेणें हें असतें.

आपलें कर्तव्य बजावल्यामुळे, अंतःकरणाचा विकास होत जातो. अंबुज कमल सूर्याच्या किरणांनीं उमलतें, त्याप्रमाणें, सत्कृत्यानें अंतःकर-

णवृत्ति विकसित व प्रफुल्लित होतात; परंतु कर्तव्य हे सांसारिक अवस्थेचें रहस्य असून, संसारांत राहिल्यामुळेच, मनुष्यास सत्कृत्ये करण्याची उत्कृष्ट संधि मिळते; तेव्हां, अंतःकरण उन्नत करण्याचें संसार हे उत्कृष्ट साधन आहे, असें उघड दिसते. संसारांत राहिल्यामुळे, मनुष्याचे निगनिराळ्या व्यक्तीशीं संबंध उत्पन्न होतात, व त्यामुळे त्यास त्यांच्याबद्दलचें कर्तव्यकर्म योग्य रीतीनें बजावणें जरूर असते. कर्तव्यनिष्ठा उत्पन्न होऊन, मनुष्य आपलें कर्तव्य योग्य रीतीनें बजावूं लागला, म्हणजे त्याच्या अंतःकरणवृत्ति उन्नत होत जातात. मानवी अंतःकरणामध्यें परमेश्वरनिर्मित सद्गुणांचें बीज असते; तें बीज प्रापंचिक कर्तव्याच्या साधनानें वाढीस लागते. योग्य प्रापंचिक कर्तव्याचें त्यास पाणी घालीत गेलें, तर त्या बीजास अंकुर फुटून, त्याचा हळूहळू उत्कृष्ट वृक्ष बनतो; प्रापंचिक कर्तव्याचें पाणी त्यास मिळालें नाहीं, तर तें करपून जावयास लागते. एकाद्या मनुष्यास पुष्कळ वर्षे सतत अंधारकोठडीमध्ये कोंडून ठेवले, तर त्याच्या डोळ्यांतील स्वाभाविक तेज नष्ट होऊन जातें; डोळ्यांतील हे स्वाभाविक तेज, सूर्यप्रकाशाच्या सतत-संबंधामुळेच कायम राहतें; त्याचप्रमाणें, मानवी अंतःकरणांमधील सद्गुणांचें तेज, सांसारिक कर्तव्यामुळेच वृद्धिंगत होत जातें. सर्व प्रापंचिक कर्तव्य सोडून, एकाद्या फ्रिंजाप्रमाणें मनुष्य राहूं लागला, तर जन्मभर अंधारकोठडीत कोंडलेल्या माणसाप्रमाणें, त्याचे अंतःकरणांतील सद्गुण कधींही विकास पावणार नाहींत. शरीर सट्ट करण्यास व्यायामाची अत्यंत जरूरी आहे; बुद्धीची तीव्रता व सामर्थ्य वाढविण्यासाठी, बुद्धिविषयक शिक्षण अवश्य आहे; त्याप्रमाणेंच, अंतःकरणांतील सद्गुत्तींचा विकास करण्यास, प्रापंचिक कर्तव्य हे उत्कृष्ट साधन आहे. संसार सोडून निर्जन वनांत एकाद्या मनुष्य राहिला तर त्याचें अंतःकरण नीरस होत जाऊन, अखेर त्यांतील सद्गुत्तींचा लोप होईल. मानवी शरीरांतील हस्तपादादि इंद्रिये, आषाषली कामें नित्य करीत आहेत, म्हणूनच, त्यांचें सामर्थ्य कायम राहिलें आहे; तसेंच सांसारिक कर्तव्यामुळे, अंतःकरणावर उत्कृष्ट संस्कार घडतात,

ह्यामुळे, अंतःकरणातील सद्बुद्धि कायम राहतात इतकेंच नव्हे, तर हळू-हळू उत्तम होत जातात.

सर्वसंगपरित्याग करून व अग्न्यवास पतकरून, ईश्वराची भक्ति करून इच्छिणारे लोक, सामान्यतः अज्ञान अगतात असें दिसून येईल. सांसारिक कर्तव्यकर्मास पारखे होणाऱ्या लोकांच्या अंतःकरणांमध्ये प्रेम आणि भक्ति यांचा पाझर कोठून उत्पन्न होणार ? प्रापंचिक कामास कंटाळलेल्या मनुष्याचे मनांत उद्द्वेग आणि कंटाळा यांशिवाय दुसरे काय सांपडणार ? लहानशा विहिरींत ज्याला चांगलें पोहतां येत नाही, त्याला अफाट सागरामध्ये कसे पोहतां येईल ! घाबरून, गटंगळ्या खाऊन मध्येच बुडण्याची पाळी येणार ! संसारांत नसल्यामुळे, सार्वत्रिक प्रेमाचा झरा ज्या अंतःकरणांत उत्पन्न होत नाही; उलट, उद्देगानें ग्रस्त झाल्यामुळे, जें अंतःकरण संसाराचा त्याग करतें, तसलें नीरस अंतःकरण परमेश्वराच्या भक्तीनें काय द्रवणार आहे ! अशा स्थितींत, परमेश्वरप्राप्तीची इच्छा करणाऱ्या माणसाची अवस्था अफाट सागरामध्ये उडून पैंल तीरास जाण्याची खटपट करणाऱ्या कावळ्यासारखीच व्हावयाची ! मध्येच शक्तिहीन होऊन, खाली पडून बुडण्याची पाळी यावयाची ! परमेश्वरास आळवितां येईल, इतक्या श्रेष्ठ दर्जाच्या प्रेमाचा पाझर, संसारामध्ये असतांनाच अंतःकरणामध्ये उत्पन्न व्हावा लागतो. क्वचित् अपवाद असतील पण, त्यामुळे सामान्य नियमास बाध येत नाही.

प्रसिद्ध स्वामी विवेकानंद यांनी एक गोष्ट लिहिली आहे. एक हटयोगी सर्वसंगपरित्याग करून, योगसाधनानें परमेश्वरप्राप्ति करून घ्यावी, म्हणून एका अग्न्यांत जाऊन राहिला, दररोज पहाटे उठून, स्नानसंध्यादि नित्यकर्म आटपून, झाडा खाली ओऱ्यावर कांहीं वेळ योगसाधन करून, मग जवळच्या गांवांत जाऊन भिक्षा मागून आणावयाची, असा त्याचा नित्यक्रम असे. एके दिवशी, नेहमीप्रमाणे स्नानसंध्या आटपून योगसाधन करण्यासाठी तो आपल्या नेहमीच्या ठिकाणी बसला असता, झाडाबरील चिमण्यांच्या किठकिलाट्यामुळे, त्याचें साधन जमेना, त्यामुळे

रागांनें तो फारच संतप्त झाला; व रागांनें त्या चिमण्यांकडे प हूं लागला, तेव्हां त्याच्या तपाच्या प्रभावांनें उत्पन्न झालेल्या तेजांनें चिमण्या जळून खाक झाल्या ! नंतर साधन करून, जवळच्या गांवांत तो एका घरीं भिक्षा मागण्यास गेला, त्यानें भिक्षा बरेच वेळां मागितली, परंतु कोणी लवकर घालीना, तेव्हां हा योगी रागवला; इतक्यांत, एक बाई भिक्षा घालण्यासाठीं आली; तेव्हां, योगी रागावला आहे असं पाहून, ती त्यास म्हणाली, अरे बाबा, मी झाडावरची चिमणी नाही; मला तुझा राग काय करणार आहे ! हें तिचें अर्थपूर्ण भाषण ऐकून, योगी आश्चर्यचकित झाला; व ही बाई महाज्ञानी असावी, अशी त्याची खात्री होऊन, त्यानें बाईस साष्टांग प्राणिपात करून, त्या रागांतील चिमण्यांची हकीकत कशी समजली म्हणून तिला विचारलें. बाईनें उत्तर केलें कीं, “ तुझें तें तपविष मला कांहीं माहीत नाही, मी आणली रोजचीं संसाराचीं कामें मन लावून करतें; व अतार, सासू सासरा वगैरे घरांतील वडील माणसांची सेवाचाकरी एकनिष्ठपणानें करतें; या माझ्या कर्तव्यनिष्ठेमुळे, मला सर्व कांहीं समजतें.

या संबंधांत, शिवाजी महाराजांस उद्देशून तुकारामबावांनीं केलेला उपदेश फार सरस आहे, त्याबद्दलची हकीकत रा० कु० अ० केंळसकर यांचे ‘ छत्रपति शिवाजी महाराज ’ यांचे चरित्रांत लिहिली आहे, ती अशी:—
“ एक समयी तुकारामबावा लोहगांवास गेऊन रात्रीस परोधर कीर्तनें कवीत आहेत असें ऐकून महाराज त्यांपैकीं एक कीर्तन श्रवण करावयास एकदां आपल्या बरोबरच्या लोकांसह गेले. त्यांत तुकारामबावांनीं वैराग्यवृत्तीचें महत्त्व व लक्षण वर्णन करून, विठ्ठलभक्तीचा सोपा मार्ग स्वीकारावा असा श्रोत्यांस बोध केला. ऐहिक वैभवाची व ऐश्वर्याची अस्थिरता, विषयसुखाची अनर्थार्थिता, व जीविताची क्षणभंगुरता श्रोतृवृंदांच्या मनांत पूर्णपणें ठसण्यासारखा त्यांचा तो बोध श्रवण करून, महाराजांच्या चित्तवृत्तींत विलक्षण पालट झाला. ते मूळचेच भाविक व सुवृत्त जाल्यामुळे, तुकारामबावांचें तें बोधाद्युतप्रचुर वक्तृत्व श्रवण करून,

त्यांचें चित्त तल्लीन झालें, आणि त्याच्या उपदेशानुसार वर्तन केल्यास निःसंशय कैवल्यप्राप्ति होईल, अशी त्यांच्या प्रेमळ व क्रजु अंतःकरणाची तत्काल खात्री झाली. कीर्तन आटोपल्यावर महाराज बावांचा निराप घेऊन, आपल्या मुक्कामास गेले व तेथून उठून रानांत एकांतीं जाऊन बसले, व बावांच्या बोधाचें मनन करूं लागले. ही त्यांची वृत्ति पाहून बरोबरचे कारभारी त्यांच्याकडे जाऊन ही अशी उपरति या वयांत आपणांस होणें उचित नव्हे, असा त्याशीं बुद्धिवाद करूं लागले. हें त्यांचें बोलणें महाराजांनीं मुळीं मनास आणिलें नाहीं. कारभारी मंडळीस मोठी चिंता उत्पन्न झाली, आणि त्यांनीं ही सगळी हकीगत जिजाबाई मातुश्रीस लिहून कळविली. तेव्हां ती लागलीच शिविकेंत बसून लोहगांवास आली आणि पहिल्यानें तुकारामबावांच्या दर्शनास जाऊन तिनें त्यांना हात जोडून व पदर पसरून अशी विनंती केली कीं, “स्वामीमहाराज, माझा पुत्र शिवाजी आपलें कीर्तन ऐकून विरक्त झाला आहे, आणि संसाराचा त्याग करून वनांत जाऊन बसला आहे. त्यानें संगदिशेलेलें राज्य आतां कोण संभाळील बरें ? तें पुन्हां यवनांच्या हातीं जाऊन गरीब हिंदु प्रजेस त्या विधर्मीयांचा ज्ञाच पुनरपि सोसावा लागेल. तेव्हां ह्या गोष्टीकडे नजर पुरवून त्यास राज्यसाधनाचा उद्योग न सोडण्याविषयी बोध करावा.” हें तिचें नम्रतेचें भाषण ऐकून तुकारामबावांनीं तिला आश्वासन दिलें आणि सांगितलें कीं, “शिवाजी महाराज नेहमींप्रमाणें आज रात्रीं कीर्तनास येतील, त्या वेळीं मी त्यांना दोन गोष्टी सांगून त्यांचें मन पुन्हां संसाराकडे लागेसें करितों.”

ह्याप्रमाणें व्यवस्था करून जिजाबाई रात्रीं बावांच्या कीर्तनास येऊन बसली. महाराजही नित्यनियमाप्रमाणें कीर्तनास आले. ह्या प्रसंगीं बावांनीं कर्मकांडाचें प्रयोजन काय आहे तें सांगून, ज्यानें त्यानें आपआपल्या धर्माप्रमाणें वर्तन करावें यांतच खरें श्रेय आहे, असें प्रतिपादन केलें. हरिभक्तीसाठीं संसाराचा त्याग करून वनांत जाऊन बसण्याचें कांहींएक कारण नाहीं. जनांत राहून आपला संसार नेकीनें व माणुसकीनें चालवून

आपल्या बांधवांच्या सुखांत शक्यनुसार भर घालण्यास अहर्निश झटावे, यात खरा मर्दपणा आहे. आपल्या सभोवतालील जनांची सर्व प्रकारे वाईट स्थिति प्रतिक्षणीं दृष्टीस पडत असतां, अशा विपन्न जनांचा त्याग करून केवळ स्वमोक्षासाठीं गिरिकुहरांत जाऊन बसण्यांत मुळींच पुरुषार्थ नाही; आणि स्वजनकल्याणहेतूनें संसारांत राहावयाचें म्हटलें म्हणजे गृहस्थाश्रमासारखा दुसरा आश्रम मनुष्यास हितप्रद होणें नाही. जगास कंटाळून, बायकामुलांचा त्याग करून व सर्वांगीस राख फांसून जे विरक्त होतात, त्यांच्या हातून इंद्रियांचें दमन न होऊन ते पुनः पुन्हां मोहवश होतात, आणि जनांच्या अभिक्षेपास पात्र होतात. अशा विटंबना पावणाऱ्या मनुष्यास कोठेंच मान नाही, व तो खऱ्या मोक्षासही आंचवतो. तेव्हां तात्पर्य काय कीं, गृहस्थाश्रमाचा त्याग करून, गोसावी बनून इतस्ततः भ्रमण करित राहण्यापेक्षां संसारांत राहून नीतीनें वागावे व परोपकार व हरिभक्ति करण्यांत आयुष्य घालवावे, हें विशेष चांगलें. याप्रमाणें सर्वसाधारण असा बोध करून तुकारामबाबांनीं राजाच्या कर्तव्यासंबंधानें थोडेंसें विवेचन केलें. त्यांत त्यांनीं असें दाखवून दिलें कीं, राजा जर सदाचारी व प्रजापालनदक्ष असला, तर त्याच्या हातून लोककल्याण पुष्कळ होण्यासारखें असतें. पुराणांतरीं वर्णिलेल्या अंबरीष, जनक, धर्म आदिकरून राजर्षींचीं उदाहरणें देऊन त्यांनीं असें सिद्ध केलें कीं, हरिभक्ति व सद्गतेन साध्य करण्यासाठीं राजानें सुद्धां स्वराज्यत्याग करण्याची गरज नाही. हा असा अनेक दृष्टांत देऊन मोठ्या कळवळ्यानें केलेला सद्बोध महाराजांनीं ऐकिला, तेव्हां त्यांची वृत्ति अगदीं तटस्थ होऊन गेली. बाबांनीं केलेला एकंदर बोध सत्य असून तदनुसार वागण्यांतच वास्तविक हित आहे, असा त्यांच्या बुद्धीचा निर्धार झाला; आणि मग तुकारामबाबांच्या व आपल्या मातोश्रीच्या चरणांवर मस्तक ठेवून, ते स्वस्थानीं परत गेले, व आपला स्वराज्यसंपादनाचा स्तुत्य क्रम त्यांनीं पुढें चालविला. ”

सारांश, सांसारिक कर्तव्य हे अंतःकरणवृत्तीस उन्नत करण्याचें उत्कृष्ट साधन आहे.

या सांसारिक कृत्याचा आरंभ प्रथमतः घरांतच होत असतो. कौटुंबिक कर्तव्य आपण योग्य रीतीनें करू लागलों, म्हणजे अंतःकरणांतील प्रेमवृत्तीचा विकास होत जातो. ज्याला मुलंवाढें, आप्तश्रेष्ठ, बांधू यागरे कोणी स्वकीयजन नाहीत अशा फाटिंग मनुष्याचें अंतःकरण प्रेमाद्रोहण्याचा संभव सामान्यतः फारच कमी. फाटिंग मनुष्य बहुतकरून बेपरवा, नीस व प्रेमशून्य बनतो; परंतु कौटुंबिक कर्तव्यामुळे, कौटुंबिक मनुष्याच्या अंतःकरणांतील प्रेम वृत्तीचा विकास होण्यास पक्कळ वाव सांपडतो. प्रेममय कर्तव्यानें प्रेमाचा विकास होतो; प्रेमानेंच प्रेमवृद्धि होते.

वर लिहिल्याप्रमाणें लहानशा कौटुंबिक प्रेममय कर्तव्यानें अंतःकरणवृत्तीचा विकास होत जातो; त्याचप्रमाणें, या कौटुंबिक संसाराबाहेरील अफाट संसारांत प्रेमबुद्धीनें उच्चतर कर्तव्य करणाऱ्या मनुष्यश्रेष्ठांच्या अंतःकरणवृत्तीचा विकास अधिकच होत जातो. कारण, प्रेममय कर्तव्याचें क्षेत्र जसजसें विस्तृत होत जातें, तसतसा प्रेमवृत्तीचा विकास अधिकाधिकच होत जातो; अखेर;

‘वसुधैव कुटुंबकम्’

“सर्व जगच कुटुंब आहे” ही श्रेष्ठ भावना मनांत धरून जे सत्पुरुष आपलें कर्तव्य करीत असतात त्यांच्या अंतःकरणवृत्ति श्रेष्ठ दर्जाच्या होत जाव्यात यांत नवल तें काय ? आणि या कौटुंबिक संसाराबाहेरील उच्चतर अशा प्रेममय कर्तव्यासच परोपकाराचें कृत्य म्हणतात. परोपकाराचीं कृत्ये करण्याची संवय लागत चालली म्हणजे वृत्तिविकासाचें काम फार झपाट्यानें सुरू होतें; व अखेर या परोपकाराच्या कृत्यामुळे, स्वार्थबुद्धीचा पूर्ण लोप होऊन, परोपकारी बुद्धीचा पूर्ण उच्छ्रय होतो. परोपकाराचा महिमाच असा आहे. या परोपकाररूप यज्ञामध्ये स्वार्थाची आहुती देऊन, स्वार्थ पार जाळून टाकून, ज्या पुण्यश्लोक पुरुषांनीं अजरामर कीर्ति निळविली आहे त्यांचा इतिहास

वाचला म्हणजे अंतःकरणवृत्ती अथवा व श्रेष्ठ दर्जाच्या ज्या होतात त्या तशा परोपकारांच्या कृत्यामुळे होतात असे दिसून येईल. परंतु परोपकाराची कृत्ये करण्यास या संसाराशिवाय दुसरीकडे कोठे वाव सांपडणार आहे ?

परोपकारवृद्धीमुळे जे महात्मे दुसऱ्यांचे हित साधण्याविषयी सदैव तत्पर असतात, त्या पुरुषश्रेष्ठांच्या अंतःकरणांतील क्षुद्राग्नि नष्ट होऊन श्रेष्ठवृत्ति पूर्णपणे विकास पावतात. मथळ्यांतील श्लोकांत सांगितल्याप्रमाणे आपल्या हितादिताची परवा न करता दुसऱ्यांचे हित करण्याविषयी तत्पर असतात तेच सत्पुरुष होत. इंग्लंडचा राजा आल्फ्रेड दि ग्रेट, ग्रीसदेशांतील प्रसिद्ध महात्मा सॉक्रेटिस, शार्मण्य देशांतील सद्धर्मसंस्थापक मार्टिन लूथर, हिंदुस्थानांतील बौद्धधर्मसंस्थापक गौतम बुद्ध, अमेरिकेतील सुप्रसिद्ध पुरुष जॉर्ज वॉशिंग्टन व महाराष्ट्रांतील थोर विभूति शिवाजीमहाराज वगैरे श्रेष्ठपुरुष याच कोटींतील होत. इथे अंतःकरण आपल्या मुलाच्या कल्याणासाठी तिळतिळ तुटते, त्याप्रमाणे, ज्या राजांचे अंतःकरण प्रजेच्या सौख्याकरिता व कल्याणाकरिता तिळतिळ तुटत होत, आपल्या सुखाची परवा न करता प्रजेच्या सुखाकरिता जो श्रेष्ठ राजा अव्याहत व निरपेक्ष श्रम करी, ज्याने आपल्या देशाचे उद्धाराकरता पुष्कळ हाल-अपेष्टा सोसून परकीय डेन्स लोकांना इंग्लंडमधून मोठ्या पराक्रमाने पिटाळून लाविले; व शहाणपणाने व निःस्वार्थबुद्धीने राज्याची नीट व्यवस्था लाविली, त्या आल्फ्रेड दि ग्रेट राजाच्या थोर-वीचे किती वर्णन करावे बरे ! या अत्युच्च कर्तव्यानिष्ठेमुळे, अंतःकरणांतील सद्बुद्धीचा पूर्ण विकास व्हावा यांत काय आश्चर्य आहे ? सर्व मानवजातीचे पाप नष्ट करून टाकून, सर्वांना सन्मार्गीस लावण्याच्या उदात्त हेतूने प्रेरित होऊन, ज्या पुण्यश्लोक पुरुषाने, आईबाप, स्त्रीबालक, आप्तबंध, यांचा मोहपाश तोडून टाकला, व सर्व ऐश्वर्यावर व सुखावर पाणी सोडून मध्यरात्री सुंदर राजवाडा सोडून हिडिस अरण्यवास पत्करला, व ज्याने आपल्या श्रेष्ठ उपदेशाने व शुद्ध आचरणाने हजारों लोकांस पवित्र केले, त्या महात्म्या गौतमबुद्धाचे अंतःकरण किती थोर असावे बरे ? असल्या परमपवित्र व प्रेममय कर्तव्याने अंतःकरणवृत्ति उत्तम

झाल्या तर त्यांत नवल कसलें ?—गोब्राह्मणपरिपालन करण्याच्या सद्बुद्धीनें प्रेरित होऊन, आपला उदात्त हेतु साधण्याकरितां ज्यानें भगीरथ प्रयत्न केले, व सर्व आयुष्यभर आपल्या शरीराची, आपल्या सुखाची व आपल्या स्वार्थाची निलकुल परवा न करतां, ज्या पुरुष-श्रेष्ठानें आपलें तन, मन, धन लोककल्याणाला अर्पण केलें. तात्पर्य, परहितरूपा यज्ञामध्ये ज्या महात्म्यानें आपल्या प्राणांची आहति दिली, त्या शिवाजीमहाराजांचें अंतःकरण किती श्रेष्ठ व थोर असवें बरें ! श्रेष्ठ कृत्यांनीं अंतःकरण श्रेष्ठ व उदात्त वनावें हें योग्यच आहे

वर ज्या विभूतींचा उल्लेख केला आहे त्या विभूति इतस्ततः क्वचित् चमकतात; हे पुरुष व त्यांचीं कृत्ये अलौकिक कोटींतील होत यांत शंका नाही, तथापि, असल्या श्रेष्ठ माणसांनासुद्धां सांसारिक कृत्ये करूनच आपल्या चित्तवृत्तींचा विकास करावयाचा असतो, तात्पर्य, मनुष्य उच्च असो वा कनिष्ठ असो, प्रत्येकांनें आपआपल्या मगदुराप्रमाणें व अधिकाराप्रमाणें, प्रापंचिक कृत्ये निरुत्सवणानें व निष्ठेनें करूनच अंतःकरणाची उन्नति करावयाची आहे. प्रापंचिक कृत्ये न करतां नैतिक उन्नति करूं इच्छिणें म्हणजे मनांत मांडे खाण्यासारखेंच निष्फल आहे; किंवा पायांशिवाय चालण्याची सटपट करण्यासारखेंच व्यर्थ आहे. सारांश, लहानमोठीं प्रापंचिक सत्कृत्ये केल्याशिवाय नैतिक उन्नति होणार नाही. मनुष्यानें आपली उन्नति करून घ्यावी याकरितांच परमेश्वरानें संसाराची योजना केली आहे; एरवीं, या अवाढव्यप्रपंचाचा सामान्य मनुष्य कितीसा फायदा करूं शकणार आहे ? परंतु, या प्रपंचामुळे मनुष्याचा मात्र अतोनात फायदा व त्याची उन्नति होण्यास मदत होते; आपले उपकार जगावर कितीसे होणार आहेत, जगाचेच आपल्यावर फार उपकार आहेत, अशा अर्थीचें विधान प्रसिद्ध स्वामी विवेकानंद यांनीं एके ठिकाणीं केलें आहे तें अगदीं यथार्थ आहे. आंधळें, पांगळें थोटे वगैरे निराश्रित लोकांना थोडीबहुत मदत केल्यानें किंवा एकाद्री लहानशी देणगी दिल्यानें त्यांचा कितीसा फायदा

होणार आहे ? त्यामुळे त्यांची कितीशी नष्ट मागणार आहे ? परंतु, या सत्कृत्यांमुळे, सत्कृत्य करणाऱ्या माणसाची अंतःकरणवृत्ति विकास पावते; ते सत्कृत्य त्याच्या उन्नतीचे मात्र साधन होते.

सांसारिक कर्तव्य केल्यामुळे, मानवी अंतःकरणांतील प्रेमवृत्तीचा विकास होत जातो असे पूर्वी सांगितले आहे; या प्रेमप्रवृत्तीचा विकास होऊं लागला, म्हणजे अंतःकरणांतील शुद्ध स्वार्थ-प्रवृत्ति कमजोर होत जातात. मानवी अंतःकरणामध्ये सद्गुणांचे बीज आहे तसेच स्वार्थाचेही बीज आहे; अंतःकरणांत स्वार्थवृत्ति विलकुल नसती तर मनुष्य देवांच्या पंक्तीला जाऊन बसला असता व सृष्टीची घटना पार बदलून गेली असती ! सृष्टीतील सर्व व्यापार व घडामोड स्वार्थमूलक आहे असे म्हटल्यास अतिशयोक्ति होणार नाही. ही स्वार्थवृत्ति अंतःकरणांतून नष्ट झाली तर सर्व व्यापार व उद्योग बंद पडतील. स्वार्थप्रवृत्तीमुळे उद्योग सुरू होतो व उद्योगामुळे स्वार्थ साधतो अशी सृष्टीतील व्यवस्था आहे. या सृष्टीच्या घड्याळाच्या चक्रास कायमची गति देणारी कळ, स्वार्थबुद्धि हीच आहे; आणि ही स्वार्थबुद्धि म्हणजे प्रत्येकाचे स्वतःवरील प्रेम होय. हें स्वन-वरील प्रेम मर्यादित, निष्कलंक व शुद्ध असे असावयास पाहिजे; परंतु ही स्वार्थबुद्धि बेमर्यादरीतीने वाढू लागली—शुद्ध व निष्कलंक अशा प्रेमाच्या ठिकाणी दोषयुक्त स्वार्थ वाढू लागला—म्हणजे मनुष्याचा नैतिक-विकास सुरू होतो. अंतःकरणांत शुद्ध प्रेमाचा अंकुर असतो, तो प्रथम स्वार्थरूपाने असला तरी, त्याची शुद्धता कायम राहून, तो हळूहळू वाढत गेला, तर पुढे त्याचा प्रेमवृक्ष बनतो, व मग त्याच्या छायेखाली, शेंकडो माणसांना आश्रय मिळून सुख होते. याच निष्कलंक स्वार्थबुद्धीचे पर्यावसान अखेर श्रेष्ठ अशा परोपकारबुद्धीमध्ये होते या स्वार्थबुद्धीला परार्थाचे वळण लावण्यामध्येच मनुष्याची उन्नति होते; परंतु या स्वार्थबुद्धीची शुद्धि नष्ट करून तिला बेमर्यादरीतीने वाढू दिली म्हणजे नीतिभ-त्तेचा न्हास होतो. या निष्कलंक प्रेमाची वाढ होत गेली, म्हणजे उच्च प्रेम व परोपकारबुद्धि अंगांत बाणते व एकदां परोपकारबुद्धि अंगांत

बाणली, म्हणजे स्वार्थाचें महत्त्व व मातब्बरी नाहीशी होते. अफाट अंतरिक्षांत भराऱ्या मारणाऱ्या पक्ष्याला पिंजऱ्यांत उड्या मारण्यापासून कधी तरी सुख वाटेल काय ? शुद्ध आत्मप्रेमाची ज्यांति फांकून तिचा प्रकाश वाढत गेला, म्हणजे त्या प्रकाशात आत्मस्वरूप पार लोपून जातें व अंतःकरण सार्वत्रिक प्रेमानें व्यापून जातें ! सागरास नदी मिळाली म्हणजे नदीचें स्वरूप पार लोपून जातें ! जंगलांत एका वृक्षाचे ढोलींत पक्ष्यांचें एक जोडपें व पिलें राहत असत. एकदां त्या वृक्षाच्या आश्रयाला प्रवासी आले. रात्री त्या प्रवाशांस फार थंडी वाजू लागली. प्रवासी थंडीनें फार कांकडले आहेत असें पाहिल्याबरोबर पक्ष्यांचें अंतःकरण फार दयार्द्र झालें. लगेच घराटें सोडून पक्षी लांब उडून गेला, व एका गांवांत कांहीं मंडळी आगट्टी पेटवून शेकत बसली होती तेथें जाऊन, त्या आगट्टीतून एक बारीक शेकाटी उचलून चौकीत धरून, त्यानें त्या प्रवाशांजवळ आणून टाकिली ! लगेच प्रवाशांनीं चांगला शेक केला व आपलें गारठलेलें अंग शेकून थंडीपासून आपला बचाव केला. पुढें, त्या प्रवाशांस भूक लागली आहे असें त्या पक्ष्यास दिसून आलें. जवळपास तर त्यांना खाण्यास देण्यास कांहींच सांपडेना. आपल्या झाडाखालीं आश्रय करणारे पाहुणे क्षुधेनें फार पीडित झाले असून, त्यांची भूक शमविण्याचें आपल्याजवळ कांहींच साधन नसावें, यामुळें तो पक्षी फारच विव्हाल जाहला ! पक्ष्यानें विचार केला कीं, खाली पेटलेल्या आगट्टींत आपण उडी घालून आपल्या प्राणाची आहुती दिली तर आपल्या मांसावर एका पाहुण्याचें तरी नीट भोजन होईल ! याप्रमाणें विचार करून व आपला हा विचार मादीला व पिलांस कळवून ताबडतोब त्या पक्ष्यानें आगट्टींत उडी घातली ! मादीनें व पिलांनीं विचार केला कीं आपणही याच मार्गाचें अवलंबन केलें तर आपल्या मांसावर बाकीच्या पाहुण्यांचें भोजन होईल ! याप्रमाणें, परदुःख सहन न झाल्यामुळे, पक्षी, मादी व पिलें या सर्वांनीं आपल्या प्राणांची आहुती देण्यास सुद्धा मार्गेंपुढें पाहिलें नाहीं ! किती उज्ज्वल, शुद्ध व निष्कलंक

प्रेम हे ! कोण स्वार्थत्याग हा ! दुसऱ्याचे दुःख ते आपलेच दुःख, अशी ज्या अंतःकरणाची वृत्ति बनली आहे, किंबहुना परदुःखाबद्दल जे अंतःकरण कळवळते ते अंतःकरण मूर्तिमंत करू नसावेच बनले आहे की काय असे वाटल्यास त्यात काय नवल आहे ! परंतु, अंतःकरणातील प्रेमवृत्तीचा याप्रमाणे विकास एकदम व आपोआप कसा होईल ? प्रेम प्रेमाने वाढत जाते; प्रेममय सत्कृत्यांच्या योगानेच प्रेमवृत्ति विकास पावते; आणि हे प्रेममय सत्कृत्य करण्यास संसाराशिवाय दुसरे उत्कृष्ट ठिकाण कोणते असणार ! संसारांत राहून सांसारिक कर्तव्य प्रेमबुद्धीने करित राहिले तरच प्रेमवृत्तीची वृद्धि होत जाऊन अखेर वर सांगितल्याप्रमाणे परार्थीमध्ये स्वार्थ पार विरघळून जातो.

मनुष्य हा संस्कारशील व अनुकरणशील प्राणी आहे असे पूर्वी सांगितलेच आहे. सदाचारसंपन्न व सद्गुणी माणसांची मांड पडण्याचे अनेक प्रसंग संसारांत येत असतात, त्यामुळे त्यांच्या सहवासाने, माणसांच्या अनुकरणप्रवृत्तीमुळे त्यांचेमधील सद्गुणांचा विकास होण्यास फार मदत होते. सद्गुणांचे चित्र प्रत्यक्ष डोळ्यांसमोर असल्यामुळे, अंतःकरणाचा विकास होऊन ते उन्नत होत जाते. सत्सभागमाचा महिमाच असा आहे ! त्याप्रामुन माणसाचे कोटकल्याण साधते ! कवि भर्तृहरि म्हणतो,

जाड्यं धियो हरति सिंचति वाचि सत्यम् ।

मानान्नतिं दिशति पापमपकरोति ॥

चेतः प्रसादयति दिक्षु तनोति कीर्तिम् ।

सत्संगतिः कथय किं न करोति पुंसाम् ॥ १ ॥

“ (सत्संगति) बुद्धीचे मांथ घालविते; वाणीमध्ये सत्याचे सिंचन करिते; श्रेष्ठपदाचा व उन्नतीचा मार्ग दाखविते; पाप नाहीसे करिते; चित्तामध्ये प्रसन्नता उत्पन्न करते; चोहोंकडे कीर्ति पसरविते; तेव्हा सत्संगति ही काय करणार नाही ते सांग ! ” खरोखर सत्संगतीपासून काय होणार नाही बरे ! कावाडकष्ट करून पोटा भरण्या मावळे लोकांनी शिवाजी महाराजांच्या सहवासांत राहून, त्या परम श्रेष्ठपुरुषाच्या सद्गु-

णांचें यथाशक्ति अनुकरण करून, मोठमोठे पराक्रम गाजवून, महाराष्ट्राच्या इतिहासांत आपलें नांव अजरामर करून ठेवलें नाहीं काय ? लोहास परिसाचा भंसर्ग झाल्यावर त्याचें उत्कृष्ट सोनें बनलें ह्यांत नवल तरी कसलें ? सोंकटिसाच्या सहवासांत प्लेटोसारखीं नरगत्नें निपजावीत यांत काय आश्चर्य आहे ? प्लेटोच्या समागमामध्ये आरिस्टॉटलसारखा विख्यात पुरुष उत्पन्न व्हावा हें साहजिकच आहे ! शिवाजी महाराजांच्या उदात्त चारित्र्याचे उत्कृष्ट संस्कार मनावर घडून, तानाजी मालुसरे व बाजी देशपांडे या नरपुंगवांनीं राष्ट्रकार्याकरितां आपले प्राणसुद्धां खर्ची घालावे यांत बिलकूल नवल नाहीं. असो; या संसाराच्या रंगभूमीवर नानाप्रकारचीं पात्रें येऊन आपापलीं उच्चनीच कामें करून जात असतात; श्रेष्ठ पात्रांचीं श्रेष्ठ कामें पाहून प्रेक्षकांच्या मनोवृत्ति आश्चर्यचकित होऊन उन्नत होतात ! तसेंच, नीच पात्रें आपल्या घाणेरड्या कृत्यांचा हिडिसपणा प्रेक्षकगणांपुढें दाखवून प्रेक्षकांचे मनामध्ये दुष्कृत्याबद्दल खंती व उद्देग उत्पन्न करितात, व या दुर्गुणांच्या खंतीमुळें, सद्गुणांचा विकास होण्यास पुष्कळ मदत होते. बालपणीं ज्याचे मनावर उत्कृष्ट संस्कार उमटले आहेत, व प्रौढपणीं ज्याला उत्कृष्ट शिक्षणाचा लाभ झाला आहे, तो मनुष्य पुढें संसारांत सद्गुण पाहून आश्चर्यचकित होतो व दुर्गुण पाहून उद्दिग्ध होतो; व साहजिक अनुकरणप्रवृत्तीमुळें सद्गुणांचें अनुकरण करून उन्नत होतो. सांसारिक चारित्र्याचें हेंच रहस्य आहे.

संसारांत राहिल्यामुळें, मनुष्यास जरूर अशीं लहान मोठीं सांसारिक कृत्यें करावयाचीं असतात; आणि तीं कृत्यें शेवटास जाईपर्यंत मार्गीत अनेक वेळां अनेक अडचणी व संकटें येण्याचा संभव असतो; परंतु, अडचणी व संकटें यांस न जुमानतां निश्चयानें इष्ट कार्यभाग शेवटास न्यावयाचा असल्यामुळें, इष्ट कार्य शेवटास नेण्याचे कामांत मनुष्यास आपला उत्साह व बल वाढवावें लागतें. याप्रमाणें उत्साह व बल वाढवून, संकटांस आणि अडचणींस धैर्यानें तोंड दिलें म्हणजे अंतःकरण निर्भय होऊन, अंगीं कार्यक्षमता वाढत जाते व नैतिक उन्नति होते. उडतर काम नेटानें

शेवटास नेणाऱ्या माणसास नैतिक शिक्षणाचा विशेष लाभ होतो. प्रतिपक्ष्याचे पाचपेच सर्व ध्यानांत ठेवून त्याच्याशी प्रत्यक्ष सामने करून तयार झालेल्या मल्लास शरीरविषयक शिक्षणाचा किती तरी फायदा होतो ! त्याचे शरीर कमून सहट व बळकट होते. गणित शास्त्रातील एकाद्या कट व विकट पन्नाचा उलगडा करण्यामध्ये जरी खटपट व परिश्रम कगवे लागतात, तरी त्यामुळे, त्या शास्त्रात, विद्यार्थ्याची विशेष गति होत जाते.

“ There is no royal road to learning ”

“ विद्या संपादन करण्याचा एकादा सोपा असा राजमार्ग नाही,’ अशी इंग्रजीत एक म्हण आहे ती यथार्थ आहे. अडचणीचा उलगडा करण्याची खटपट केली तरच विद्या साध्य होते; अडचणी तशाच राहू दिल्या तर बुद्धीस शीण व परिश्रम न झाल्यामुळे, तिची वाढ होण्यास वाव सांपडत नाही. हीच गोष्ट नीतिशिक्षणासाठी लागू आहे. लढाईत प्रतिपक्ष्याशी सामना देऊन, आपल्या बाहुबलांत प्रतिपक्ष्यास लढाईत चीत करणाऱ्या लढवऱ्याचे अंगांत वीरश्रीचा संचार होतो, त्याचप्रमाणे या संसाररूपी समरांगणांत अडचणीशी व संकटाशी झगडा करून त्यांचा पाडाव करून आपली सरशी करण्याचे कामांत नैतिकसामर्थ्याची विशेष वाढ होत असते. संसारांत मनुष्याला संकटे गांठतात त्यांत तरी परमेश्वराचा हेतु असतो असे प्रसिद्ध इंग्रज ग्रंथकार गोल्डस्मिथ म्हणतो, ते बरोबर आहे. संकटामुळे माणसांचे नैतिक बल कसोटीस लागून त्याची वाढ व्हावी यासाठी मनुष्याचे मार्गामध्ये संकटे उत्पन्न होत असतात, असे सदरहू ग्रंथकार म्हणतो. दुखणे सहन केलें, म्हणजे शरीराचा सोशिकपणा वाढतो. याप्रमाणेच, सांसारिक अडचणीमुळे मनुष्याची सहनशक्ति वाढून अंगी-कार्यक्षमता येते. मात्र संकटाशी झगडण्याचा निश्चय पाहिजे.

चेंडू जितक्या जोराने फेंकावा तितक्या जोराने तो उशी घेतो; जसा आघात तसा प्रत्याघात; या न्यायाने, जशी संकटे असतील त्या मानाने त्यांना तोंड देण्याचा निश्चयही पाहिजे, तरच नैतिक सामर्थ्य वाढेल; असा निश्चय नसेल किंवा सैलावेल, तर मात्र अंगावर बाजू येऊन अंतः-

करण कमकुवत होऊन नैतिक दुर्बलता येईल! यासाठीच, थोर पुरुष संकट आली असता त्यांस बिलकुल भीक घालीत नाहीत. याच थोर पुरुषासंबंधाने भर्तृहरी म्हणतो.

विघ्नैः पुनःपुनरपि प्रतिहन्यमानाः।

प्रारब्धमुत्तमजन्ता न मरित्यजन्ति ॥

“ विघ्नांच्यामुळे वरचेवर अडथळा झाला, तरी एकदां आरंभ केलेले कार्य उत्तम पुरुष कधीही सोडीत नाहीत. ”

बालपणीं मनावर सुसंस्कार घडले नाहीत व प्रौढपणीं शिक्षणाच्या योगाने अंतःकरणवृत्तीचा विकास झाला नाही, तर या अफाट संसारामध्ये मनुष्याची निभावणी लागणें ही मोठी कठीण गोष्ट होऊन बसते. अफाट सागरांत झंझावातानें हेलकावणाऱ्या व डळमळणाऱ्या तारवाची जी स्थिति होते तीच स्थिति अशा मनुष्याची व्हावयाची! मनुष्याच्या तामसवृत्तीस उद्दीपित करून त्यास नीतीपासून च्युत करूं पाहणारे प्रसंग संसारांत किती तरी येत असतात! त्या प्रसंगांस धैर्यानें तोंड देण्याची प्रावृत्ता नीतिशिक्षणाच्या योगाने अंगांत आली नाही, तर शीलच्युति होण्यास काय उशीर आहे! याप्रमाणें नीतिभ्रष्ट होऊन अनीतीच्या पंकांत फसून नाश पावलेलीं माणसें काय कमी दृष्टीस पडतात? शीलाची उन्नति व्हावी याकरितां संसाराची योजना असून, तोच संसार मनुष्याच्या नाशास कारण होतो! चेंडू डोंगरावरून एकदां वसरावयास लागला म्हणजे तो फार झपाट्यानें खालीं येत असेर तळाशीं जाऊन पडतो; त्याप्रमाणें, बाल्यावस्थेमध्ये मनुष्याचे मनावर उत्तम संस्कार घडले नाहीत, व प्रौढावस्थेमध्ये नीतिशिक्षण मिळून त्याच्या अंतःकरणवृत्तीचा विकास झाला नाही, तर शुद्धील सांसारिक आयुष्यक्रमामध्ये त्याची शीलच्युति होण्याचा फार संभव असतो. सारांश, संसारांत राहून उत्तम आचरण ठेवून व सत्कार्य करून आपल्या शीलाची उन्नति करून मनुष्यानें आपल्या जीविताचें साफल्य करून घेतलें, तरच सांसारिक आयुष्यक्रमाचें चीज झालें असें होणार आहे.

प्रकरण ५ वें

शील आणि सत्कृत्य.

संसारंत राहून सांसारिक कर्तव्यकर्म केल्यामुळे, अंतःकरणवृत्तींचा विकास होऊन नीतिमत्तेची वाढ होते; संसार ही नैतिकशिक्षणाची एक मोठी शाळा आहे, व या शाळेत निश्चयाने व निष्ठेने अभ्यास केल्यास, शीलाची उन्नति होत जाते, याविषयी मागील प्रकरणांत विवेचन केले आहे. सत्कृत्यांचा मनुष्याचे नीतिमत्तेवर उत्कृष्ट परिणाम होऊन, त्याच्या नैतिकसंपत्तीमध्ये कशी भर पडते व दुष्कृत्यांमुळे तो नीतिभ्रष्ट कसा होत जातो, याविषयी आतां विवेचन करावयाचें आहे.

शीतल व सुगंधयुक्त वायु आपल्या स्पर्शाने सर्वांस सुख व संतोष देतो, तसेंच चंद्र आपल्या शीतल व आल्हाददायक किरणांनी सर्वांस सुख व आनंद देतो; उन्हाचा कडक ताप सहन करून, वृक्ष आपल्या शीतल छायेच्या योगाने दुसऱ्यास सुख व आनंद देतात, त्याचप्रमाणे परोपकार-सारखें सत्कृत्य करणारा मनुष्य आपल्या सत्कृत्याने सर्वांना सुख देतो; परंतु, जडसृष्टीतील पदार्थांमध्ये व चैतन्यसृष्टीतील जीवांमध्ये एक मोठा फरक आहे, तो हा की, आपल्या सद्गुणांमुळे जडसृष्टीतील पदार्थ व चैतन्यकोटीतील जीव हे दुसऱ्यास सारखेच संतोषदायक होतात, हें खरें, तथापि, जडसृष्टीतील पदार्थांच्या सद्गुणांचा परिणाम त्या पदार्थांवर काय व्हावयाचा आहे ? वृक्ष आपल्या शीतल छायेने दुसऱ्याचा संताप शमवून, त्यास सुख देतो खरा, परंतु, त्या छायेचा त्या वृक्षास काय उप-योग आहे ? तसेंच, सुगंधयुक्त वायूच्या सुगंधाचा त्या वायूस काय उप-

योग आहे ? त्याचप्रमाणे, शीतल व आल्हाददायक चंद्रप्रकाशाचा चंद्रास कांहीं उपयोग आहे काय ? कस्तुरीचा घमघमाट कुसण्याला; कस्तुरीला त्याचें काय ? परंतु, चैतन्यसंपन्न जीवांची, विशेषतः तारतम्यबुद्धियुक्त मनुष्यांची, तशी स्थिति नसते. परोपकारादि सत्कृत्यांपासून इतरांस सुख झोतेंच, परंतु त्याबरोबरच परोपकाराचें कृत्य करणाऱ्या मनुष्यांसही त्यापासून संतोष होत असतो आंधळे, पांगळे वगैरे अनाथ व निराश्रित लोकांना साहाय्य केल्यामुळे, त्यांना संतोष होतो खरा, परंतु साहाय्य करणाऱ्या मनुष्यास किती तरी समाधान होतें !

मानवी अंतःकरण हें संस्कारशील आहे. तें मातीच्या ढेंकळाप्रमाणें मढ नाही. सूर्यकिरणाचा प्रवेश शुद्ध व स्वच्छ अशा स्फटिकमण्यामध्ये होतो; तसेंच, सत्कृत्याचा प्रकाश कर्त्याचे अंतःकरणावर पडून, अंतःकरण निर्मळ होत जातें; अंतःकरणपटलावर सर्व बऱ्यावाईट कृत्यांचा ठसा अबाधितपणानें उमटत असतो. सत्कृत्याच्या स्वच्छ प्रकाशानें तेंही सतेज होत असतें, व काळ्याकुट्ट दुष्कृत्यानें त्यांतील तेज लोपत जाऊन, अखेर तेंही काळेंकुट्ट बनतें. सर्व बऱ्यावाईट कृत्यांचा हिशोब व जमाखर्च तें कृत्य करणाऱ्या माणसाच्या अंतःकरणांत बिनचूक लिहिला जातो; हुशार व वाकबगार करकून सुद्धां एकादे वेळेस एकाद्या कलमाचा जमाखर्च चुकून विसरून जाईल; परंतु, अंतःकरणांत सर्व बऱ्यावाईट कृत्यांची नोंद बिनचूक होत असते. मानवी अंतःकरणाची घटना अपूर्व आहे ! या अंतःकरणावर सर्व बऱ्यावाईट कृत्यांचे संस्कार आपोआप घडत असतात, व त्या बऱ्यावाईट संस्कारांप्रमाणें मनुष्य उन्नत होत जातो अथवा त्यास अवनाति प्राप्त होते.

सत्कृत्यांमुळे मनास श्रेष्ठ प्रकारचें समाधान प्राप्त होतें. उत्तम सुवासिक फुलांचा वरचेवर वास घेतला, म्हणजे त्यांतील सुगंधाचें माधुर्य कमी होत नाही काय ? गायनाचे सुस्वर केव्हां तरी ऐकावयास सांपडले, म्हणजे त्यांची गोडी विशेष वाढते; परंतु, मधुर आलाप वरचेवर कानीं पडूं लागले म्हणजे त्यांचें माधुर्य कमी होत नाही काय ? सारांश, या आधिभौतिक

सुखाची गोष्ट नेहमी अशीच आहे. गीतें म्हटलें आहे कीं,

विष्वेन्द्रियसंयोगाद्यत्तदग्रेऽमृतोपमम् ॥

परिणामे विषमिव तत्सुख राजसं स्मृतम् ॥ १ ॥

“इंद्रिये व त्यांचे विषय यांच्या संयोगापासून होणारें (म्हणजे आधिभौतिक) जें प्रथम अमृतासारखें व परिणामी विषासारखें असतें, तें सुख राजस म्हटलें आहे ”

“Pleasures pall”

“सुखाचा वीट येतो” अशी इंग्रजीत एक म्हण आहे ती या आधिभौतिक सुखासंबंधाची होय. श्रेष्ठ दर्जाच्या सुखासंबंधानें गीतें म्हटलें आहे:—

तत्सुखं सात्त्विकं प्रोक्तं । आत्मबुद्धिप्रसादजम् ॥

“आपल्या बुद्धीच्या प्रसन्नतेपासून होणारे सुख सात्त्विक म्हटलें आहे,” परंतु सत्कृत्यांपासून बुद्धि प्रसन्न होते, म्हणून सत्कृत्यांपासून मिळणारे सुखाची गोडी कमी न होतां, उत्तरोत्तर वाढत जाते.

वर लिहिल्याप्रमाणें, सत्कृत्यामुळें मनास श्रेष्ठ प्रकारच्या समाधानाचा लाभ होत गेला, म्हणजे अंतःकरणांतील क्षुद्र वृत्तींचें सामर्थ्य हळूहळू कमी होत जातें, सत्कृत्य करण्याची प्रवृत्ति बुद्धिमत् होत जाते. शरीरांतील रुधिराभिसरणक्रिया व्यवस्थित चालू असली, म्हणजे शरीरामध्ये ताकद राहते व त्यामुळें कोणताही रोम उत्पन्न होत नाही; त्याचप्रमाणें, सत्कृत्यांमुळें मनास श्रेष्ठ अशा समाधानाचा लाभ होत गेला, म्हणजे अंतःकरणांमध्ये तामस वृत्तींचा प्रादुर्भाव होत नाही. गीतें म्हटलें आहे:—

प्रसादे सर्वदुःखानां । हानिस्त्वोपजायते ॥

“चित्त प्रसन्न असलें म्हणजे त्याच्या सर्व दुःखांचा नाश होतो.” हें वचन अगदीं यथार्थ आहे. मानवी अंतःकरणाचा धर्मच असा आहे कीं, सत्कृत्यांपासून उत्पन्न होणाऱ्या श्रेष्ठ आनंदापासून त्यांतील श्रेष्ठ वृत्तींचा उच्छ्रय होत जातो. परमेश्वरानें आपल्या अतर्क्य चातुर्याने व कृपाळपणानें मनुष्यास ही अंतःकरणरूपी अपूर्व चीज, हा अपूर्व ठेवा दिलेला

आहे ! या ठेक्याचे सामुग्रीवर मनुष्य मनांत आणील. तर तो वाटेल त्या उच्च दर्जास जाऊं शकेल ! मात्र कृति तशी पाहिजे. “ नर करनी करे तो नरका नारायण हो जाय ” अशी हिंदुस्थानीमध्ये एक म्हण आहे, ती यथार्थ आहे. सत्कृत्यामुळे मनुष्याच्या अंतःकरणवृत्ति उन्नत होत जाऊन, अखेर तो देवाच्या पंक्तीस जाऊन बसण्यास योग्य होतो !

दुष्कृत्यांपासून खरें समाधान व शुद्ध आनंद उत्पन्न होत नाहीं दुष्कृत्यांपासून दुष्ट वासनांची वृत्ति होईल, परंतु ही वृत्ति म्हणजे खरें समाधान नव्हे; या वृत्तीमुळे, वासनारूपी अग्नि अधिकच पेट घेतो, व या प्रज्वलित झालेल्या अग्निमध्ये अंतःकरणांतील सद्‌वृत्तींची आहुति पडते ! नैसर्गिक सद्‌वृत्तींचे अंकुर, या पेट घेतलेल्या अग्निने पार करपून जातात ! सत्कृत्यांपासून उत्पन्न होणारा शुद्ध व श्रेष्ठ आनंद हा वेगळा व दुष्कृत्यांपासून उत्पन्न होणारी नीच व हलकी आनंदवृत्ति ही निराळी. अफूच्या सेवनामुळे बुद्धीस येणारी तात्कालिक तरतरी, व शरीर निकोप असल्यामुळे वाटणारा जोम, हे दोनी अनुभव सारख्या योग्यतेचे आहेत असें कोण म्हणेल ? अफूमुळे येणारी तरतरी ही खरी तरतरी नसून, त्यामुळे शरीरास थकवा येऊन, तें अधिकच निर्बल होत जातें. वाताच्या विकारामुळे, जे अचके येत असतात, ते शरीरांतील बल व जोम यांचे निदर्शक आहेत असें कोण म्हणेल ? दुष्कृत्यामुळे अंतःकरणांतील नीच वृत्ति जागृत झाल्या, म्हणजे त्यांतील उच्च वृत्तींचा लोप झालाच पाहिजे. परमेश्वरनिर्मित मानवी अंतःकरणाची घटनाच अशी आहे की, त्यामध्ये दोन परस्परविरुद्ध वृत्तींचा उच्छ्रय एकाच वेळेस कधीही होत नाही; ज्या जमीनीमध्ये कांटे आहेत, त्या जमीनीमध्ये उत्तम धान्याचें बीं रुजेल काय ? पदार्थ एकाच वेळेस उष्ण व थंड कसा असू शकेल ? तवा तापून लाल झाला, म्हणजे त्यावर टाकलेला पाण्याचा थेंब तेव्हांच जळून नाहीसा होतो; त्याप्रमाणेंच दुष्ट वृत्तींनीं ग्रासलेल्या मनामध्ये सद्‌वृत्तींचा प्रादुर्भाव होणें अशक्य आहे. सारांश, सत्कृत्यांपासून होणारा आनंद तोच खरा आनंद; व या आनंदाच्या योगानेंच अंतःकरणांतील सद्‌वृत्तींचा उच्छ्रय

होऊन, उत्तरोत्तर सत्कृत्य करण्यास मनुष्य अधिकच प्रवृत्त होतो; व दुष्कृत्यामुळे मनास खरें समाधान होत नसून, दुष्कर्मास प्रवृत्त करणारी आसक्ति हीच वाढत जाते. सागरांतील बलाढ्य नकांच्या इतस्तुतः संचारामुळे पाण्याची स्थिरता नष्ट होऊन, सर्वच खळबळ उडून जाते; त्याप्रमाणेच, दुष्कृत्यापासून उत्पन्न होणाऱ्या दुष्ट वासनेमुळे, अंतःकरणांतील शांति व स्थिरता पार नष्ट होऊन, सर्वच धोंटाळा माजून राहतो, व अनीतीचे वर्चस्व वाढत जाते.

मानवी अंतःकरण हें संस्कारशील आहे, असें पूर्वी सांगितलेंच आहे. नीतिमत्तेचें पैलतीर गांठूं इच्छिणाऱ्या प्रवाशाला सुसंस्कार हेच साधनसामुग्री होत. नीतिमत्तेच्या अत्युच्च व उज्ज्वल शिखरास पांचण्याचा सोपान-मार्ग हा सुसंस्कारांचाच बनविला पाहिजे. तसेंच वरचेवर अंतःकरणावर दुष्ट संस्कार घडत जातील, तर अर्नातीच्या पिशाचानें मनुष्यास घेरलेंच म्हणून समजावें. घड्याळांतील स्प्रिंगचा एकएक वेढा फिरविला म्हणजे ती घट्ट बसते, व घड्याळ व्यवस्थितरीतीने चालतें; त्याप्रमाणेच, संस्कार हे अंतःकरणचक्रास गति देणारे स्प्रिंगचे वेढेच होत; परंतु, अंतःकरणावर संस्कार घडत असतात, ते मुख्यत्वेकरून बऱ्यावाईट कृत्यामुळे घडतात, व हेच संस्कार बळावत जाऊन, मनुष्यास बरीवाईट कृत्ये करण्यास मनुष्यास प्रवृत्त करतात. कर्मांमुळे संस्कार व संस्कारांमुळे कार्य अशी ही परंपरा आहे; याप्रमाणें, संस्कार व कर्म यांचा अन्योन्यसंबंध आहे. अशी जर स्थिति आहे, तर, सत्कृत्ये करून मन सुसंस्कारसंपन्न करण्याची आपण खटपट करावयास नको काय ! सत्कृत्यापासून होणारें सुख व आनंद, यांचा अनुभव जसजसा येत जाईल, जसजसा मनुष्य या आनंदाची व सुखाची गोडी चाखील, तसतसा, त्या गोडीकरितां सत्कृत्य करण्यास तो अधिकच उद्युक्त होईल; मग त्यास दुष्कृत्यांबद्दल किळस व तिढकारा उत्पन्न व्हावा हें साहजिकच आहे. अमृताची गोडी लागली, म्हणजे पांणी कोण्यास गोड लागेल ? सूर्यास सोडून काजव्याची अपेक्षा कोण करील ? “ घृत सोडुनि कोण करील आ तेला ! ”

संक्रयामुळे अंतःकरणाची उन्नति होते असें वर सांगितलें आहे परंतु, ही अंतःकरणाची उन्नति साधण्यासाठीं वैयक्तिक, कौटुंबिक, सामाजिक, राष्ट्रीय वगैरे कर्तव्यकर्म प्रत्येक मनुष्यास करावयाचें असतें, व हें कर्तव्य प्रत्येकाचें योग्य रीतीनें बजावण्याचा प्रयत्न करणें जरूर आहे अंतःकरणाची उन्नति साधण्यासाठीं हें कर्तव्य कशा रीतीनें केलें पाहिजे याविषयीं गीतें सांगितलें आहे:—

माये सर्वाणि कर्माणि । संन्यस्याध्यात्मचेतसा ॥

निराशीर्निर्ममो भूत्वा । युध्यस्व विगतज्वरः ॥ १ ॥

“ माझ्या ठायीं अध्यात्मबुद्धीनें सर्व कर्मांचें अर्पण करून आणि आशा व ममत्व सोडून तूं युद्ध कर ” आपण निवळ निमित्तमात्र आहोंत; कर्ता करविता परमेश्वर आहे; हा संसार! वा अवाढव्य पसारा त्यानेंच उत्पन्न केला आहे; त्यालाच शरण जाऊन व त्यास समर्पण करण्याचे बुद्धीनें आपलें पवित्र कर्तव्य आपण सदोदित करित राहिलें पाहिजे, असा वरील श्लोकांतील प्रथम चरणाचा अर्थ आहे. कर्ता मी आहे अशी अहंकारबुद्धि उत्पन्न होऊन ती बळावत चालली म्हणजे सत्कृत्य नीट रीतीनें पार पडत नाही आणि त्यामुळे अंतःकरणावर सुसंस्कार घडत नाहीत; परमेश्वरार्पण बुद्धीनें काम केलें म्हणजे अंतःकरणांतील अहंकार-बुद्धि नष्ट होऊन तें पवित्र व निष्कलंक राहतें व उन्नत होतें.

दुसरे असें की, सत्कृत्य करावयाचें तें अंतःकरणांतील फलासाक्षी, ममत्व, वगैरे बुद्ध वृत्ति अंतःकरणांतून काढून टाकून, व चित्त स्थिर व शांत ठेवून, केलें पाहिजे, असा वरील श्लोकांतील दुसऱ्या चरणाचा अर्थ आहे. चित्तवृत्ति स्थिर व शांत होऊन कर्तव्य केलें, म्हणजे त्यापासून श्रेष्ठ आनंदाचा लाभ होऊन अंतःकरणाची उन्नति होते. अविकृत मनाच्या सुस्थितीशीं सत्कृत्यांच्या श्रेष्ठ संस्काराचा योग घडला, म्हणजे अंतःकरणवृत्तींचा विकास होत जातो. आरसा मलिन झाला, म्हणजे त्यामध्ये सुर्याचें प्रतिबिंब स्वच्छ कसें दिसेल ! उत्तम प्रकारचें पाक उत्पन्न होईल अशी पात्रता जमीनीमध्ये आहे, परंतु, तीमधील कांटेकुटे

काढून ती चांगली साफसफ केल्याशिवाय, तीमध्ये यावे तसे पीक वसे येईल ! ज्वर नसतांना पौष्टिक औषध देण्यापासून विशेष फायदा होता; वस्त्रास रंग द्यावयाचे पूर्वी ते वस्त्र प्रथम स्वच्छ व निर्मळ केलें, म्हणजे त्यावर चांगला रंग बसून तो खुलतो; त्याचप्रमाणें, अंतःकरणाची भूमिका अस्वच्छ झाली, म्हणजे सत्कृत्यांच्या सुसंस्कारांचा रंग त्यावर नीट खुलत नाही. सारांश, चित्तवृत्ति अस्थिर झाल्या म्हणजे कर्तव्य नीट रीतीनें बजाविलें जात नाही; व त्यापासून उत्कृष्ट संस्कारही अंतःकरणावर घडत नाहीत. अंतःकरणाच्या दोषरहित स्थितीमध्ये कर्तव्य बजाविलें, म्हणजे त्यापासून उत्कृष्ट समाधान व शांति यांचा लाभ होऊन अंतःकरण उन्नत होतें.

तसेंच, अंतःकरणवृत्ति स्थिर व शांत राहिल्या नाहींत, तर कर्तव्य नीट रीतीनें शेवटास नेण्यास, ज्या गुणांची जरूरी आहे, ते गुण उत्पन्न होत नाहींत. अंतःकरण स्थिर ठेवून कर्तव्य केलें, म्हणजे धैर्य, उत्साह, निश्चय, वगैरे आवश्यक गुणांची वाढ होऊन, अंगांत अधिक कार्यक्षमता येत जाते. प्रकृति अस्वस्थ झाली म्हणजे प्रतिपक्ष्याशीं सामना ठोकण्यास कोणता पैलवान तयार होईल ! त्याच्या अंगांत उत्साह राहणार नाहीं; तसेंच, अंतःकरण स्थिर असल्यावेळीं वृद्धिंगत होणारे सद्गुण, अंतःकरणाच्या अस्थिर स्थितीमध्ये कसे वाढतील !

त्याचप्रमाणें, चित्तवृत्ति स्थिर ठेवून, मनुष्य कर्तव्य करूं लागला, म्हणजे त्याच्या अंतःकरणामध्ये सत्कार्यप्रवर्तक अशा कायमच्या सद्बुद्धीची हळूहळू उपज होते; व या सद्बुद्धीमुळे कर्तव्यनिष्ठा वाढते. ही कर्तव्यनिष्ठा अंतःकरणांतील अति श्रेष्ठ वृत्ति होय. या कर्तव्यनिष्ठेची ज्योत जस-जशी उज्ज्वल होत जाईल, तसतशी, सद्गुणांची अभिवृद्धि होऊन, मनुष्याची नैतिक उन्नति झपाट्यानें होत जाईल. कवि भर्तृहरि म्हणतोः—

! मनस्वी कार्यार्थी गणयति न दुःखं न च सुखम् ।

“ कार्य करण्यास तत्पर झालेला निश्चयी पुरुष आपल्या सुखदुःखाची मुळीच पर्वा करीत नाहीं. ” कर्तव्यनिष्ठा वाढत गेली, म्हणजे कार्याचे

मार्गांत कसल्याही जबरदस्त अडचणी आल्या, तरी मनुष्य त्यांस जुमानित नाही व आपल्या सुखदुःखाचीही यत्किंचित् सुद्धां परवा करीत नाही ! कर्तव्यनिष्ठा उत्पन्न झाल्यामुळे, सत्कार्य शेवटास नेण्याचा ज्याचा ठाम संकल्प झाला, त्या श्रेष्ठ पुरुषास त्या कार्यापासून परावृत्त करण्यास कोण समर्थ होईल ? या सत्यसंकल्पाविषयी कविश्रेष्ठ कालिदासाने एक सुंदर उपमाळंकार साधला आहे. कुमारसंभवामध्ये तो म्हणतो,

क इप्सितार्थस्थिरनिश्चयं मनः ।

पयश्च निम्नाभिमुखं प्रतीपचेत् ॥

“ इष्ट कार्य साधण्याविषयी निश्चित झालेले मन, व खाली वाहणारा पाण्याचा ओघ, कोण मागे फिरवील ? ” बरोबरच आहे; कर्तव्यनिष्ठा ज्याचे अंगांत बाधत चालली, त्या पुरुषश्रेष्ठाचे तन, मन, धन, कर्तव्याकडे लागावे यांत नवल ते कसले !

श्रेष्ठ पुरुषांची चरित्रे वाचली असतां, त्यांची कर्तव्यनिष्ठा उत्कट होती असे दिसून येईल. शिवाजीमहाराजांसंबंधाने एक हकीकत आहे. महाराज दिल्लीहून परत येतांना, प्रकृति बिघडल्यामुळे, एका गांवीं, कोणा ब्राह्मणाच्या घरी राहिले. महाराज युक्ति लढवून दिल्लीहून निघून गेले, ही बातमी बादशहास समजतांच, महाराजांचा तपास करून, त्यांना पकडून परत आणण्यासाठी, त्यानें चोहोंकडे लोक पाठविले. महाराजांचा ज्या गांवीं मुकाम होता, तेथेही ते लोक येऊन तपास करू लागले. अव-रंगजेब बादशहाचे धर्मवेड्यामुळे अगोदरच प्रजा त्रस्त झाली होती; तशांत, हे बादशहाचे लोक गांवांत घुसून महाराजांची बातमी काढण्यासाठी लोकांस फार त्रास देऊ लागले. त्यामुळे, लोक फारच त्रासून गेले. ही सर्व हकीकत, तो ब्राह्मण महाराजांस वरचेवर कळवीत असे, ते थोर गृहस्थ सुद्धा महाराज होते, असें अर्थात् त्याला माहीत नव्हतें. दक्षिणेकडे कोणी शिवाजी आहे तो या त्रासांतून आमची केव्हां सुटका करील, कोण जाणे असें तो ब्राह्मण महाराजांजवळ सहजासहजी बोलू लागला ! तेव्हां महाराजांची श्रेष्ठ कर्तव्यनिष्ठा जास्तच उद्दीपित होऊन, त्यांची चर्चा पालटली !

अंगीकृत कार्याविषयी किती उज्ज्वल कर्तव्यनिष्ठा ही ! कर्तव्यनिष्ठेचें झग-
झगीत तेज अतिशय वाढल्यामुळे, अंतःकरणांमध्ये माघेनासें झालें, म्हणू-
नच, जणूकाय, तें तेज महाराजांच्या चेहऱ्यावर चमकूं लागलें !

चित्तवृत्ति स्थिर ठेवण्याचा प्रयत्न केल्यास ह्मणू सद्बुद्धीची उपज
होऊन कर्तव्यनिष्ठा वाढते; व सत्कार्य हातून घडत जाऊन शीलाची उत्पत्ति
होत जाते असें वर सांगितलें आहे. परंतु, या चित्तवृत्ति स्थिर ठेवण्याचे
कामांत वर श्लाघांत सांगितल्याप्रमाणें, आशा, ममत्व वगैरे क्षुद्रवृत्तींचा
जबरदस्त अडथळा होत असतो; आणि त्यामुळे मनास चांचल्य प्राप्त होतें
व त्याची शांति ढळते; याकरितां, जहाजावरील कप्तान ज्याप्रमाणें दीप-
गृहांतील दिव्याकडे (बीकन लाइटकडे) एकनिष्ठपणानें लक्ष देऊन आपलें
जहाज चालवितो, किंवा मत्स्यवेध करणारा कुशल धनुर्धारी त्या मत्स्या-
कडे लक्ष देऊन अचूक नेम मारितो, त्याप्रमाणें झोणत्याही क्षुद्रवृत्तींच्या
योगानें मनाची हिसकाहिसकी होऊं न देतां, आपण आपल्या योग्य
कार्याकडे नीट लक्ष दिलें पाहिजे. महामारतांत एक गोष्ट आहे. जनक-
राजाकडे एकदां एक विद्यार्थी गेला व आपल्यास विद्यादान मिळालें
म्हणून नम्रपणें त्यानें राजास विनंति केली; परंतु, मनाची एकाग्रता
साधल्याशिवाय विद्याभ्यास चोख होत नाही असें त्या श्रेष्ठ गुरूस पक्कें
माहीत असल्यामुळे, आपल्या शिष्याची या बाबतींत कितपत तयारी
आहे हें प्रथम पाहिलें असें त्यानें आपले मनांत ठरविलें. याकरिता, त्या
राजानें एक सुंदर दिवाणखाना उत्कृष्ट शृंगारिला. त्यामध्ये नानाप्रकारच्या
चित्ताकर्षक व सुबक अशा वस्तु ठेवून तो दिवाणखाना सुशोभित केला,
व नंतर एके दिवशीं त्यामध्ये दरबार भरविला. दरबार भरला असतां
संगीतकलानिष्ठात गवयांचे व कलावंतिणींचे ताफ्यांनीं आपलें सुस्वर
गायन सुरू केलें व मनोहर वाद्यें सुरू झालीं. असा सर्वत्र त्या दरबारामध्ये
थाट सुरू झाला; तेव्हां राजानें शिष्यास बोलाविलें व एक रुप्याचा पेला
कांठोकांठ दुधानें भरून त्याच्या हातीं दिला व दिवाणखान्यासभोवतीं
तीन प्रदक्षिणा घालून येण्यास त्यास सांगितलें याप्रमाणें सांगतेक्षणींच,

त्या शिष्याने तो पेला घेतला व गुरूच्या आज्ञेप्रमाणे दिवाणखान्या-
समोवती प्रदक्षिणा घातल्या, परंतु पेल्यांतील एक थेंब सुद्धा त्याने
सांढला नाही ! कालिदास म्हणतो:—

विकारहेतौ सति विक्रियन्ते ।

येषां न चेतांसि त एव धीमः ॥

“मन विकृत होण्याचा प्रसंग असतांना, ज्यांच्या चित्तवृत्ति बिलकुल
चळत नाहीत, तेच पुरुष धीराचे होत.” वचन अगदी प्रथार्थ आहे.
असो; याप्रमाणे आपल्या शिष्याची चित्तवृत्ति स्थिर व एकछिद्र आहे,
असे पाहून त्या गुरूस मोठा आनंद झाला व त्याने त्यास उत्कृष्ट विद्यादान
दिले व त्यामुळे तो शिष्य परम ज्ञानी झाला ! सारांश, चित्तवृत्तीची चल-
बिचल होऊ न देता; प्रत्येक प्रसंगी त्या स्थिर ठेवून कर्तव्य करीत गेले,
म्हणजे कर्तव्यनिष्ठा उत्पन्न होऊन, मनुष्य उत्तरोत्तर सत्कृत्य करावयास
लागतो व त्यामुळे श्रेष्ठ समाधान व संतोष यांचा त्यास लाभ होऊन तो
उन्नत होतो.

योग्यता आपण बरोबर ओळखली नाही असे नाही का समजावयाचे? याकृतिं श्रेष्ठ गुणांची ओळख पटवून घेऊन अंतःकरणामध्ये त्याचढल योग्य पूज्यभाव हळू हळू उत्पन्न केला पाहिजे. उत्तररामचरित नाटका-मध्ये कवि भवमति म्हणतो:—

व्यावपजति पदार्थान् आन्तरः कोऽपि हेतुः ।

न खलु बहिरुपाधीन् प्रीतयः संश्रयन्ते ॥

विकसति हि पतंगस्योदये पुंडरीकम् ।

द्रवति च हिनरश्मा—पुद्गले चंद्रकांतः ॥ १

“पुंडरीक कमल सूर्योदय झाला म्हणजे उमलते; व चंद्रकांत मणि चंद्रोदयामध्ये द्रवतो; त्याप्रमाणेच दोन निगनिराळ्या वस्तूंमध्ये प्रेमसंबंध उत्पन्न होतात त्यांस कांहीं अंतस्थ (अंतःकरणासंबंधी) कारण असते; हे प्रेमसंबंध बरोबर दिसणाऱ्या बाह्य कारणांवर अवलंबून नसतात. ” कवीची उक्ति बरोबर आहे; कारण आपल्या अंतःकरणामध्ये गुणतंतु असले तरच दुसऱ्याच्या गुणांबद्दल आश्चर्य वाटून ते आश्चर्याचे संस्कार त्या तंतूवर आघात करितात; व त्यायोगाने अंतःकरण हे मधुर अशा आनंदध्वनीने व्याप्त होऊन त्याचा विकास होतो. सारांश दुसऱ्याच्या श्रेष्ठ गुणांचे योग्य महत्त्व अजमावण्याइतके मोठे अंतःकरण करून त्या गुणांबद्दल अंतःकरणामध्ये आदरबुद्धि उत्पन्न केली तरच ते अंतःकरण अधिक उन्नत होते.

दुसऱ्याच्या गुणांची योग्य ओळख पटून आदरबुद्धि वाढू लागली म्हणजे शीलाची उन्नति होत जाते, कारण ज्या गुणांबद्दल पूज्यभाव उत्पन्न होतो ते गुण आपल्यामध्ये थोडेबहुत तरी उतरावेत अशी साहाजिक इच्छा उत्पन्न होऊन तदनुसार मनुष्य खटपट सुरू करतो, व या खटपटीमुळे शीलाची वाढ होण्यास मदत होते. प्रसिद्ध इंग्रज कवि जॉन मिल्टन याच्या Paradise Lost पॅरडाइज लॉस्ट या काव्यांतील सरस कविता व उदात्त विचार यांमुळे लॉर्ड मेकॉले साहेबास मिल्टनबद्दल फार आदर कौतुक वाटे; ते इतके की, त्याने ते काव्य आपल्या हाताने आठ वेळां १२ शील आणि नीतिमत्ता

लिहून काढलें! काय प्रचंड परिश्रम हे! आपल्या अंगांत अंशतः तरी कवीचे गुण उतरावेत या बुद्धीनें मेकालें साहेबांनं केवढी मोठी खटपट केली बरें? आदर्बुद्धीमुळें अनुकरणेच्छा वाढली, त्यामुळेंच इतका मोठा उद्योग मेकालें साहेबांचे हातून झाला ही गोष्ट अगदीं उघड आहे. प्रसिद्ध रामदास स्वामीबद्दल शिवाजी महाराजांना किती तरी पूज्यबुद्धि वाटत असे! स्वामींचा निस्पृहपणा, वैराग्य वगैरे गुणांबद्दलच्या पूज्यबुद्धीमुळें महाराजांच्या नैतिकसंपत्तीमध्ये 'अधिकस्याधिकं फलं' या न्यायानें अधिकच भर पडली असल्यास नवल तें कसलें!

वर सांगितल्याप्रमाणें गुणांबद्दलच्या आदर्बुद्धीमुळें गुणानुकरणप्रवृत्ति उत्पन्न होऊन शीलाची उन्नति होत जाते हा प्रकार माणसासंबंधानें सांगितला; तोच न्याय मनुष्य आणि परमेश्वर यांच्यासंबंधानें लागू पडतो.

मनुष्यांमधील गुणांबद्दल आदर्बुद्धि उत्पन्न होऊन जर शीलाची उन्नति होत जाते, तर परमेश्वराची अनंत शक्ति व त्याचे अनंत गुण यांची आपण हळूहळू ओळख करून घेण्याचा प्रयत्न करूं तर आपण किती तरी उन्नत होऊं बरें?

परमेश्वर सर्वज्ञ, सर्वसाक्षी, सर्वशक्ति, षड्गुणैश्वर्यसंपन्न असा आहे. उत्कृष्ट धर्मग्रंथांमध्ये वर लिहिल्याप्रमाणें परमेश्वराच्या उदात्त स्वरूपाचें वर्णन केलें आहे. परमेश्वराच्या या गुणनिधीचें मनन करण्याचा आपण प्रयत्न करूं लागलों म्हणजे उदात्त स्वरूपाची हळूहळू ओळख पटत जाऊन अंतःकरणामध्ये परमेश्वराविषयीं श्रेष्ठ आदर्बुद्धि उत्पन्न नाहीं कां होणार? व या आदर्बुद्धीमुळें परमेश्वरभक्तीनें अंतःकरण द्रवणार नाहीं काय? भक्तिरसानें व पूज्यभावानें वर लिहिल्याप्रमाणें ओथंबलेलें अंतःकरण मग उन्नत झाल्याशिवाय कसें राहील? परमेश्वराच्या गुणांचा अनंत पट्टीनें कमी असा अंश कां होईना, तो आपल्या अंगांत यावा अर्शे इच्छा, भाक्ति व पूज्यभाव यांच्यामुळें उत्पन्न होऊन, मनुष्य उन्नत होत जावा हें साहजिकच आहे. दया, क्षमा, शांति वगैरे सद्गुणांचें निध । जो परमेश्वर त्याच्या सद्गुणैश्वर्याची थोडीबहुत ओळख पटत चालत

आणि त्यामुळे उत्पन्न झालेल्या पुज्यभावामुळे अंतःकरण उबंवलं लामलें म्हणजे कौर्य, सूड घेण्याची बुद्धि वगैरे दुर्गुणांचा अंतःकरणांमध्ये प्रादुर्भाव कसा होईल ? परमेश्वराच्या अफाट व अमर्यादित गुणोद्धीमध्ये बुचकळी मारणारे अंतःकरण नीरस व कोरडे ठणठणीत कसे राहील ? या सद्गुणांचे चिंतन करणारे अंतःकरण दुर्गुणाकडे कसे वळेल ?

तसेच परमेश्वराच्या अगाध सामर्थ्याची थोडीबहुत जाणीव उत्पन्न होऊन अंगांत पुज्यबुद्धि बाणत चालली म्हणजे आपल्या कमकुवतपणा-पद्धतीची आपणास बरोबर कल्पना येत जाते. परमेश्वर सर्वज्ञ, सर्वव्यापी, व सर्वसाक्षी आहे, तर माणूस अगदी क्षुद्र व अडाणी असा प्राणी आहे.

सत्तेने प्रभूच्याच सूर्य उगवे त्याच्याच सत्ताबळें ।

षारा वाहतसे नभी, तरुलता देतात पुष्पेकळें ॥

पाण्याचा करितात मेघ समयी वर्षाव भूमीवरी ।

देते धान्यसमृद्धि भूमि, अवघी त्याचीच सत्ता खरी ॥ १

अथवा कालिदासाने म्हटल्याप्रमाणे.—

विषमव्यमृतं क्वचिद्वेदमृतं वा विषमीश्वरेच्छया ॥

“ ईश्वराच्या इच्छेने केव्हा केव्हा विषाचे अमृत अथवा अमृताचे विष होऊं शकते. ” याप्रमाणे, कर्ता-करविता परमेश्वर असून सर्व सत्ता त्याचेच ताब्यांत आहे; व त्याची कर्तुम्, अकर्तुम् अन्यथा कर्तुम्, अशी शक्ति आहे. परंतु माणूस अति दुर्बल असून निवळ निमित्तमात्र आहे. परमेश्वर सर्व ब्रह्मांडाला व्यापून राहिला आहे. व मनुष्य “ दयामे स्वसस्वस ” या न्यायाने अति अल्प असा प्राणी आहे ! याप्रमाणे परमेश्वराच्या अगाधत्वाची व तशीच मनुष्याच्या क्षुद्रपणाची योग्य जाणीव होऊं लागली म्हणजे अनंतामध्ये अणुचा लोप होऊन मनुष्यामधील अहंभावाचे प्राबल्य कमी कमी होत जाते ! “ कूपमंडूक ” या न्यायाने जोपर्यंत आपली दृष्टि आपल्यापुरतीच आकुंचित असते, तोपर्यंत अहंभाव दृढ असतो; परंतु परमेश्वराच्या अनंत सामर्थ्याचे मनुष्य निरीक्षण करू गला म्हणजे तो अहंभाव पार विरवळून जातो, दृष्टि फांकत जाते, आणि

आपल्या अज्ञानाची प्रतीति आपल्यास अधिकाधिक पटत जाते. प्रसिद्ध सर ऐझॅक न्यूटन याने गुरुत्वाकर्षणाचे तत्त्व शोधून काढिले तेव्हा हें तत्त्व म्हणजे अनंत ज्ञानापैकीं एक कण आपणास सांपडला, असें त्याला वाटले! तेव्हां सर्वत्र पसरलेल्या परमेश्वराच्या अफाट लीलांचें यथामति आपण निरीक्षण करूं लागलों म्हणजे दृष्टि विस्तृत होऊन अंगांत विनय उत्पन्न व्हावा हें साहजिकच आहे.

परमेश्वराचे अफाट सामर्थ्य व त्याचे अनंत गुण यांबद्दलचा योग्य व व्यवस्थित विचार करण्याची संवय लावून घेतली तरच अंतःकरणावर सुसंस्कार घडत जातात. आपल्या संसारिक गोष्टींमध्येच माणूस विशेष दंग झाला असल्यामुळे, अखिल विश्वाच्या अवाढव्य संसाराचा चालक अशा परमेश्वराच्या निस्सीम श्रेष्ठत्वाची विचारपूर्वक कल्पना सहसा त्याचे मनांत येत नाही, व आलीचें तर ती नीट मनांत ठसत नाही. परमेश्वराच्या श्रेष्ठत्वाची विचारपूर्वक कळकळीची व ठिकाऊ अशी जाणीव होऊं लागलों तरच अंतःकरण तन्मय व सद्बोधित होऊन ते उन्नत होत जाते. काळोख्या रात्री आकाश निरभ्र असल्यावेळीं आकाशाकडे दृष्टि फेकली असतां, विचारी माणसाच्या मनांत काय विचार येतात बरे? असंख्य तारागणांचा जणू काय सडाच शिंपडला आहे अशी कल्पना त्या तारांकडे पाहून येत नाही काय? या आश्चर्यकारक देखाव्याचा जस-जसा विचार करावा, तसतसें मन अगदीं थक्क होऊन जाते! ह्या तारा अगदीं लहान ठिपके असल्यासारख्या दिसतात तरी त्यांची स्थिति व गति किती नियमित व व्यवस्थित आहे बरे? हा केवढा चमत्कार आहे! रेलवेचे टाइम-टेबल इतकें व्यवस्थित केलेलें असतें तरी सुद्धा गाड्यांची टक्कर किती तरी वेळां झालेली आपण ऐकतो! व त्यापासून किती तरी नुकसान व प्राणहानि होत असते! परंतु ब्रह्मांडनायक परमेश्वराचे टाइम-टेबलांत असा कांहीं घोंटाळा कधीं तरी होतो काय? या चमत्काराचा जो जो विचार करीत जावे तो तो विचाराची गति अगदीं कंडित होऊन जाते, व सृष्टिनियंतीच्या अगाध चातुर्याची व शक्तीची योग्य कल्पना

येऊं लागते. शांत स्थळीं याप्रमाणें विचार करीत गेल्यास परमेश्वराच्या अगाधत्वाची कल्पना हळू हळू बिंबत जाऊन अंतःकरणामध्ये प्रकाश दित जातो.

तसेंच, या प्राणिसृष्टीतील प्राण्यांची उत्पत्ति व वाढ यांबद्दल आपण गीत विचार करू लागलों, म्हणजे आपलें अंतःकरण आश्चर्याने भरून जातें! प्रसिद्ध ग्रीक तत्त्ववेत्ता अरिस्टॉटल यानें मातेच्या पोटांमध्ये असलेल्या गर्भाचीं निरानिराळीं स्थित्यंतरे कशीं होतात याबद्दल आश्चर्यकारक हकीकत दिली आहे. गर्भसंभव, त्या गर्भाचीं मातेच्या पोटांमध्ये होणारीं स्थित्यंतरे, गर्भाचें पोषण, त्या गर्भपिंडामध्ये हस्तपादादि इंद्रियांची उत्पत्ति, अखेर त्याचें उदरांतून निष्क्रमण या सर्व गोष्टींचा नीट विचार केला म्हणजे कोणाचें मन थक होणार नाही! ही परमेश्वरी योजना व व्यवस्था खरोखर अचिंत्य आहे! व जसजसा आपण त्याबद्दल विचारीं करूं, तसतसें आश्चर्योद्बोधामध्ये निमग्न होऊन जाऊं. मानवी शरीररचना ही तरी किती आश्चर्यकारक आहे! ती परमेश्वराच्या अगाध चातुर्याची साक्ष पटविणारी नाही काय? आपलें आपल्याला समजत नाही म्हणतात तें हें शरीर होय! या शरीरांतील यंत्रें व कायें पाहिलीं म्हणजे मन अगदीं चकित होऊन जातें! ह्या यंत्राची रिपेरी करावी लागत नाही! व त्यास घड्याळासारखी किल्लीही द्यावी लागत नाही. इतकें असून या शरीराचे व्यापार किती व्यवस्थितपणानें व नियमितपणानें चालले आहेत बरे? ही एकंदर व्यवस्था खरोखर अतर्क्य आहे! शरीराच्या ह्या यांत्रिक योजनेचें ज्ञान झाल्यामुळे भरतखंडांतील अनीश्वर मताला फांटा मिळत चालला व परमेश्वराबद्दल पूज्यभाव उत्पन्न होऊन आस्तिक्यबुद्धि वाढू लागली. याप्रमाणें, या विश्वांमध्ये अनेक चमत्कार लोले आहेत त्यांचें योग्य मनन केल्यास अंतःकरण श्रद्धालू होऊन तें उन्नत व्हावें यांत काय आश्चर्य आहे?

उत्कृष्ट धर्मग्रंथांत सांगितल्याप्रमाणें परमेश्वर सर्वज्ञ व सर्वसाक्षी आहे. अशा प्रकारची भावना अंतःकरणांमध्ये उत्पन्न झाली म्हणजे मनुष्य पापा-

चरण करण्यास प्रवृत्त होत नाही; कारण, सर्वज्ञ परमेश्वरापासून कोणतें दुष्कृत्य लपवितां येईल? घरांतील बहील माणसांचा डोळा चुकवून लहान मुलें खोड्या करतील, परंतु सर्वज्ञ परमेश्वराचा डोळा कोणालाही कसा चुकवितां येईल वरें? अनीतीपासून मनुष्यास परावृत्त करण्यास ही भावना क्षिती उपयोगी आहे वरें?

परमेश्वरासंबंधानें मनुष्याचें अंतःकरण श्रद्धालु झालें पाहिजे ही गोष्ट खरी, परंतु ही श्रद्धा शुद्ध व निर्दोष असली पाहिजे. ही ईश्वराविषयक श्रद्धा निर्लेप शुद्ध असली तरच नीतिदृष्ट्या हितावह परिणाम होतील. परमेश्वर सर्वगुणसंपन्न आहे अशी दृढ व शुद्ध भावना अंतःकरणामध्यें बाणली व या भावनेनें प्रेरित होऊन आचरण होऊं लागलें म्हणजे नैतिक उन्नति निःसंशय होत जाईल; परंतु परमेश्वर म्हणजे माणसाचें बरेवाईट करणारी एक प्रचंड शक्ति आहे अशा स्वरूपाची परमेश्वराविषयी भावना ठेवून, नानाप्रकारचे स्वार्थ साधण्याकरितां त्या शक्तीचा उपयोग करूं पाहण्याची इच्छा धरली, म्हणजे त्यापासून नैतिक न्हास होत जातो. परमेश्वर केवळ सर्वशक्तिमान् नसून तो सद्गुणसंपन्न आहे, तेव्हां मनुष्याच्या दुष्कृत्याबद्दल त्याची सहानुभूति कधीं तरी असूं शकेल काय? कोणत्याही बऱ्यावाईट कृत्याबद्दल त्याचें साहाय्य मिळेल अशी कल्पना करणें निवळ असमंजसपणाचें होईल! अशी कल्पना करणें म्हणजे परमेश्वराचा अक्षम्य अनादर होणार आहे. दुसऱ्यास त्रास देऊन आपला स्वार्थ साधण्यासाठीं परमेश्वरास आलवुं पाहण्याची वेढगळ कल्पना केव्हां केव्हां दृष्टीस पडत नाहीं काय? पूर्वी प्राण्यास बळी देण्याचें प्रकार असत ते याच मासल्याचे होत. निरुपद्रवी प्राण्यांचा बळी घेऊन देव संतुष्ट होतो. व बळी देणाऱ्या माणसाचें कल्याण करितो ही परमेश्वराविषयीची कल्पना निवळ स्वार्थी व आत्मघातकी नाहीं असें कोण म्हणेल? सागरांतील पाणी कधीं तरी आटून जाईल काय? अथवा त्याला निर्दयपणा कधीं तरी सहन होईल काय? असल्या क्रूर कृत्यामुळे अनीतीची वाढच होत जाणार यांत बिलकुल संशय नाही. दुसऱ्यास त्रास देऊन आपलें कल्याण करून

श्यावें या हेतूने वेदगळ कलाचार व नवस वगैरे करण्याचा प्रघात कोठे कोठे दृष्टीस पडतो तो गर्हणीय आहे. असल्या कृत्यांनी परमेश्वर खास संतुष्ट होणार नाही ही परमेश्वराची निवळ विटंबना होय !

पवित्र धर्मपुस्तकांतील वचनांचा विपरीत व भलताच अर्थ करून परमेश्वरास आळविण्याची इच्छा करणाऱ्या लोकांचे मार्ग हे याच वेदगळ कोटीत येतात; या विपरीत समजुतीमुळे पूर्वी कशी रणे माजून राहिली होती हें इतिहासावरून दिसून येईल. “ तूं मुसलमान हो, नाही तर आम्ही तुझा जीव घेऊं ” याप्रमाणे अवरंगजेब बाहशहाने संभाजी राजास विचारतां, मी मुसलमान होणार नाही असें महाराजांनीं स्पष्ट उत्तर केलें, तेव्हां अवरंगजेबाने महाराजांचे हाल करून त्यांस अति निर्दयपणानें ठार केलें नाहीं काय ? या धर्मवेडाच्या लहरीत अवरंगजेबाने हिंदुलोकांचीं पवित्र देवळे मूर्ति यांचा अत्यंत अविचाराने बिध्वंस केला नाहीं काय ? व जिजियासारखा चीड उत्पन्न करणारा कर हिंदूवर बसवून त्यांचीं मनें त्यानें प्रक्षुब्ध केलीं नाहींत काय ? कोण धर्मवेड हें ! या अशा धर्मवेडा-मुळेंच प्रजेचीं मनें बिथरून जाऊन मोगलबादशाही लवकरच लयास गेली ! या अक्षम्य धर्मवेडामुळें युरोपांत काय थोडे तंटे झाले आहेत ? ट्यूडर व स्टुअर्ट या राजांच्या कारकीर्दीमध्ये तर या धर्मवेडाचा अगदीं कळस जोडून गेला ! एका राजाने प्रॉटेस्टंट लोकांचा छळ करावा, दुसऱ्यानें क्यथॉलिक लोकांना सळो का पळो करावें; असा अत्यंत अनन्वित प्रकार सुरू झाला ! सहाव्या एडवर्डच्या कारकीर्दीत क्यथॉलिक लोकांचा छळ झाला; तर मेरीच्या कारकीर्दीमध्ये प्रॉटेस्टंट लोकांची अति निर्दयतेनें कत्तल झाली ! गिडले आणि लॅटिमेर हे प्रॉटेस्टंट बिशप होते त्यांना तर जिवंत जाळले ! त्यांना खांबाला डांबून खांबास आग लावून दिली ! ! कोण घोर क्रूर हें ! धर्माच्या बाबतीत असा अनन्वित छळ करणें म्हणजे मनुष्यत्वास खरोखर काळिमा आणणारी गोष्ट नाहीं काय ? प्रॉटेस्टंट पंथाहून थोडासा निराळा असा प्यूरिटन पंथ होता, या पंथाच्या लोकांवर तर इतका असह्य जुलूम झाला कीं, सैखरे त्या लोकांनीं देशत्याग केला व

अमेरिकेची वाट धरली!! असो. यापमाणे परमेश्वरगाविषयी शुद्ध प्रेम उत्पन्न न होता, ज्या मनोवृत्तीमुळे परस्परांमध्ये तंटे व द्वेष उत्पन्न होऊन लोक एकमेकांचा जीव घेऊं पाहतात, त्या राक्षसी मनोवृत्तीस शुद्ध, निर्लेप, निर्दोष श्रद्धा म्हणतां येईल काय? ही श्रद्धा नसून अक्षम्य धर्म-बेड आहे! धर्माच्या नांवाखाली कोण अधर्म हा? कोणत्या धर्मपुस्तका-मध्ये दुसऱ्याचा छळ करावा म्हणून सांगितले आहे? असल्या कृत्यामुळे धर्माची निवळ यत्ना होऊन जाते!

परमेश्वर सर्व सद्गुणांचे निधान असल्यामुळे तो आपल्या दुष्कृत्यास कधीही मदत करणार नाही; परंतु आपण सत्कृत्य करण्यास आरंभ केला तर ते सत्कृत्य परमेश्वराच्या कृपेने खात्रीने सिद्धीस जाईल अशी भावना मनांत बाणली पाहिजे. या भावनेमुळे अंगांत उत्साह, धैर्य वगैरे सद्गुणांची अभिवृद्धि होऊन अंतःकरणवृत्ति उन्नत होतात. जे स्वतःची उन्नति करण्याचा प्रयत्न करतात त्यांना परमेश्वर मदत करितो, अशा अर्थाची इंग्रजीत म्हण आहे ती यथार्थ आहे. सत्कृत्यामुळे अंतःकरणांतील सद्गुणवृत्ति जागृत होतात. व सत्कृत्यास परमेश्वराचा पाठिंबा असतो ही भावना त्या जागृत झालेल्या सद्गुणांच्या अधिकच उठाव करिते, व त्यामुळे नैतिक उन्नति होत जाते. मोठमोठे कार्यकर्ते पुरुष या भावनेने प्रेरित होऊनच सत्कृत्ये करीत असतात. प्रत्येक महत्त्वाचे कार्यास आरंभ करण्यापूर्वी शिवाजी महाराज आई भवानीचे दर्शन घेऊन जात असत ही गोष्ट ध्यानांत ठेवण्यासारखी आहे. अगोदरच सत्कार्याचा उपक्रम, त्यांत महाराजांसारखा सामर्थ्यसंपन्न व सद्गुणसंपन्न श्रेष्ठ पुरुष, त्यांत पुन्हा परमेश्वरविषयक अलोट श्रद्धा, या तीन गोष्टींचा मिलाफ झाल्यावर, सत्कार्य सिद्धीस जावे यांत काय आश्चर्य आहे? कर्तव्याला श्रद्धेची जोड असेल तर कर्तव्य निश्चितपणे सिद्धीस जाऊन कृत्यांचे नैतिकसामर्थ्य फार झपाट्याने वाढत जाते. शिवाजी महाराज व अफझलखान यांच्या भेटीचे वेळची हकीकत रा० रा० कृ० अ० केळूसकर यांनी महाराजांचे चरित्रांत सांगितली आहे ती या संबंधांत बोधपर आहे. ती अशी:—“ इकडे

महाराजांनीं पूर्वोक्त प्रकारें सगळा कडेकोट बंदोबस्त केल्यावर स्नान, देव-पूजा आदिकरून नित्यविवि उरकले. नंतर त्यांनीं भवानीचें स्मरण केलें, व हा आणीबाणीचा व केवळ जिवारचा प्रसंग पार पाडण्याविषयी तिची मनेभावे प्रार्थना केली, ती इतकी सोत्कंड होऊन केली कीं, भवानी त्याचे अंगांत संचरून येणेंप्रमाणें बोलली 'अरे मुला, चिंता करू नको. यासमयीं तुझ्या पाठीवर मी उभी आहे.' जवळच्या कारभाऱ्यांनीं देवीचे हे शब्द टिपून ठेविले, व अंगांतलें वारें जाऊन ते सावध झाले तेव्हां त्यास तें निवेदन केलें. तें ऐकून त्यांस अधिकच हुरूप आला. सत्कार्याला श्रद्धेची जोड मिळाल्यावर अंगांत हुरूप चढून तें कार्य यशस्वी व्हावें यांत नवल तें कसलें ? ईश्वरविषयक उत्कट श्रद्धेचा प्रभावच तसा आहे. यासाठींच भगवान् गीतेमध्ये म्हणतात,

माय सर्वाणि कर्माणि सन्यस्याध्यात्मचेतसा ॥

(युद्धध्वज)

“सर्व कर्मे माझ्या ठायीं अध्यात्मबुद्धीनें अर्पण करून (युद्ध कर)” हें वचन अगदीं अर्थपूर्ण आहे. सर्व कर्मे भगवंताचे चरणीं अर्पण करण्याच्या बुद्धीनें केलीं तर अंतःकरणांतील सद्बुत्तीचा विकास होऊन मनुष्य निःसंशय उन्नत होत जाईल.

अंतःकरण श्रद्धायुक्त करून, निष्कामबुद्धीनें सत्कृत्य करीत गेल्यास शीलाची उन्नति होत जाते असें या गीताप्रणित भागवत धर्माचें रहस्य आहे. या धर्मांमध्ये उत्कृष्ट नीतितत्त्वांचा मोक्षधर्माशीं उत्कृष्ट मिलाफ साधला आहे. त्याचप्रमाणें, ख्रिस्ती धर्म, मुसलमानी धर्म, झोरोअस्ट्रियन धर्म, बौद्ध धर्म वगैरे जगांतील उत्कृष्ट धर्मपंथांनीं नीतितत्त्वांचें उत्कृष्ट प्रतिपादन करून सर्वांना नीतीनें वागण्याविषयीं उपदेश केला आहे. धर्म या शब्दांमध्ये मूळ शब्द 'धृ' धारण करणें हा आहे, तेव्हां ज्या हितकर बन्धनांच्या योगानें समाजाचें धारण होऊन त्याचें कल्याण होतें अशा बन्धनां वा अंतर्भाव धर्मांमध्ये होतो; ज्या वागणुकीमुळे समाज विस्कळीत न होता, त्याचें योग्य रक्षण होऊन, त्याची उन्नति होत जाते अशा न्याय्य

आचरणाचा धर्मांमध्ये विचार केलेला असल्यामुळे, कोणत्याही उत्कृष्ट धर्मांमध्ये नीतिसिद्धांतांचे यथास्थित विवेचन केलेले असते. शिवाय, या सिद्धांतांचे आविष्करण व त्यांचा पुरस्कार साधुसंतांनी केला असल्यामुळे, सामान्य जनतेची धर्मावर साहजिकच दृढ श्रद्धा बसलेली असते; यासाठी धर्माचा प्रसार करण्याची खटपट झाल्यास, त्याच्या पावित्र्यामुळे व त्यावरील दृढ श्रद्धेमुळे, नीतिमत्तेची सर्वत्र अभिवृद्धि होण्यास बिलकुल विडंब लागणार नाही. अंतःकरणामध्ये श्रद्धेची ज्योत उत्पन्न झाल्यावर तिच्या प्रकाशामुळे अंतःकरण निर्मळ होऊन ते उन्नत व्हावे यांत काय आश्चर्य आहे ?

प्रकरण ९ वें

समाजनिर्बंध.

श्रेष्ठ माणसाविषयीं पूज्यभाव उत्पन्न झाला व परमेश्वराविषयीं अंतः-
करणामध्ये उत्कट श्रद्धा बाणली म्हणजे अंतःकरणांमधील सङ्कृति बळा-
वत जाऊन मनुष्य उन्नत होतो असें मागील प्रकरणांत सांगितलें आहे.
आतां नीतिमत्तेवर समाज व समाजनिर्बंध यांचा सामान्यतः काय परि-
णाम होतो याविषयीं विवेचन करावयाचें आहे.

पहिल्या प्रकरणामध्ये सांगितलेंच आहे कीं, मनुष्य हा समाजांत रहा-
णारा प्राणी आहे. मनुष्येतर प्राण्यामध्ये सुद्धा संगतीत राहण्याची प्रवृत्ति
दिसून येते; परंतु त्यांचेमध्ये बुद्धिसामर्थ्य नसल्यामुळे त्यांची समाजघटना
विशेष गुंतागुंतीची नाही. बुद्धिसामर्थ्य नसल्यामुळे त्यांचा आयुष्यक्रम
अगदीं साधा असून, सुखाचीं साधनें नवीन नवीन उत्पन्न करून, आयुष्य-
क्रम विशेष सुखकर करण्याचें सामर्थ्य त्यांच्यामध्ये नाही. परंतु मनुष्याचें
बुद्धिसामर्थ्य विशेष असल्यामुळे, नवीन सुखसाधनें उत्पन्न करून आयुष्य-
क्रम अधिक सुखकर करण्याची खटपट तो करित असतो. आणि नवीन
सुखसाधनें उत्पन्न करून आयुष्यक्रम सुखकर करण्यासाठीं समाजांत गहणें
अत्यंत जरूर व सोयीचें असल्यामुळे, सम्राज बनवून त्यामध्ये मनुष्य
राहूं लागला. याप्रमाणें समाजामध्ये राहण्याच्या स्वाभाविक प्रवृत्तीमुळे व
त्यापासून होणाऱ्या सुखसोयींमुळे जगांत निरनिराळें सम्राज बबले.

आपल्यासारखेंच दुसऱ्यास सुखदुःख होतें ही जाणीव मनुष्यामध्ये
असल्यामुळे, नीतिशास्त्रांतील सामान्य सिद्धांतांची ओळख हळूहळू त्यास
पटत चालली व समाजांतील श्रेष्ठ व बुद्धिमान पुरुषांनी आपल्या उपदे-

शाने व कृतीने या नीतिसिद्धांतांची योग्य व स्पष्ट कल्पना आणून दिल्यामुळे, समाज हळूहळू उन्नत होत गेला. या सामान्य सिद्धांतांची स्पष्ट जाणीव प्रत्येक सुव्यवस्थित समाजामध्ये हल्ली झालेली आहे. दुसऱ्याच्या द्रव्याचा अपहार करणे ही गोष्ट नियम नाही असे आतां कोणी तरी म्हणेल काय ? आपल्या क्षुद्र स्वार्थाकरितां दुसऱ्यास पीडा देणे ही नीतिदृष्ट्या योग्य गोष्ट आहे असे कोण कबूल करील बरे ? आपल्या भुकेचे शमन करण्यासाठीं दुसऱ्या माणसाचा जीव घेण्याचे कृत्य गृहणीय नाही असे हल्ली कोणास वाटेल ? आफ्रिकेतील अडाणी कैनिबल लोकांनी प्रवासी मंगोपार्क याची दुर्दशा करून त्याचा जीव घेतला व त्याच्या मांसावर गिवाडासारखा यथास्थित ताव मारला ही गोष्ट ऐकल्याबरोबर आपल्या अंगावर शहारे येत नाहीत काय ? मत्स्यबुद्धि त्याज्य आहे असे कोणता सुज्ञ मनुष्य म्हणणार नाही ? धैर्य, विनय, क्षमा परोपकार वगैरे गुण हे सद्गुण आहेत असेच कोणीही म्हणेल. सारांश नीतिदृष्ट्या बऱ्यावाईट गोष्टी कोणत्या आहेत याबद्दल समाजामध्ये निश्चित कल्पना प्रचलित असतात व त्यामुळे समाजामध्ये एकप्रकारचे नैतिक वातावरण उत्पन्न होते व त्यामध्येच राहून प्रत्येक मनुष्य आपल्या नैतिक जीविताचे धारण व रक्षण करित असतो.

समाजांतील नैतिक वातावरणामध्ये प्रत्येक मनुष्य वाढत असल्यामुळे प्रचलित नैतिक कल्पनांचा ठसा प्रत्येक मनुष्याच्या हृत्पटलावर उमटला असतो; या नैतिक कल्पना प्रत्येक मनुष्याचे मनामध्ये प्रतिबिंबित होतात. हा सर्वसाधारण अमूल्य ठेवा असून, या अमूल्य ठव्याचा फायदा सर्वांसच होत असतो. याप्रमाणे, समाजामध्ये नैतिक कल्पना प्रचलित असल्यामुळे, बरेवाईट कृत्याची परीक्षा समाजाकडून विनम्रक होत; व सत्कृत्याबद्दल पसंती व दुष्कृत्याबद्दल नापसंती समाज हा नेहमी दाखवित असतो. यासाठीच श्रीसमर्थ रामदास स्वामी म्हणतात.

जनीं नियम ते सर्व सांडीनि यावे ।

जनीं बंध ते सर्व भावे करावे ॥

“समाजापध्ये जें कृत्य निंथ मानिलें जातें तें करूं नये; व जें योग्य आहे अने मानिलें जातें तें कृत्य अंतःकरणपूर्वक करीत असावें.” ही उक्ति यथार्थ आहे. समाजामध्ये ज्या गोष्टी वाईट अशा ठरल्या जातात त्या त्याज्यच होत, व ज्या वंथ समजल्या जातात त्या ग्राह्य होत.

वर लिहिल्याप्रमाणें समाजाची संस्कृत्याबद्दल पसंती व दुष्कृत्याबद्दल नापसंती असल्यामुळें, मनुष्याच्या शिलावर समाजाचा फारच हितावह परिणाम होत असतो. प्रत्येक मनुष्य हा समाजाचा एक घटकावयव असल्यामुळें, लोक काय म्हणतील इकडे लक्ष देणें त्यास जरूर असतें; व लांक नांवें ठेवितील या भीतीमुळें, मनुष्य अनीतीचें वर्तन करण्यास सहसा धजत नाहीं. लोकापवादाच्या भीतीमुळें आपली वर्तणूक चोख ठेवण्याची स्वठपट बहुधा प्रत्येक मनुष्य करीत असतो. मनुष्य हा एकटा फटिंग नसून समाजाशी त्याचा अत्यंत निकट संबंध आहे; व त्याचा आयुष्यक्रम सुखावह होण्यास हरएक बाबतीत तो समाजाच्या मदतीवर अवलंबून असतो; यासाठीं समाजाची नापसंती होईल अशी वागणूक करण्याला सहसा त्याची छाती होत नाहीं. याप्रमाणें अनीतीपासून परावृत्त करून नीतिमत्तेचें रक्षण करण्याचें उत्कृष्ट कार्य समाज आपल्या जरबेनें फार नेटानें करीत असतो. सामान्यतः लोकापवादाच्या भीतीमुळें मनुष्य आपल्या अब्रूचें रक्षण करण्याविषयीं फार जपत असतो. केव्हां केव्हां मरणाचे आपत्तीपेक्षां दुष्कीर्ति दुःसह आहे अशा प्रकारचे विचार सामान्य माणसाचे मनामध्ये येत नाहींत काय ?

“न भीतो मरणादस्मि । केवलं दूषितं यशः ॥

“मरणाची भीति मला नाहीं; फक्त अब्रू खराब झाली आहे” असें भ्रूच्छकटिक नाटकामध्ये चारुदत्त म्हणतो तें यथार्थ आहे. भगवान् गीते-मध्ये अर्जुनास म्हणतातः—

संभावितस्य चाकीर्तिर्मरणादतिरिच्यते ॥ ”

“दुष्कीर्ति म्हणजे संभावित पुरुषाला मरणापेक्षांही मरण होय.” खरोखर लोकापवादाचा वचक मनावर फार मोठा असतो. त्याचप्रमाणें

लोकांनी आपल्यास चांगले म्हणावे अशी इच्छाही सामान्यतः प्रत्येक मनुष्यास असते, व आपला लौकिक वाढावा अशी इच्छा असल्यामुळे, तो वाढविण्याकरितां मनुष्य नेहमीं खटपट करित असतो. सारांश, लोकनिंदेच्या भीतीमुळे मनुष्य अनीतीच्या कृत्यापासून परावृत्त होत असतो व लोकिकाच्या चाढीमुळे तो सत्कृत्य करण्यास प्रवृत्त होतो; याप्रमाणे समाजनीतीचा मनुष्याचे वर्तनावर दुहेरी परिणाम होत असतो.

वर लिहिल्याप्रमाणे सामान्य जनांवर समाजनीतीचा दुहेरी परिणाम होत असतो ही गोष्ट खरी; परंतु दुर्जनांवर या समाजनीतीचा काय परिणाम होणार आहे ? आपला लौकिक वाढावा अशी त्यांना इच्छा कोठून असणार ? लौकिकाची चाढ नसल्यामुळे, ते लोकापवादास बिलकुल भीक घालीत नाहीत, व अनीतीचा अवलंब करण्यास दिवसानुदिवस ते जास्तच उद्युक्त होतात. ज्याला जनलज्जा नाही त्याला मनलज्जा कोठून असणार ? तथापि दुर्जनांवर सुद्धा समाजाचा थोडाबहुत तरी वचक असतोच, व त्यामुळे सामान्य माणसांचा आयुष्यक्रम सुखकर होतो. चोराने एकाद्या माणसाला लुबाडण्याचे मनांत आणिले तरी त्याला आपला हेतु साध्य करून घेण्यासाठी किती तरी सावधगिरी ठेवावी लागते ! कोणी पाहील काय, कोणी धरील काय, अशी भीति सदैव त्याचे मनांत वाटत नाही काय ? समाजाचा याप्रमाणे वचक नसता तर जगांत किती तरी अन्याय झाले असते ? मनुष्याच्या अनीतिप्रवर्तक प्रकृतिधर्माला योग्य आळा घालण्याचे काम समाज फार जोराने करित असतो; म्हणून जगांतील बरेचसे अन्याय टळतात.

समाजाचा सामान्य जन्मेवर दाब असल्यामुळे नीतिमत्तेचे रक्षण करण्याचे महत्त्वाचे काम समाज करित असतो ही गोष्ट खरी; परंतु हे काम समाजाच्या दडपणामुळे आपोआपच होत असते. त्यासाठी विशेष खटपट करावी लागत नाही. परंतु याशिवाय सार्वत्रिक नीतिमत्तेची अभिवृद्धि करण्यासाठी समाजास पुष्कळ महत्त्वाच्या गोष्टी करावयाच्या असतात. समाजाची संबटितशक्ति फार मोठी असते; व या शक्तीचा योग्य विनि-

योग करून सार्वत्रिक नीतिमत्तेची अभिवृद्धि समाजानेच करावयाची असते. तेव्हां ही अभिवृद्धि करण्यासाठी समाजाने मुख्यत्वेकरून कांणत्या उपायांची योजना करणे जरूर आहे याबद्दल आतां विचार करूं.

सार्वत्रिक नीतिमत्तेची अभिवृद्धि करण्याचा मुख्य उपाय म्हणजे शिक्षण होय. शारीरिक शिक्षण, बौद्धिक शिक्षण व नैतिक शिक्षण असे शिक्षणाचे तीन प्रकार आहेत असें मागे शिक्षण प्रकरणांत सांगितलेंच आहे. शिक्षणाच्या योगानें शरीर, मेंदू व अंतःकरण या सर्वांची उन्नति झाली पाहिजे. शरीर मजबूत व मेंदू तरतरीत राहून अंतःकरणवृत्ति उन्नत होत जातील अशा प्रकारची शिक्षणपद्धति समाजामध्ये सुरू होऊन तिचा सार्वत्रिक फैलाव होईल अशी तजवीज व्हावयास पाहिजे. शिक्षणाची व्यवस्था नीट ठेवणें हें काम एकट्यादुक्त्याचें नाहीं; या कामास समाजाची मदत पाहिजे. उत्तम प्रकारचें शिक्षण देऊन समाजांतील नैतिक वातावरण शुद्ध केलें पाहिजे. नैतिक शिक्षणाच्या अनास्थेमुळे समाजांतील नीतिमत्तेचा न्हास होऊन तो समाज झपाट्यानें खालावत जातो.

प्रत्येक नागरिक हा समाजाचा घटकावयव आहे; व समाजाचा एक घटकावयव या नात्यानें नागरिकाचें कर्तव्यही फार जबाबदारीचें आहे. व्यक्तीचे हितापेक्षां समाजाचें हित साधणें हें अधिक श्रेयस्कर आहे. अशी प्रत्येक नागरिकाची दृढ समजूत शिक्षणाच्या योगानें झाली पाहिजे. व्यक्तीचें हित साधणें हें अधिक श्रेयस्कर आहे. अशा समजूतीनें नागरिक वागूं लागले तर समाज खालावत जाऊन अखेर समाज व व्यक्ति या दोहोंचेंही नुकसान होईल, 'पोट आणि अवयव' ही कल्पित गोष्ट महशूरच आहे. एकदां हातपाय इत्यादि अवयव पोटावर रुसले व म्हणूं लागले कीं, आम्हीं मोठे श्रम करून मिळवावें आणि या पोटांनें रिकामें बसून खावें, हें रास्त नाहीं. हात म्हणाले इतःपर पोटाकरितां आम्ही कोणत्याही कामास बोट लावणार नाहीं. पाय म्हणाले, पोटाचें ओझें आजपर्यंत आम्ही वाहात आलों, तें आतां वाहणार नाहीं. हें त्यांचें बोलणें ऐकून पोट म्हणालें, बाबानों, तुम्ही असें वेडेपण करूं नका. जें करणें तें विचारपूर्वक करा.

तुम्ही मला जें काय आणून देतां तें मीच मात्र भोगितों असें नाहीं, तर तुमच्या सर्गाच्या पोषणासाठीं मी जिकडे तिकडे तें वांटून देतो. अशी त्यानें त्यांची पुष्कळ समजूत केली पण ती फुट्ट गेली. शेवटीं अवयवाकडून पोटास कांहीं मिळेनासें झाल्यामुळे पोटा अगदीं शुष्क होऊन शरीराचा अस्थिपंजर मात्र उरला. पोटाकडून अवयवांचें पोषण न झाल्यामुळे तेही अशक्त झाले. शेवटीं शरीर क्षीण होत जाऊन नाश पावले— (मराठी ऋमिक चौथे पुस्तक). वरील गोष्टींत लिहिल्याप्रमाणें पोटाची आचळ सुरू झाली तेव्हां हस्तपादादि इंद्रियें दुर्बल होत चाललीं; त्याचप्रमाणें समाजाचे कल्याणाकडे दुर्लक्ष झालें म्हणजे त्यांतील पटकावयवांचा नाश व्हावा हें निःसंशय आहे. यासाठीं समाजाच्या कल्याणाची अभिवृद्धि करण्याकडे नागरिकांच्या अंतःकरणाची प्रवृत्ति होईल अशा प्रकारचें नीतिशिक्षण त्यांना मिळावयास पाहिजे. स्वतःचें हित साधण्याविषयीं प्रयत्न करूं नये असें नाहीं. परंतु वैयक्तिक व कौटुंबिक हित हें समाजाच्या हितापेक्षां कमी दर्जाचें आहे व समाजाच्या हितामध्ये वैयक्तिक व कौटुंबिक हिताचा अंतर्भाव होतो. अशी नागरिकांची समजूत शिक्षणाच्या योगानें पटविली पाहिजे. समाज खालावत चालला म्हणजे व्यक्तीचा व कुटुंबाचा योगक्षेम बरोबर चालत नाहीं.

शिक्षणाची योग्य तजवीज झाली म्हणजे मिळालेल्या शिक्षणाच्या योगानें मनुष्य उत्कृष्ट नागरिक होतो, व समाजांतील जबाबदारीचीं कामें करण्यास तो लायक होतो; आणि ही जबाबदारीचीं कामें नागरिकांकडून करून घेण्याची योग्य तजवीज झाली म्हणजे या श्रेष्ठ कर्तव्यामुळे त्याच्या अंतःकरणवृत्ति उन्नत होऊन सर्व सम्राजाचें कल्याण होईल.

नागरिकांच्या नीतिमत्तेचा ज्ञास न होतां त्यांच्या नीतिमत्तेचें रक्षण व्हावें, यासाठीं समाजाची सांपत्तिक स्थिति चांगली राहील अशी तजवीज होणें अत्यंत जरूर आहे. संपत्ति ही साध्य नसून ती साधन आहे असें पाहिल्या प्रकरणांमध्ये सांगितलेंच आहे; परंतु मनुष्याचा योगक्षेम व्यवस्थित रीतीनें चालावा यासाठीं संपत्तीची नेहमीं जरूर आहे. सांपत्तिक

स्थिति खातावत चालली म्हणजे योगक्षेम नीट चालेनासा होतो, व योग-
क्षेम नीट चालेनासा झाला म्हणजे 'बुभुक्षितः किं न करोति पापम्' या
वचनाप्रमाणे सामान्यतः सद्गुणांचाही न्हास होत जातो; माणसामाणसांमध्ये
परस्पर फुमवाफुसवीचा व लबाडीचा प्रकार हलू हलू सुरू होऊन अंतः-
करणांतील सद्बुद्धि पार लोपून जातात ! देशाच्या संपात्तेक स्थितीचा या-
प्रमाणे मनुष्याच्या नीतिमत्तेशी संबंध असल्यामुळे, अर्थशास्त्राने ठरावि-
लेल्या सामान्य सिद्धांतांची नीट ओळख पटून त्यांची योग्य अंमलबजा-
वणी झाली तर देशाची संपात्ते कायम राहिल व त्यामुळे नागरिकांच्या
नीतिमत्तेचा न्हास हाणार नाही; परंतु समाज जसजसा दुरिद्री होत जाईल
तसतशी नीतिदृष्ट्या त्याची हानि होत जाईल ! यावरून संपत्तीची वाढ
होत चालली म्हणजे त्याबरोबर सार्वत्रिक नीतिमत्तेची वाढ होत जाईल
असे अनुमान करणे चुकीचे होईल; परंतु, शरीरामध्ये रक्ताचा योग्य पु-
वठा नसला म्हणजे शरीर क्षीण होत जाते, त्याप्रमाणेच, समाजामध्ये
संपत्तीचा भरपूर पुगवठा नसेल तर मात्र त्या समाजाचा नैतिक न्हास
होत जाईल !

नागरिकांच्या नीतिमत्तेचा न्हास न होता त्यांच्या नीतिमत्तेचे रक्षण
व्हावे, यासाठी समाजांतर्गत कारभारामध्ये उत्तम शिस्त, उत्कृष्ट व्यवस्था
व योग्य निर्बंध असणे ही अत्यंत आवश्यक गोष्ट आहे, व याप्रकारची
शिस्त, व्यवस्था व निर्बंध प्रत्येक सुव्यवस्थित समाजामध्ये असतातही.
समाजांतील कारभार व्यवस्थित नसला तर मानवी प्रकृतीमधील क्षुद्र
प्रकृतिधर्माचा उठाव होण्यास वाव सांपडतो, व या मिळालेल्या सवलती-
मुळे या क्षुद्र प्रकृतिधर्माचा वरचेवर उठाव होत गेला म्हणजे मनुष्याची
नीतिमत्ता बिघडते; यासाठी समाजान्तर्गत हरेक महत्त्वाच्या बाबीमध्ये
योग्य व हितकर निर्बंध घालून दिले व त्या निर्बंधांचे योग्य परिपालन
होत गेले म्हणजे नीतिदृष्ट्या फार हितावह परिणाम होतो. शिवाजीमहा-
राजांनी महाराष्ट्रामध्ये राज्यस्थापना केली तेव्हा सर्व कारभार व्यवस्थित
व सुरळीत चालावा म्हणून राज्यांतील महत्त्वाच्या बाबींची त्यांनी योग्य

व हितकर विभागणी करून त्या बाबी निरनिराळ्या अंमलदाराकडे सोपविल्या होत्या, व या 'अष्टप्रधानी' राज्यव्यवस्थेमुळे बरेच दिवसपर्यंत राष्ट्रांतील कारभार उत्तम प्रकारे चालत होता; व महाराजांनी घालून दिलेल्या शिस्तीप्रमाणे व निर्वंधांप्रमाणे कारभार चालला असता तर पेशवाईमध्ये जो पुढे घोंटाळा माजला तो माजला नसता; कारण या हितकर निर्वंधांचा अनादर व अतिक्रमण झाल्यामुळे राज्यव्यवस्थेचे विस्तृत व उदार स्वरूप जाऊन तिचे स्वरूप फार संकुचित होऊन गेले. वर लिहिल्याप्रमाणे हकीगत महाराष्ट्रांतील प्रसिद्ध इतिहासकार कै० न्यायमूर्ति शानडे यांनी आपल्या इतिहासांत दिली आहे.

समाजामध्ये नागरिकांच्या शिक्षणाची योग्य तजवीज झाली; व समाजाची सांपत्तिक स्थिति सुधारत जाऊन समाजान्तर्गत हरेक बाबींमध्ये शिस्त व व्यवस्था सुरू झाली; तथापि, गांव तेथे म्हारवडा असावयाचा, या न्यायाने दुर्जन हे समाजामध्ये असावयाचे हे निश्चित आहे. मानवी प्रकृतीमधील तामसवृत्तींचा उठाव झाल्यामुळे दुष्कृत्य करण्याची प्रवृत्ति कांही माणसांमध्ये उत्पन्न व्हावी हे साहजिक आहे. आपल्या स्वार्थबुद्धीला वाव देऊन समाजाची शांति व सुरक्षितपणा नष्ट करून टाकणारे नीतिभ्रष्ट लोक हे समाजामध्ये थोडेबहुत असणार हे उघड आहे; यासाठी असल्या लोकांच्या मनावर चांगला वचक बसून त्यांना अनीतीच्या मार्गापासून परावृत्त करण्याकरितां सक्त व कडक निर्वंधांची योजना होऊन, त्यांची योग्य अंमलबजावणी व्हावयास पाहिजे. याप्रमाणे प्रत्येक सुद्यवस्थित समाजामध्ये असे निर्वंध आहेतही. अपराध केल्यास शिक्षा मिळते अशा प्रकारचा धाक कुमार्गगामी माणसास वाटला म्हणजे त्याच्या पापबुद्धीला थोडाबहुत तरी आळा बसण्याचा संभव आहे.

सारांश, 'मन्मतिदरीत न शिरे क्लोप-मतंगज विवेक-हरि जागे ॥' या कवि-श्रेष्ठ मोक्षोपंतांच्या उत्कीर्णप्रमाणे, अनीतीच्या वर्तनावर समाजाचा कडक पाहारा असल्यामुळे नागरिकांची नीति न बिघडता तिचे रक्षण होण्यास समाजाची फार मोठी मदत होत असते; याशिवाय समाजांतील

नागरिकांना योग्य शिक्षण देऊन त्यांच्या नीतिमत्तेची अभिवृद्धि कराव-
याची, व समाजामध्ये शिस्त व व्यवस्था ठेवून व कडक निर्बंधांची योजना
करून नागरिकांच्या नीतिमत्तेचें रक्षण करावयाचें, असें हें महत्त्वाचें काम
समाजाकडून योग्य रीतीनें बजावलें गेलें म्हणजे नागरिकांची व सर्व
समाजाची नैतिक उन्नति निःसंशय होईल.

प्रकरण १० वे

कांहीं शंकांचा खुलासा.

नीतिमत्तेशीं मुख्यत्वेकरून ज्या ज्या गोष्टींचा संबंध येतो त्या त्या गोष्टींबद्दल मागील प्रकरणांमध्ये विवेचन केले आहे. त्या विवेचनामधील कांहीं शंकांचा खुलासा करणे जरूर वाटल्यावरून त्यासंबंधाने या प्रकरणामध्ये विचार करावयाचे योजिले आहे. कोणत्याही विषयाचे व्यवस्थित विवेचन करावयाचे म्हणजे त्यासंबंधाने ज्या शंका उत्पन्न होण्याचा संभव आहे त्यांचाही थोडाबहुत विचार करावा लागतो. कोणत्याही विषयाचे रहस्य त्यासंबंधाने उत्पन्न होणाऱ्या आक्षेपांचे निरसन झाल्याशिवाय मनास नीट पटत नाही. असो.

शंका पहिली:—केव्हां अशी शंका घेण्यांत येते की, नीतीची वागणूक कोणती व अनीतीची वागणूक कोणती यासंबंधाने ठाम व निश्चयात्मक सिद्धांत ठरविता येत नाहीत; एका कालांत जी वागणूक नीतिदृष्ट्या बरी वाटते तीच दुसऱ्या कालांत बरी अशी ठरत नाही; एका समाजामध्ये जी वागणूक नीतिदृष्ट्या बरी ठरते तीच दुसऱ्या समाजाच्या दृष्टीने बरी ठरतेच असा नियम नाही; किंबहुना, तोच समाज जसजसा सुधारत जाईल तसतशा त्याच्या नैतिक कल्पनाही हळू हळू बदलत जातात; सारांश, नीतिविषयक सिद्धांत अनिश्चित असल्यामुळे, त्यांच्याबद्दल विशेष विचार करण्यांत फारसा अर्थ नाही. या शंकेचे उत्तर पहिल्या व नवव्या प्रकरणामध्ये थोडक्यांत देण्यांत आलेच आहे. सर्व सुसंस्कृत समाजांमध्ये नीतिमत्तेशेसंबंधाने सामान्य सिद्धांत हल्लीं ठरून गेलेले आहेत. सगळी स्थितीत असलेल्या समाजांमध्ये नैतिक कल्पना वेगळ्या असू

शकतील; प्रवासी मंगोपार्क याम रानट्टी ऑफ्रिकन लोकांनी पकडून त्याचे मांसावर त्यांनी चांगली चैन उडविली ही हकीकत मागे सांगितलीच आहे; परंतु ज्या समाजांमध्ये याप्रमाणे पशुतुल्य वागणूक पहावयास मिळेल असे समाज सुदैवाने हल्लीं क्वचित्च असतील ! आपली भूक शमविण्याकरितां मनुष्याची हिंसा करणें ही गोष्ट कोणता समाज हल्लीं चांगी म्हणेल ? ती सर्वत्र निंद्यच मानिली जाईल. परद्रव्यापहार करणें ही गोष्ट सर्वत्र निंद्यच मानली जाते. गीतेंत म्हटलें आहे:—

दातव्यमिति यद्दानं । दायतेऽनुपकारिणे ॥

देशे काले च पात्रे च । तद्दानं सात्त्विकं स्मृतम् ॥ १

“ दान करणें आपलें कर्तव्य आहे अशा बुद्धीने योग्य स्थल, काल व पात्र यांचा विचार पाहून आपल्यावर उपकार न करणाऱ्यास जें दान देतात तें सात्त्विक म्हटलें आहे. ”

या उत्कीर्णनाणें देश, काल व पात्रता पाहून परोपकार करणें ही गोष्ट कोण वंद्य मानणार नाही ? आपल्या मुलास राज्यप्राप्ति व्हावी म्हणून रामासारख्या थोर विभूतीस ज्या मत्सरबुद्धीमुळें अरण्यवास पतकरावा लागला त्या कैकेयीच्या मत्सरबुद्धीला कोण नावें ठेवणार नाही ? असल्या वागणुकीला सर्वत्र नाकच मुरडणार ! सारांश, समाजांतील महात्म्यांची श्रेष्ठ वर्तणूक व उदात्त वचने व स्वतःचा अनुभव यांच्या योगानें सुसंस्कृत समाजांतील प्रत्येक मनुष्याची सदसद्विवेकबुद्धि पुरेशी तीक्ष्ण झाली असून मनुष्य आपल्या मानवी स्वभावास आतां चांगला ओळखूं लागला आहे. सद्गुण कोणते व दुर्गुण कोणते यांबद्दलची ओळख पटण्यास आपल्याला कितीशी अडचण पडते बरें ? सज्जन व दुर्जन यांची निवड करण्यास आपल्यास कितीसे अवघड जातें ? सज्जनांचा द्वेष करणारे दुर्जनसुद्धा त्यांचे चांगुलपणाबद्दल तारीफ करीत असतात असें पुष्कळ वेळां आपल्या पहाण्यांत येत नाही काय ? दुष्टलोक सुद्धा आपल्या कृत्याच्या हिडिस-पणामुळें कधीं कधीं पस्तावलेले दृष्टीस पडत नाहीत काय ? ज्याच्यामध्ये अनेक सद्गुण एकवटलेले आहेत अशा शिवाजी महाराजांसारख्या थोर

भिभीलीला लोक देवाप्रमाणें मानतात कीं नाही? मनुष्याचें अंतःकरण शुद्ध आहे अथवा अशुद्ध आहे, तें सद्बिकारप्रेरित आहे अथवा दुर्बिकारप्रेरित आहे, याबद्दलचें बरोबर निदान करण्यास मुळींच अडचण पडत नाही.

म्यां आपल्या चावुनि शुद्ध दतिं ।

चाखोनि घे मी शिवतें पदतिं ॥

याप्रमाणें श्रीरामचंद्रास उद्देशून बोलणाऱ्या भिल्लीणीला शुद्धभावामुळ व्यवहार कळला नाही असें एक वेळ म्हणतां येईल; परंतु प्रभु रामचंद्राविषयीं तिचें अंतःकरण शुद्ध व प्रेमळ होतें असेंच म्हणावें लागेल! मनुष्य सुरूप आहे अगर कुरूप आहे हें ओळखणें फारसें कठीण नाही; त्याचप्रमाणें, अंतःकरणवृत्ति शुद्ध अगर अशुद्ध आहेत हें ओळखणें विशेष अवघड नाही. अंतःकरण गंगाजळासारखें शुद्ध व स्वच्छ आहे किंवा डबक्यांतील घाणेरड्या पाण्याप्रमाणें तें अशुद्ध व घाणेरडें आहे हें कळण्यास कसली अडचण आहे? व यांत अनिश्चितपणा तो कसला असावयाचा? मनुष्य दुर्वर्तन करण्यास प्रवृत्त होतो याचें कारण त्याला बऱ्यावाईट वर्तणुकीची जाणीव नसते हें नव्हे, तर आपल्या सद्बुद्धीला मार्गें सारून बेपरवाईनें जाणूनबुजून तो अनीतीचा अवलंब करतो.

शंका दुसरी:—केव्हां केव्हां अशी शंका घेण्यांत येते कीं, नीतिविषयक सिद्धांत बोलण्याला मोठे गोड व सोपे आहेत, परंतु त्याप्रमाणें प्रत्यक्ष वर्तन करणें हें काम फार दुर्बट आहे.

परोपदेशे पांडित्यं । सर्वेषां सुकरं नृणां ॥

धर्मे स्वयमनुष्ठानं । कस्यचिद्धि महात्मनः ॥ १

—सभातरंग

“ दुसऱ्याला उपदेश करणें हें सर्वांस सोपें आहे; परंतु त्याप्रमाणें स्वतः वर्तन करणें हें एकाद्याच महात्म्याला साधतें. ” मनुष्याचे प्रकृतिधर्म जबरदस्त असल्यामुळे त्यांचें योग्य नियमन करून नैतिक उन्नति साधण्याचें काम कठीण असल्यामुळे, त्या कामांत प्रयत्न करण्यापासून

कितीसा फायदा होणार आहे ? सूर्यचिंब धरण्याकरितां फक्त मारुतीनेच उडी मारावी ! दुसऱ्याने त्या फंदांत कशाला पडावे.

“ प्रांशुलभ्ये फले लोभादुद्धाहुरिव वामनः ॥ ”

“ उंच माणसाच्या हाताला येणाऱ्या फळानाठीं लोभानें उंच हात करून तें घेण्याचा प्रयत्न करणाऱ्या जामुनाप्रमाणें (माझी स्थिति आहे) ” या कालिदासाच्या उक्तिप्रमाणें उंच असलेलें फळ तोडण्यासाठीं धडपड करणाऱ्या जामून माणसाची ज्याप्रमाणें हास्यास्पद स्थिति होते त्याप्रमाणेंच नैतिक सिद्धांतांप्रमाणें प्रत्यक्ष वर्तणूक करणाऱ्या माणसाची स्थिति होते ! इसापनीनीमधील ‘ कोल्हा आणि दाक्षे ’ या गोष्टीतील कोल्हानें दाक्षे फार उंच असल्यामुळें तीं आंबट आहेत असें म्हणून पळ काढला; त्याचप्रमाणें, नीतितत्त्वे उंदर असलीं तरी त्यांना प्रत्यक्ष कृतीचें स्वरूप देण्याचें काम अवघड असल्यामुळें, त्या बाजूचा प्रयत्न सोडून देणें हें फार बरें ! याप्रमाणें आक्षेप घेण्यांत येतो; परंतु हा आक्षेप बरोबर नाही. पर्वताच्या उच्च शिखरावर एकदम उडी मारण्याची हांव धरिली म्हणजे सर्वच डाव फसतो; शिखरावर जाऊन पोंचण्यास हळूहळूच प्रयत्न केला पाहिजे. त्याचप्रमाणें, नैतिक उन्नतीच्या श्रेष्ठ पायरीस पोंचण्यासाठीं हळूहळूच प्रयत्न झाला पाहिजे. काम अवघड असलें म्हणजे तें अशक्य असतें असें नाही; मात्र तें साध्य करून घेण्यासाठीं दृढ निश्चय व दीर्घयोग या गुणांची अत्यंत जरूरी असते. अवघड कार्य साध्य करून घेण्याचा प्रयत्न आर्जावात सोडून देणें केव्हांही इष्ट होणार नाही. काम दुष्कर असल्यामुळें तें अजीवात सोडून दिल्यास आपल्यावर कमकुवतपणाचा व नामर्दपणाचा आरोप येईल ! व आपण अक्षम्य अपराध केला असें होईल !

प्राभ्यते न खलु विघ्नभयेन नीचैः ।

“ कार्यांत विघ्न येईल या भयानें जे कामास आरंभ करीत नाहींत ते अधम कोर्टींतील लोक होत ” ही कवि भर्तृहरिची उक्ति यथार्थ आहे. कार्याच्या कठिणपणामुळें आपण कार्याला आरंभच न करूं तर स्वरोस्वर आपल्याला आपण अगदीं हलक्या कोर्टीत नेऊन बसवूं !

शंका तिसरी:--आपलें शील कायम ठेवून जगांत वागण्याचें काम मोठें कठीण झालें आहे. समोवतालच्या परिस्थितीचा विचार करिता श्रेष्ठ नीतितत्त्वांचा अवलंब करून त्याप्रमाणें वागण्याचा प्रयत्न केल्यास आपण आपलें नुकसान करून घेऊ. मामट्या डोक्यावरिल पागोटें घेऊन जाऊं लागला तरी त्यास प्रतिकार न करितां स्वस्थ बसणें म्हणजे त्याच्या दुष्कृत्यास उत्तेजन देऊन आपण विनाकारण नुकसान करून घेणें नव्हे काय ? जगामध्ये बऱ्यावाईट माणसांहीं प्रत्येकाचा नेहमीं संबंध येत असल्यामुळें “ दिवर्ल दुःख परानें उसनें फेडूं नयेचि सोसावें ” हा उपदेश आत्मघातास कारण नाही का होणार ? या आत्मघाताच्या कृत्यास कोणी सत्कृत्य म्हणेल काय ? या कृत्यास कोणीही दुष्कृत्यच म्हणेल ! व ज्या मनोवृत्तीमुळें याप्रमाणें दुष्कृत्य घडतें त्या वृत्तीला सद्बुद्धि कोण म्हणेल ? सारांश व्यवहाराचा व नीतितत्त्वांचा मेळ विलकल बसत नाही, व परिस्थितीच्या दृष्टीनें पाहतां, नीतितत्त्वे व्यवहार्य नाहीत, याप्रमाणें कधीं कधीं आक्षेप घेण्यांत असतो. या आक्षेपाचा विचार केल्यास दिसून येईल कीं सामान्य नीतितत्त्वांबद्दलच्या गैरसमजुतीमुळें हा आक्षेप उत्पन्न होतो. नीतिमत्ता म्हणजे दौर्बल्य नव्हे; व सत्कृत्याचा पणोष करणाऱ्या सर्व गुणांचा नीतिमत्तेमध्ये अंतर्भाव होतो ही गोष्ट विसरली जाते. वर आयेंत लिहिल्याप्रमाणें थोड्याशा सोशीकपणानें व शांतीनें व्यवहारांत पुष्कळ कार्यभाग होतो असें केव्हां केव्हां दिसून येतें. खून करण्यास प्रवृत्त झालेल्या इसमावर दया केल्यामुळें त्याची दुष्टबुद्धि नष्ट झाली अशी हकीगत गौतमबुद्धाचे चरित्रामध्ये आहे. दयेनें क्रौर्याला जिंकवें असें बुद्धाचें वचन आहे, तथापि दया, सहनशीलता वगैरे सद्गुण परिस्थितीमुळें दुर्गुणांप्रमाणें हानिकारक होतात तेव्हां त्यांचा अवलंब करणें श्रेयस्कर होणार नाही, दध अमृतासारखें गोड आहे, परंतु तापानें आजारी असलेल्या माणसास तें वाईटच आहे. दुधाच्या गोडीमध्ये केव्हांच फरक पडत नाही; फक्त परिस्थितीमुळें तें वेळेनुसार अग्राह्य ठरेल इतकेंच काय तें. यासाठींच श्रेष्ठ पुरुष व्यवहारांत केव्हां केव्हां कडकपणाचा व कठोरपणाचा आश्रय करीत असतात. उत्तररामचरितामध्ये कवि म्हणतो:—

बजादपि कठोराणि । मृदूनि क्सुमादपि ॥
लोकोत्तराणां चेतांसि । को हि विज्ञानुमहति ॥ १

—भवभूति

“ श्रेष्ठ पुरुषांचें अंतःकरण वेळेनुसार वज्रापेक्षां कठोर बनतें व केव्हां फुलापेक्षांही मृदु होतें. लोकोत्तर पुरुषांचें अंतःकरण जाणण्यास कोण योग्य आहे अरें ? सुपरिणामाकडे दृष्टि देऊन श्रेष्ठ पुरुष विचारपूर्वक कठोरपणाचा आश्रय करीत असतात. सत्कृत्य शेवटास नेण्यासाठी कडकपणाची जरूरी असल्यामुळे, ते प्रसंगानुसार कठोर बनतात. सुईच्या अग्राएवढी सुद्धां भुमि कौरव पांडवांना देईनात; तरी सुद्धां संग्रामाचा अनर्थ टळावा म्हणून श्रीकृष्ण शिष्टाईस गेले; परंतु त्या शिष्टाईस कौरव मुठ्ठीच भीक घालीनात, तेव्हा न्यायाचें रक्षण करण्यासाठी अखेर कठोरपणाचें अवलंबन करून संग्राम सुरू करावा लागला; तसेंच सीतेस परत देण्याविषयी श्री रामचंद्रांनीं सुद्धां अंगदास शिष्टाई करण्यासाठी रावणाकडे पाठविलें होतें, परंतु त्याच्या शिष्टाईचा कांहीं उपयोग होईना, तेव्हां दयाळू रामचंद्र न्यायाचें रक्षण करण्यासाठी संग्रामास प्रवृत्त झाले. गीतेमध्ये म्हटलें आहे:—

परित्राणाय साधूनां । विनाशाय च दुष्कृताम् ॥
धर्मसंस्थापनार्थाय । संभवामि युगे युगे ॥ १

“ साधूंचें रक्षण करण्यासाठी व दुष्टांचा नाश करण्यासाठी आणि धर्मसंस्थापनासाठी मी युगायुगामध्ये जन्म घेतों. ” दुर्वृत्तींचा नाश करण्यासाठी व सद्बुक्तींचा उद्भूय करण्यासाठी दयाळू परमेश्वर सुद्धां वेळोवेळीं अवतार घेतात ! गो-ब्राम्हणांचें अन्यायापासून रक्षण करण्याचा उदात्त हेतू मनांत धरूनच शिवाजी महाराजांनीं सभोवतालच्या दुःस्थितीचा नाश करण्यासाठी केव्हां केव्हां कडकपणाचें अवलंबन करून सत्कृत्य शेवटास नेलें ! परंतु या कडकपणाचा उगम दयेपासून होत नाही काय ? सारांश, एकंदर परिस्थितीचा पूर्ण विचार करतां, जें कृत्य परिणामी कल्याणकारक होतें तें शेवटास नेण्याकरितां

१६ शील आणि नीतिमत्ता

जरूर अशा सर्व गुणांचा अंतर्भाव नीतिमत्तेमध्ये होतो; कारण हे गुण सत्कृत्याचा परिपोष करितात.

शंका चौथी:—चित्तवृत्ति स्थिर व शांत ठेवून कर्तव्य करीत गेल्यास नैतिक-उन्नति होत जाते असे 'शील आणि सत्कृत्य' या प्रकरणामध्ये सांगितले आहे; यासंबंधाने असा आक्षेप घेण्यांत येतो की, चित्तवृत्ति प्रक्षुब्ध झाल्याशिवाय कोणतेही कृत्य मनुष्याचे हातून पार पडणार नाही. घोड्यास चाबूक मारला म्हणजे तो पळत सुटतो; त्याचप्रमाणे, प्रक्षुब्ध झालेल्या मनोवृत्तीच्या जोरामुळे मनुष्य कोणतेही कृत्य करण्यास प्रवृत्त होतो. चित्तवृत्ति क्षुब्ध होईनात तर मनुष्य हा मातीच्या गोळ्याप्रमाणे थंडगार व निर्जीव असा पदार्थ होऊन बसेल ! प्रसिद्ध नेपोलियन बोनापार्टची महत्त्वाकांक्षा फार प्रबळ असल्यामुळे, त्याच्या सैन्याने जगाला थक करून सोडणारे पराक्रम झाले ! प्रसिद्ध शिकंदर यक्ष हाची जिगीषा फार बलवत्तर असल्यामुळे त्याने सर्वत्र विजयसंपादन केले व अखेर जिंकण्याकरिता नवीन देश सांपडेलना म्हणून त्याला फार खेद झाला ! सारांश, मनोवृत्ति शांत राहिल्या तर कर्मप्रवृत्ति होणार नाही, असा हा आक्षेप आहे. या आक्षेपाचे उत्तर असे की, घोड्याला जर चाबूक मारून आपण पिटाळीत सुटलो तर घोडा उघडून जाईल व आपल्याला कोठे तरी फेकून देईल ! त्याचप्रमाणे, मनोवृत्ति प्रक्षुब्ध होऊन मनाची शांति नष्ट झाली म्हणजे ते भडकून जाईल; व त्या भडकलेल्या स्थितीत कोणतेही कार्य व्यवस्थित रीतीने पार पडणार नाही. नदीच्या धारेंत सांपडलेला माणूस धारेच्या जोरामुळे धारेबरोबर खेचला जातो ! व याप्रमाणे खेचला गेल्यावर तो कोठे जाऊन पडेल याचा कांहीं नेम आहे काय ! नदीकाठी असलेल्या वृक्षाची मुळे नदीस पूर आल्यावेळी लोंढ्यांच्या जोराने उघडी पडतात ! व मोठमोठे वृक्ष सुद्धा मुळांभकट उपटून पडतात ! प्रकृतीमध्ये वाताचे प्राबल्य झाले म्हणजे मनुष्य वाटेक तशी दांडगाई करीत सुटतो, परंतु त्यावेळी त्याच्या मध्ये खरी शक्ति असते काय ! प्रकृति निकोप असतांना अंगांत शक्ती

असेल तीच खरी शक्ति; वाताचे झटके हे शक्तीचे द्योतक नसून ते विकृतीचें द्योतक आहेत ! वारा सोसाव्याचा सुटला म्हणजे ढग पार विसकटून जातात; परंतु मंद वाऱ्याची झळूक सुटली म्हणजे ढग एकत्र जमून पृथ्वीवर सुवृष्टि होते ! त्याचप्रमाणें चित्तवृत्ति स्थिर राहिल्या म्हणजे कार्याकार्यतेची बरोबर जाणीव राहून कार्यसिद्धीस आवश्यक अशा सद्गुणांची योग्य वाढ होत जाते. काळोखांत सांपडलेल्या माणसाला विजेच्या अनियमित चमकीमुळें वाट कोठें दिसते ! अशा चमकीमुळें तो जास्तच गोंधळांत पडून अंधारांत वावरत सुटतो ! परंतु शांत व स्थिर अशा चंद्रप्रकाशामुळें वाट स्वच्छ दिसून तो उद्दिष्ट स्थळीं जाऊन पोचतो. दोषांमध्ये श्रेष्ठ कोण याविषयीं सूर्य आणि वायु यांचेमध्ये एकदां तंटा सुरू झाला. या तंट्याचा निकाल कसा लावून ध्यावा याबद्दल ते विचार करूं लागले; इतक्यांत एक घोंगडी पांघरलेला प्रवासी त्यांच्या दृष्टीस पडला; तेव्हां दोषांनीं असें ठरविलें कीं, प्रवाशाला आपल्या अंगावरून घोंगडी काढावयास जो लांबील तो श्रेष्ठ. वायूला वाटलें कीं आपल्या सोंसाव्यानें हें काम आपण तेव्हांच करून टाकूं; असें वाटून वायु त्या प्रवाशावर सोंसाव्यानें वाहूं लागला; परंतु वायु जसजसा तुफान होऊं लागला तसतसा तो प्रवासी अंगास घोंगडी जास्तच लेपाटून घेऊं लागला ! वायूची ही स्थिति पाहून सूर्य वायूस म्हणाला, तूं बजावला हो, मी आतां प्रयत्न करून पाहतों; असें म्हणून सूर्यानें हळूहळू प्रकाश पाडण्यास सुरवात केली. तेव्हां त्या प्रकाशामुळें अंगांत ऊब आल्याबरोबर त्या प्रवाशानें घोंगडी चटकन एकीकडे फेंकून दिली ! सारांश, चित्तवृत्ति प्रक्षुब्ध झाल्या म्हणजे कर्तव्यबुद्धि शुद्ध न राहतां ती क्षोभानें लेपाटली जाते व मनुष्याचे हातून कर्तव्य योग्य रीतीनें बजावलें जात नाहीं; आणि कर्तव्य भीट रीतीनें बजावलें गेलें नाहीं म्हणजे कर्तव्यास जरूर अशा सद्गुणांची वाढ होण्यास वाव सांपडत नाहीं. परंतु चित्तवृत्ति स्थिर व शांत राहून कर्तव्य करीत गेल्यास उत्कृष्ट समाधानाचा लाभ होऊन सद्गुणांची आर्भी-
बुद्धि होत जाते.

शोका पांचवी:—नैतिक उन्नति हें मानवी आयुष्याचें रहस्य आहे व ती साध्य करून घेण्याचा प्रत्येकानें प्रयत्न केला पाहिजे असें मागें सांगितलें आहे; परंतु नैतिक उन्नतीचा मार्ग विकट आहे व त्या विकट मार्गाचें अवलंबन करून कदाचित् नैतिक उन्नतीचा लाभ झाला तरी त्यापासून विशेष असा कोणता फायदा आहे ? जगामध्ये नीतिमान् पुरुषांची चलती स्वात्रीनें होतेच असें वस्तुस्थितीवरून दिसून येत नाही; इतकेंच नव्हे, पण कित्येक सद्गुणी स्त्रीपुरुष आपत्तीमध्ये बुडून गेलेले कित्येकवेळां आपण पहात नाहीं काय ? खावें, प्यावें व मजा मारावी या तत्त्वानुरूप वागणाऱ्या लोकांचीच चलती असून तेच लोक सुखी असतात. याप्रमाणें कधीं कधीं आक्षेप घेण्यांत येत असतो; परंतु हा आक्षेप खरा नाही. पूर्वीं सांगितलेंच आहे कीं, नीतिवत् वागणुकीपासून मनुष्यास उत्कृष्ट समाधान होतें व त्यापासून मनुष्यास श्रेष्ठ सुखाचा लाभ होतो. खावें, प्यावें व मजा मारावी या तत्त्वानुरूप वागणाऱ्या लोकास या श्रेष्ठ समाधानाचा व सुखाचा लाभ कोठून होणार ? जड शरीराचें कोड पुरविल्यामुळें होणारें सुख हें श्रेष्ठ सुख आहे असें म्हणतां येईल काय ? तसेंच या तत्त्वानुरूप वागणाऱ्या लोकांची जगामध्ये चळती चाललेली दिसते ती निवळ तक्रलुपी सोन्यासारखी असते. तक्रलुपी सोनें कांहीं वेळ झगझगीत दिसेल, परंतु त्यात स्वऱ्या सोन्याची सर येईल काय ? स्वऱ्या बावन्नकशी सोन्याचें तेज कायमचें ठिकाऊ असतें; तसें या बेगडी सोन्याचें तेज कधीं तरी असूं शकेल काय ? त्याचप्रमाणें नीतिमान् पुरुषाचा आयुष्यक्रम श्रेष्ठ सुखानें भरलेला असून कल्याणकारक असतो. उत्कृष्ट नैतिक आचरणापासून कल्याणप्राप्ति होते. भगवान् गीतेमध्ये असें निश्चून सांगतात कीं:—

न हि कल्याणरुत्कश्चिद् । दुर्गतिं नात गच्छति ॥

“ पुण्यकर्म करणाऱ्या कोणत्याही पुरुषास बाधा, दुर्गति मिळत नाही. ” असो. वर लिहिल्याप्रमाणें नीतिमत्तेपासून श्रेष्ठ सुख व कल्याण यांचा लाभ होतो ही गोष्ट खरी; तथापि कोणत्याही मोबदल्याची अपेक्षा न करिता नीतीनें वागण्याचें कडक व्रत प्रत्येकानें पाळतें पाहिजे. सद्गुणांला

सद्गुण हेंच बक्षीस होय. दुसऱ्या मोवदल्याची त्यांस बिलकुल अस्तर नाही. याच अर्थाची इंग्रजीत म्हण आहे ती अशी:—

“ Virtue is its own reward. ”

“ सद्गुणाला सद्गुण हेंच बक्षीस होय. ”

कवि भर्तृहरि नीतिशतकामध्ये म्हणतो:—

अद्यैव वा मरणमस्तु युगांतरे वा ।

न्याय्यात्यथः प्रविचलन्ति पदं न धीराः ॥

“ आज मरण असो अथवा ते दुसऱ्या युगांत असो; योग्य मार्गापासून श्रेष्ठ लोक एक पाऊलभरसुद्धां ढळत नाहीत. ” ही कवीची उक्ति अर्थपूर्ण आहे. सारांश, कसलीही बिकट स्थिति प्राप्त झाली तरी थोर पुरुष नीतीच्या मार्गापासून कधीही भ्रष्ट होत नाहीत; कारण, शीळयुतीचें समर्थन करण्यास कोणतीही सबब योग्य व पुरेशी होणार नाही.



